

**THE BOOK WAS  
DRENCHED  
TEXT FLY WITHIN  
THE BOOK ONLY**

UNIVERSAL  
LIBRARY

**OU 192992**

UNIVERSAL  
LIBRARY



QUP-881-5-8-74-15,000.

**OSMANIA UNIVERSITY LIBRARY**

Call No. M83.1  
D45D

Accession No. M398

Author

Title

देशपांडे, मा. वट.  
धूम्रतरंगः

This book should be returned on or before the date last marked below.





# धूम्रतरंग

---

[ उत्कृष्ट गुजगोष्ठीचा संग्रह ]

प्रो० माधव काशिनाथ देशपांडे, एम्. ए.

काँटिनेंटल बुक-सर्व्हिस, पुणे २.

जून १९४२

१।।।- रुपये

— प्रकाशक —

गो. रा. पाटणकर,  
कॉटिनेटल बुक-सर्व्हिस, पुणे २.

प्रकाशन १५ वें

[ सर्व हक्क लेखकाचे स्वाधीन ]

— मुद्रक —

श्री. अमृतराव केशवराव ढेरे,  
श्रीशिवाजी प्रिंटिंग वर्क्स,  
४९५-९६ शनवार पेठ, पुणे २.

# प्रास्ताविक

—०—

प्रस्तुत गुजगोष्ठी-संग्रहाच्या नावाची कल्पना चार वर्षांपूर्वी मी प्रसिद्ध केलेल्या टीकाग्रथातील एका विधानावरून मला सुचली. प्रो. फडके यांच्या-वर लिहिलेल्या ग्रंथात 'गुजगोष्ठ' या वाङ्मय-प्रकाराची चर्चा करताना मी म्हटले होते :

“ आरामखुर्चीत पडून हातपाय समाधानाने पसरून शिगरेट शिलगवून मौजेने धूम्रपान करिताना हवेत सोडलेल्या धूम्रतरंगासारखी आदर्श गुजगोष्ठ असते. ”

प्रस्तुत संग्रहातील गुजगोष्ठी आदर्श स्वरूपाच्या आहेत असे मला सुचवावयाचे नाही, हे अर्थातच सांगायला नकोच. त्याचें स्वरूप कसे आहे ते रसज्ञ वाचकांनी ठरवावयाचें आहे. मात्र त्या वाचीत असताना वाचकाची निराशा होणार नाही याबद्दल मला खाली वाटते.

प्रस्तुत ग्रंथ इतक्या सुंदर रीतीने छापून दिल्याबद्दल श्रीशिवाजी प्रिंटिंग वर्क्सचे मालक, पुणे म्युनिसिपालिटीचे सभासद व सुप्रसिद्ध समाजसेवक बाबुराव ढेरे यांचा मी अतिशय आभारी आहे.

२३ मे १९४२ }  
टिळक रोड, पुणे २.

माधव का. देशपांडे

# अनुक्रमणिका



विषय	पृष्ठ
१. धूम्रतरंग	१
२. थोर पुरुष	१३
३. पत्र-वाचन	२३
४. जीवन-संगीत	३१
५. संजीवनी	३८
६. हास्य	४५
७. पुनः नको	५६
८. वेड्या मनाचा खेळ	६६
९. पाळण्यांत पाय	७६
१०. बैलगाडी	८३
११. दंतकथा	९७
१२. लेखणी व लाठी	१०६
१३. साधेपणाचें सोंग	११५
१४. हरवलेला मित्र	१२७
१५. सैनिक आणि साहित्य	१३७
१६. शाप	१४४

## धूम्रतरंग

१

माझ्या मनात हर्ष मावत नसला, अन्तःकरण उत्साहान फुलून निघालेलं असलं, गात्रात नवीनच चैतन्य स्फुरत असल्याचा उत्साहकारक अनुभव येऊ लागला की एक सिगरेट शिलगवून आरामशीरपणं खुर्चीत पाय पसरून पडल्या पडल्या हवेत विरणान्या धूम्रतरंगाची मौज पाहण्याची मला संवय आहे ! जेव्हा माझ्या मनात गढूळ विचाराचं सांडपाणी असतं, अगर हातापायात ओतीव शिंद्याप्रमाणं कसली तरी जड सुस्ती भरली असली की खोलीत येरझारा घालणं अगर कपडे करून फिरण्यासाठी बाहेर पडणं मी पसंत करतो ! पण जेव्हा मनात आल्हाद दरवळलेला असतो, रोजचीं कोंवळीं सूर्यकिरणं नवीन कान्तीनं चमकल्याचा भास होऊं लागतो, वाऱ्यावर वहात आलेली संगीत लंकेरी दिव्यत्वानं भारलेली वादूं लागली, खिडकींतून दिसणारं रुक्ष आंब्याचं झाड पल्लवित झाल्याचा काव्याभास मनाला चाटूं लागला की रुपेरी पडद्यांत काळजीनं ठेवलेली हिमबिन्दू-

## धूम्रतरंग

प्रमाण निर्मल वर्णाची सिगरेट काढून तिला जळती लिपस्टिक करून मजेशीर झुरके घेत घेत आरामखुर्चीत पसरण्याचा मला छंद आहे !

—किती मौज वाटते अस पडल्या पडल्या हवेत बागडणाऱ्या धूम्रतरंगाचे विलास पाहताना !

तोडातून पसरलेला तो धुराचा लोट हवेत विरता विरता सत्ता लाडकी वळणं घेईल; निरनिराळी रेखाचित्र काढीत काढीत विरळ होता होता क्षणार्धांत नजरेला फसवून कुठल्या कुठ अदृश्य होईल ! कुठ जात असतील बरं ही धूम्रवलय ? माझ्या मनातला आनदाचा सदेश घेऊन उच उंच अतराळात कुणाला ती पोचवीत तर नसतील ? कधी कधी आकाशाची मौज पाहत असता चादण्याच लुकलुकणं पाहिल की वाटतं, याना जर आपल्या भावना कळल्या तर किती बहार होईल ! आनंदी मनःस्थितीत असताना माझ्या सिगरेटमधून निघणारे धूम्रतरंग उच उंच भरारी घेत यातल्या एखाद्या तारकेजवळ जाऊन कानाशी कसली तरी नाजुक कुजबुज तर करत नसतील ? कुणी सागाव ?

—मनात असं चान्दण फुललं असल की टेबलावर ठेविलेल्या फोटोतील रुबाबदारपणं एक लहट्ट चिरुट तोडात धरून मिश्रिलपणानं हंसणाऱ्या चर्चिल-साहेबाच्या गोबऱ्या मुद्रेकडे मी पाहत बसतो व तो चिरुट, ओठानीं तो पकडताना त्याचा झालेला गंमतीचा संकोच, मनपसंत तंबाखू ओढण्यास मिळाल्यामुळं डोळ्यात उमटलेलं समाधान इत्यादींचा विचार करण्यात माझं मन रमूं लागतं ! अशा वेळी मधूनमधून एखादा प्रश्न मनाच्या खिडकी-जवळ डोकावून विचारतो—

—काय बरं समजावा या चिरुटाचा अर्थ ?

चर्चिलसाहेबांना इतकं चिरुटाचं वेड कां ?

इंग्लंडचा हा कर्तबगार मुख्य प्रधान लोकाना निरनिराळ्या कारणासाठीं आवडतो. कुणाला त्याच्या रंगेलपणाचं व उन्मत्तपणाचं कौतुक वाटतं,— जर्मनीच्या हुकूमशहाइतकाच बेफिकीर गुमीनं बोलणारा ब्रह्मद्वर इंग्लंडला मुख्य प्रधान लाभला म्हणून कुणी धन्यवाद गातात ! कुणी त्याच्या पल्लेदार वक्तृत्वावर खूप असतात—स्वारी रंगात येऊन वक्तृत्वाचा झंझावात सुरू झाला की जणू जगाचं यंत्र गदगदल्यासारखं वाटावं ! कुणी त्याच्या लेखणीच्या विलासावर बेहद खूप आहेत !—त्याचं **रोविंग कमिशन** हें आत्मचरित्र म्हणजे नुसत्या विद्युल्लतेच्या दाडगाईनं भरल्यासारखं वाटतं—इतकी लेखणी विलक्षण चपल व तेजानं रसरसलेली ! जणू तळपता खंजीरच शाईत बुडवून वापरल्यासारखं वाटावं ! कुणाला त्याचा गोरा-गोबरा चेहरा आवडतो ! गुबगुबीत देहाची ही स्वारी कोण ऐटदार पद्धतीनं डुलत डुलत जाते म्हणता ! अगदी 'नमवी पहा भूमि ही चालताना' या वाक्याची आठवण व्हावी !

मी त्यांना चाहतो ते मात्र निराळ्याच कारणासाठीं ! मला चर्चिल-साहेबांचं कौतुक वाटतं ते या गोष्टीसाठी नव्हे, तर या सर्व गोष्टी सूचित करणाऱ्या त्याच्या मुखांतील जळत्या चिरुटाबद्दल !

केव्हाही पाहा ! त्याच्या मुखाचा व चिरुटाचा वियोग झाल्याचं सहसा दिसावयाचं नाही. त्याच्या या चिरुट-प्रियतेचं मला मोठं कौतुक आहे. म्हणूनच माझ्या फोटो-आल्बममध्ये अनेक नामाकित व्यक्तींचे, कर्तबगार देशभक्तांचे, थोर संशोधकाचे, विख्यात कलावंताचे फोटो असतांनाही तोंडांत चिरुट फडकवीत डोळ्यात मिस्किलपणाचं हास्य झळकत असलेला चर्चिलसाहेबांचा भिंतीला रुबावशीरपणं टेकून उभा राहिलेल्या पवित्र्यांतला फोटो एका सुबक सुंदर नक्षीच्या फ्रेममध्ये घालून मी माझ्या लेखनाच्या टेबलावर ठेविला आहे.



## धूम्रतरंग

त्या फोटोंत—किंवा त्या फोटोंतल्या चिरूटात म्हणा पाहिजे तर!—चार्चिल-साहेबाचं सर्व वैशिष्ट्य प्रगट झाल्यासारखं वाटतं. तोंडातला तो चिरूट इतराप्रमाणं वेगळूपणं धरलेला नाही. काही माणसं सिगरेट ओढताना ती अशा अजागळ पद्धतीनं धरतात की, ते सिगरेट ओढताहेत असं न वाटता जणू सिगरेटच त्यांना ओढते आहे असं वाटावं! काही विद्वानाचें पिकुटलेले चेहरे पाहिले म्हणजे त्यांनी ज्ञान पचविण्यापेक्षा निरनिराळ्या ग्रंथानीच त्यांच्या मुद्रा कुरतडल्या आहेत असं नाही वाटत? त्यातलाच प्रकार!

पण चार्चिलसाहेबाची चिरूट धरण्याची पद्धत पाहा!—वृत्तीतला उर्मट धीमेपणा त्या मिजासखोर लकबीत तुम्हाला उतरलेला दिसेल! आत्मविश्वास व सामर्थ्याची जाणीव त्यातून डोकावताना दिसेल. कसलंही संकट कोसळलं तरी भंग न पावणारा करारी व निश्चयी शातपणा त्यात चमकतांना सापडेल. मला वाटतं, चार्चिलसाहेबाची मुख्य प्रधानपदासाठी जी निवड झाली ती त्याची चिरूटाची पद्धत पाहून! कोणत्या परिस्थितीत ते प्रधानपदीं आले त्याचा क्षणभर विचार करा! जर्मन बॉम्बफेकीनं लंडन शहराची दैना उडवलेली; जर्मन मान्यापुढं ब्रिटिश फौजांची दाणादाण उडालेली; फ्रान्ससारखी मोठमोठाली राष्ट्रं शत्रूंच्या घशात पडण्याची स्पष्ट चिन्हं दिसत होती! अशा वेळी मंत्रिमंडळापासून ते फेरीवाल्यापर्यंत सर्वांची त्रेधा उडालेली! दिवसा—रात्री विश्रांति नाही! मुसळधार पावसाप्रमाण बॉम्बची वृष्टि संतत चालू. पण राष्ट्रावर संकटपरंपरा कोसळली असतांनाही जणू काहीं षडलंच नाही अशा बेफिकीर जाणीवेनं तोंडात ऐटीनं चिरूट मिरवीत डुलत डुलत, मनमोकळेपणानं हंसत जाताना जेव्हा या स्वारीला इंग्रज जनतेनं पाहिलं, त्यावेळीं प्रथम ते विस्मयचकित झाले व विस्मयाची लाट ओसरतांच चार्चिलसाहेबाचा धीमेपणा

पाहून त्याची भेदरलेली मनं ताळ्यावर आलीं; निराश मनात आशेचा अंकुर फुटला व सर्वोर्नी एकदम ओरड केली—

‘बस्स् ! आम्हाला असला चिरूटवालाच प्रधान पाहिजे. वरून बाँब पडत असतानाही जो चिरूटाला विसरत नाही तोच आम्हांला पाहिजे. त्याचा चिरूट पाहिला की आम्हाला धीर येतो ! बस्स ! बस्स ! चर्चिल-चर्चिल !— चिरूटवाला चर्चिल द्या आम्हाला !’

जनतेन असा हलकछोळ सुरू केलेला पाहून चर्चिलसाहेबांनीही एक नवीन चिरूट सफाईदारपणं पेटविला व हंसत हंसत नव्या जागेवर येऊन ते रुजू झाले. जणू त्याचं ते भिस्किल हास्य सागत होतं—

‘अरे असे डरता काय ! इतकं भ्यायला झालंय काय ! पडूं द्या किती बाँब पडतील ते—त्यातल्या अग्नीनं मी माझा चिरूट पेटवीन, अन् या चिरूटाप्रमाण जर्मन-इटलीला दातात धरून हा हा म्हणता फुंकून टाकतो—काय समजला ?’

चर्चिलसाहेबांचा चिरूट असा बहुगुणी असल्यामुळं मला नेहमीच त्याचं कौतुक वाटतं व मनात आनंद भरला म्हणजे फोटोंतल्या चिरूटाबरोबर मूक गप्पा मारण्यात मला मौज वाटते. कधी कधी वाटतं, या चिरूटानं या माणसाची प्रकृति कशी बिघडली नाही ? तंबाखूनं शरिरातलं रक्त विषारी बनतं, छाती जर्जर होते, मुद्रा निस्तेज होते, मनातला उत्साह मंदावतो, वृत्ति संतापी बनते, श्वासोच्छ्वास दूषित होतो, दात खराब होतात असं कुठं तरी वाचल्याचं आठवतं ! जेव्हां जेव्हा तंबाखूचे दुष्परिणाम मी ऐकतो त्यावेळीं मी चर्चिलसाहेबांच्या धिप्पाड देहाकडे बघतो व सिगरेट सोडण्या-बद्दल जर कधी मनात विचार आला तर तो जणू फोटोंतली त्याची

तेजस्वी मुद्रा पाहून घाबरून पळ काढतो. त्यातून परवांच एका अमेरिकन डॉक्टरानं तंबाखूंत 'बी व्हिटॅमिन' असतं असा शोध लाविल्याचं माझ्या वाचनात आलं. तेव्हापासून ज्या द्रव्यानं विन्स्टन् चर्चिल याचा चिरेबंदी देह साभाळला त्याचा अविचारानं त्याग करायचा नाही असं मी निश्चयानं ठरविलं आहे. तंबाखूविरुद्ध ओरड करणारी माणसं सामान्यतः आबट द्राक्षाबद्दल ओरडणाऱ्या कोल्हाच्या जातीची असावी असं वाटू लागत. या असंतुष्ट लोकांच्या कागाव्यामुळंच तंबाखूच्या थोरवीकडे जगाचं दुर्लक्ष झालेलं आहे.

—एकच उदाहरण देतो. तंबाखूचा वाङ्मयनिर्मितीवर किती तरी फायदेशीर परिणाम झालेला आहे ! पण कुर्णी त्याबद्दल तंबाखूचे आभार मानले आहेत ? वॉल्टर रॅलेनं तंबाखू आणून इंग्लंडवर इतके महान् उपकार केले पण कुणाला त्याची दखल नाही; पण तेच भटक्या कोलंबसाचं कोण कौतुक ! माझ्या पुस्तकालयांतली पुस्तकं जेव्हा मी फावल्या वेळात न्याहाळीत बसतो त्यावेळीं वाटतं, जर जगात तंबाखू नसती, तर या समोरच्या कपाटात जी नामांकित ग्रंथांची फौज उभी आहे ती अशी गर्दीनं उभी राहिली असती ? निदान इंग्रजी वाङ्मयाबद्दल तरी मला वाटतं की, त्यातले नामांकित ग्रंथ धूम्रतरंगांतून जन्म पावले आहेत. एकट्या कार्ल-ईलचीच गोष्ट घ्या. हा बलाढ्य लेखक तंबाखूचा किती शोकी होता हें रसज्ञाना सांगायला नको. तो स्वतः तर तंबाखू ओढीच; पण आपल्या परमपूज्य मातोश्रीलाही तिचा भरपूर सांठा पुरवी. त्याचं फ्रेंच राज्यक्रान्ति हें पुस्तक मी वाचू लागलों—ब विशेषतः 'सप्टेंबरांतली कत्तल' हें प्रकरण वाचायला घेतलं—कीं वाटतं पाना पानावर जे निखारे फुललेले वाटतात ते त्याच्या चिलमींतून तर बाहेर निघाले नसावे ?

तंत्राखूप्रमाणं मद्याची थोरवी अमान्य करण्याकडेच जगाचा कल दिसतो; पण तंत्राखूप्रमाणंच मद्यानं वाङ्मयाची वेल फोफावलेली दिसून येईल. इंग्रजी विनोद इंग्रजी साहित्याच सर्वांत उज्ज्वल भूषण समजलं जातं. या विनोदाचा परिपोष मद्यानं किती केला आहे हे पाहायला केवळ सर टोबी, फॉलस्टाफ इत्यादीची नावंच सागायला नको. अनेक महाभागानी मद्यपान करून इंग्रजी ग्रंथकाराच्या प्रतिभा प्रज्वलित केलेल्या आहेत ! जर शेक्सपियरच्या काळी मद्यपाननिषेधाची वळवळ प्रभावी असती तर त्याचं वाङ्मय आहे त्यापेक्षा थोडंफार 'कोरड' राहिलं असतं याबद्दल शक्य नाही. मद्याचं महत्त्व ओळखूनच त्या कविश्रेष्ठान 'Come, Come, good wine is a good familiar friend' असे शहाणपणाचे उद्गार कुठंतरी काढलेले आहेत. इंग्रजी वाङ्मयात जीं अमर विनोदी स्वभावचित्त दिसतात, त्यांच्या तोडचा जर तुम्ही 'एकच प्याला' काढून घेतला तर त्याची रसवंति खाडकन् थावून त्याच्या तोडचा एक शब्दही तुम्हाला ऐकायला मिळणार नाहीं. एकच प्याल्याचा प्रश्न निघाला म्हणून विचारतो, गडकऱ्याचा एकच प्याला वाचून व पाहूनही जर तुम्हाला मद्याचं महत्त्व कळलं नाहीं व त्याचा निषेध केला तर तळिरामापेक्षाही जास्त धुंदीत असतांना तुम्ही निषेधाची भाषा बोलत असता, असं समजलं तर चूक ठरेल ?

प्रथम म्हटलं त्याप्रमाणं मी आनंदांत असलो म्हणजे ज्याप्रमाणं सिगरेट शिलगवून हवेंतलीं धूम्रवलयं निरीक्षित वसतों, त्याचप्रमाणं माझं मन उल्हासानं रसरसलेलं असलं म्हणजे एखाद्या उंची मद्याचा थेंब घेणं मला आवडतं ! कुणाला माझं हें म्हणणं चमत्कारिक वाटेल. दारूचा औषधासारखा उपयोग करणारीं माणसं मी पाहिलीं आहेत. बेचैन मनाला शांतता पाहिजे असेल तर मद्य घ्यावं असं म्हणणारीं माणसं मला माहिती आहेत.

## धूत्रतरंग

पण त्याचं हे म्हणणं मला पटत नाही. औषधासाठी मद्य घेणं मला नापसंत आहे. बेचैन मनाला शांत करण्यासाठी या औषधाचा उपयोग करणं माझ्या मतं धोक्याचं आहे ! माणसानं एखादी गोष्ट औषधासाठी म्हणून घ्यायला सुरवात केली की कालान्तरानं तिला एक विचित्र महत्त्व प्राप्त होत. जरूरीची व म्हणून अपरिहार्य अशी वस्तु होऊन बसते ती. कंटाळा आला, चैन पडत नाही मनाला अशा परिस्थितीत मनुष्य मद्याकडे वळला तर त्याचे परिणाम फारसे वाईट होतील असं वाटत नाही ! कारण कसलं तरी 'सुख' व्हावं यासाठी जो मनुष्य मद्याश्रय करतो तो काहीतरी अपूर्व, असामान्य गोष्ट मिळविण्याचा प्रयत्न करीत असतो—म्हणजे जी गोष्ट नेहमी मिळणारी नाही ती मिळविण्यासाठी तो मद्यपान करीत असतो ! उलट औषधासाठी म्हणजे आरोग्यासाठी मद्यपान करणाऱ्या लोकांची स्थिति लक्षांत घ्या ! आरोग्य ही चीज अशी आहे की, ती जर आपणाला मुकली तर आपली वेड्यासारखी स्थिति होऊन जाईल; म्हणजे आपणाला सतत आरोग्य हे मिळालंच पाहिजे. यावरून आरोग्यासाठी मद्य पिणं—म्हणजे ते एकसारखं पिणं—कसं धोक्याचं आहे त्याची कल्पना येईल. म्हणूनच आपली प्रकृति उत्तम असली, मन अत्यानंदात असलं म्हणजेच मद्यपान करावं असं मला वाटतं—निदान माझी तरी तशी पद्धत आहे ! आनंदात असताना दारूचा थेंब जे घेतात त्याचा आनंद दारूवर अवलंबून नसतो. कारण ते आनंदी असतात म्हणूनच ते मद्यपान करतात. उलट जे आरोग्यासाठी दारू घेतात त्यांचा सर्व उल्हास आनंद व उत्साह या आचमनावर अवलंबून असतो. म्हणूनच माझं म्हणणं की, जेव्हा तुमचा आनंद दारूवर अवलंबून असतो त्यावेळीं ती घेता कामा नये ! एक आनंदोत्पादक औषध म्हणून तिची

योजना फारशी कौतुकास्पद व स्पृहणीय ठरणार नाही ! म्हणूनच उमर खय्यामची रुबायत मला एरवी एक काव्यसौन्दर्याची खाण म्हणून आवडत असली तरी मला त्याच्या बुडाशीं लपलेल तत्त्वज्ञान पसंत नाही. उमरच्या कवितेचं सौन्दर्य वर्णन करण म्हणजे फुलांचा सुगंध व तारकाचं हंसणं याचं विश्लेषण करण्याइतकंच अवघड काम आहे ! त्याच्या उपमा म्हणजे लावण्याचे तुषार ! पण त्याचं तत्त्वज्ञान ? एका हातात कविताची चोपडी धेऊन चाचताना त्यानं दुसऱ्या हातात जो मद्याचा प्याला घेतला आहे तो कशासाठी ? तो अत्यंत आनंदात आहे म्हणून ? मनात उल्लास मावत नाही म्हणून ? नव्हे. तो मद्याचा प्याला नसून औषधाचा प्याला आहे ! आरोग्यासाठी त्यानं तो उचललेला आहे ! जर त्यानं तो रिकामा केला नाही, तर तो ब्रेचैन होऊन वेडा होईल, त्याला काही सुचणार नाही, त्याची पिसाटल्यासारखी स्थिति होईल ! ज्या पेयाच्या अभावी माणसाची वेड्यासारखी स्थिति होते ते पेय घातकी समजावयास पाहिजे. म्हणूनच आनंदी वृत्ति असताना मद्याचा थेब द्यावा अशी माझी शिफारस आहे !

मद्यपान व धूम्रपान याजबद्दल अस निःशंकपणें लिहिताना विसाव्या शतकातल्या उदार विचारसरणीच्या संरक्षणाखालीं मी उभा आहे हें मी जाणून आहे ! मद्यपानाची गोष्ट सोडूनच द्या—पण धूम्रपानाबद्दल निरनिराळ्या कालखंडात जे विचित्र विकल्प प्रचलित होते त्याचा विचार केला तर अगावर भीतीचे शहारे उभे राहतील ! एकेकाळीं धूम्रपानाबद्दल देहान्त-शासनाची शिक्षा असे, असं कुणी म्हटल तर ती दंतकथा वाटण्याचा सभव आहे ! पण १६०३ साली तुर्कस्थानांत खरोखरच धूम्रपान करणारांचा अनन्वित छळ होत असे ! अहमदचा मुलगा मुराद याच्याइतका दुष्ट पशु कोणत्याही देशाच्या गादीवर आला नसेल ! चौदा वर्षांचा असतांना याचे

## धूम्रतरंग

हार्ती राज्य आलं व तेव्हापासून धूम्रपान करणाराविरुद्ध त्यानं आपलं हत्याकांड सुरू केलं. हरून अल् रशीदप्रमाणं वेपान्तर करून हा रात्रींचा भटकत असे व जर कुणी तंबाखू ओढताना दृष्टीस पडलं कीं, त्याचा तात्काळ शिरच्छेद करण्यात येई. या दोन पायाच्या जनावरानं आपल्या कारकीर्दीतली शेवटली पाच वर्षे लोकाना फासावर चढविण्यात प्रामुख्यानं घालविली. तेवढ्या काळात त्यानं पंचवीस हजार माणस सुळावर चढविली. पैकी पंधरा हजाराना केवळ धूम्रपानाबद्दल प्राणास मुकावं लागल. आपल्या अन्तःपुरातील अनेक स्त्रियांना त्यानं धूम्रपान केल्याबद्दल ठार केलं. या-पेक्षा जरा कमी पण तसलीच रानटी शिक्षा रशियात एके काळी दिली जात असे. मायकेल फिओडोरोविच ( Michael Feordorovitch ) च्या अमलात तंबाखू ओढणाऱ्या स्त्रियांना पंधरा फटक्याची शिक्षा असे किंवा त्याच्या तंबाखूच्या नळ्या त्याच्या नाकांत कोंबून त्याची भर रस्त्यातून धिंड काढण्यात येई ! एलिझाबेथ राणी वाटेल तें जहाल मद्य पचवीत असे, पण तंबाखूचं व तिचं वावडं असे. एकदा तिनें तो प्रयत्न करून पाहिला पण त्यामुळं तिला इतका त्रास झाला कीं, त्या त्रासाचें उट्टं भरून काढण्यासाठीं तिनें नॉटिंगहॅमची कौंटेस आणि तिच्या दाया याच्या तोंडांत तंबाखूच्या नळ्या देऊन तब्बल तीन तास त्यांना धूम्रपान कराययास लाविलं. व्हिक्टोरिया राणी जवळजवळ असलीच होती. तिचा प्रिय आल्बर्ट जरीं सिगरेटचा मनस्वी शोकिन होता तरी तिला त्या व्यसनाची फार चीड असे; इतकी की, सातवे एडवर्ड हे प्रिन्स ऑफ वेल्स असताना आपल्या आईच्या नकळत विंडसर राजवाड्याच्या धुराड्यांत जाऊन आपली तलफ भागवून घेत. आईच्या देखत सिगरेट ओढण्याची त्याची प्राज्ञा नव्हती ! ग्लॅडस्टन-साहेबांना आपल्या मंत्रीमंडळातील सभासदांनीं धूम्रपान केल्याचं कधीं

आवडत नसे. उलट बाल्डविनुसाहेबाना पाईप नसला तर चैन पडत नसे; तीच गोष्ट बर्कनहेडसाहेबाची ! एकेकाळी तर म्हणे ईटन हायस्कुलात जो मुलगा औषधी द्रव्य म्हणून दिलेली तंबाखू ओढण्याचं नाकारी त्याला जबर शिक्षा केली जात असे. जॉन् रॉजर्स नावाच्या एका मुलाची अशी गोष्ट सांगतात की, या मुलाने सिगरेट ओढावयाचं नाकारताच त्याला रक्तबंबाळ होईपर्यंत अधिकाऱ्यांनी चाबकाने फोडून काढले. उलट जे लोक धूम्रपान करतील त्यांना नागवं उघड करून चाबकाची शिक्षा पहिला जेम्स देत असे. एकदा त्याने व्हाइटहॉल राजवाड्यात तीन बड्या उमरावाना तंबाखू ओढताना पाहिलं; दुसरे दिवशी त्यांना कामावरून दूर करण्यात आले. 'असला विषारी धूर माझ्या राजवाड्यात नको' असं तो कटाक्षानं म्हणे इतकेच नव्हे तर या विषयावर एक लेख लिहून त्याने 'शरीर व मन यांना अपाय करणारं हे घाणेरडं व्यसन दृष्टीलाही कसं ओगळ आहे' त्याचं वर्णन केलं होतं. त्याच्या या रागालाच विचारा सर वॉल्टर रॅले शेवटी बळी पडला ! राजद्रोहाबद्दल रॅले कैदेत होता खरा, पण तो तंबाखूचा सर्वोत मोठा तरफदार म्हणून जेम्सचा त्याजवर अतिशय रोष असे ! त्याला फांशी देण्याची कल्पना त्याच्या मनात वरचेवर येई ! शेवटी बारा वर्षांच्या काराग्रहवासानंतर त्या शूर शिपायाचा त्याने वध केला. मात्र समाधानाची गोष्ट एवढीच की, त्याचा प्राण घेण्यापूर्वी त्याला आवडणारी तंबाखू त्याला ओढायला मिळावी अशी जेम्स राजाने व्यवस्था केली होती !

त्याच्या मुखातून शेवटचा धूम्रतरंग निघतांच रॅलेला फांसावर चढविण्यांत आलं ! फांशीकडे जातांना रॅलेची मुद्रा कशी दिसत होती याचं वर्णन माझ्या कुठं वाचनांत आलं नाही; पण आवडता पाईप ओढायला मिळाल्यानंतर अगदीं विनतक्रार तो वीरमणी वधस्तंभाकडे चालत गेला



## धूम्रतरंग

असला पाहिजे खास ! त्याचा पाईप विझतो न विझतो तोच त्याचा जीवितदीपही मालविण्यात आला !

—आणि तसंच पाहिलं तर मानवी जीवित तरी या विश्वात वायुलहरीवर खेळणारा धूम्रतरंग नव्हे का ? मोहक चन्देरी वेष्टणातून बाहेर काढलेली सिगरेट कशी नुकत्याच स्नान केलेल्या गौरकाय बालिकेप्रमाणं दिसते ! काडी उजळून तिच्या ओठाना लाल रंग दिल्यानंतर हळू हळू धूम्रवलयं त्यातून पसरून काहीं वेळानं ती राख होऊन पडते ! सुंदर जीवनाचा क्रम असाच असावा असं मला नेहमी वाटतं ! निकामी जीवन ठेवणीतल्या सिगरेटप्रमाणंच कुबट व निरुपयोगी बनून जातं ! शिलगाविलेल्या सिगरेटमधील धूम्रतरंगाप्रमाणं उपयुक्त जीवनातील चैतन्याचा कण नू कण सदुपयोगात विरला पाहिजे. ही चैतन्यज्योत उसळत्या तरंगाप्रमाण वाऱ्यावर विरून जाता जाता वातावरण किंचित् काळ का होईना प्रकाशमान् करून गेली ही कल्पना अन्तःकरणाला कमी संतोष देणारी नाही !

खरंच अगदीं धूम्रतरंगाप्रमाणं हे जीवन असायला पाहिजे ! चर्चिलसाहेबाच्या तोंडचा तो पुष्टदेही चिरूट धूम्रतरंगाचे केवळ रिकामटेकडे खेळ खेळत नसून सत्कारणीं लागलेल्या जीवनाचं ते एक जळतं रूपक आहे असं नाही वाटत ?

## थोर पुरुष

२

दिवाळी-अंकाच्या बहराचे दिवस होते ते. वाङ्मयाचा ताटवा टवटवून फुलत असतो त्या वेळीं ! या वेळेस संपादक मंडळींचा नम्रपणा विशेष प्रत्ययास येतो. अशाच एका विनम्र संपादकाकडून मला एकदा पत्र आलं. त्यात स्वतःच्या साप्ताहिकाच्या दिवाळीअंकाचीं मनोरंजक सदरं कोणकोणतीं आहेत, कोणकोणत्या लेखकाचं लेखनसहाय्य मिळविलेलं आहे व तो अंक नटींचीं चित्रं व थोर लोकांचीं पत्रं यामुळें कसा अपूर्व ठरणार आहे याचं रसभरित वर्णन केल्यानंतर त्यानीं लिहिलं होतं—

“...तेव्हां या अंकासाठीं आपण एक लेख लिहावा अशी माझी विनंति आहे. मात्र यंदापासून आम्ही एक नवीन प्रथा पाडीत आहोंत. ती अशी कीं, निरनिराळ्या लेखकांना निरनिराळ्या विषयांवर लिहावयास सांगायचं. आपणासाठीं “आधुनिक काळांतील सर्वोत्तम श्रेष्ठ पुरुष कोणता ?” हा विषय आम्ही देत आहोंत. विषय किती आकर्षक आहे तें आपणाला

सागायला नकोच. तरी या मथळ्यासाठी एक लेख कृपा करून आमच्या-साठी लिहावा. आपण नकार देणार नाही अशी खात्री आहे.”

मला आवडलं तें पत्र. त्या पत्रासाठी खास योजिलेली नम्र भाषा मोहक वाटावी अशीच होती. त्यातून अप्रत्यक्षपणे वाहणारा प्रशंसेचा सूर कोण-त्याहि हट्टी लेखकाच्या मनाला सूक्ष्म गुदगुल्या करणारा होता ! तेव्हा कौतुकानं मी पत्र दोनदा वाचलं; त्यावर नीट विचार केला आणि शेवटी उत्तर पाठविलं ते असं—

“ आपण सुचविलेला विषय मनोरंजक व महत्त्वाचा आहे खास ! वाचकानाहि तो फार आवडेल, पण या विषयावर मला काहीं लिहिता येणार नाही याबद्दल दिलगिरी वाटते. कारण काय लिहाव तेच कळत नाही. धड चार ओळीहि लिहिता येतील की नाही याची शंका वाटते, तरी नकारा-बद्दल क्षमा करावी.”

त्यावर त्याचं तातडीन उत्तर आलं. त्यात त्यानी माझ्या विद्वत्तेचं, वाचनाचं ( या साप्ताहिकाला मी विनामोबदला लेख देत असे !! ) अतिशयोक्त भाषेत कौतुक केल्यानंतर शेवटी म्हटलं होतं, “ आपल्या-सारख्या माणसांनीच जर असं नकारात्मक लिहिलं तर आम्ही काय करावं ? तरी कृपा करून—”

पण या कृपायाचनेचा आज काहीं उपयोग नव्हता. मी लगेच त्याना उत्तर लिहिलं—

“ आपण कृपेची याचना करतां; पण कृपा करता येत नाही, कारण ती करतां येणंच शक्य नाही, ती करायला मी सर्वस्वी असमर्थ आहे. ”

यानंतर सुंदर सुंदर चित्रांनीं, मनोरंजक गोष्टींनीं बहरलेला तो अंक योग्य वेळीं प्रसिद्ध झाला आणि त्याची मोहक छपायी व बब्या बब्या

लेखकाचीं त्यात झळकलेलीं नावं पाहून आपलं नाव त्यात येण्याची संधि दवडल्याबद्दल मनाला विषाद वाटला.

मनात विचार आला, “ दिलं असतं एखाद्या प्रसिद्ध माणसाचं नाव ठोकून तर कुठे बिघडलं असतं ? असली भलतीच नम्रता काय कामाची ? आपण केलं तेच बरोबर केलं. ज्या विषयाची आपणाला माहिती नाही त्या विषयासाठी का उगीच कागद नासायचे ? ”

जगातला सर्वोत्तम थोर पुरुष कोण ?

प्रश्न बिकट खरा. पुष्कळाना या विषयाबद्दल थोडा फार अंदाज करता येईल, नाही असं नाही; पण या अंदाजापलीकडे जास्त जमेल असं वाटत नाही. खात्रीपूर्वक या विषयावर लिहिणं तर शहाणपणाचं ठरणार नाही. जगातल्या थोर माणसाची यथार्थ किंमत तर राहोच पण साधं अस्तित्वहि लोकाना जाणवत नाही. तो थोर पुरुष संकटाशी, दुःखाशी आणि निराशाशी झगडता झगडता शेवटी मृत्यूला अधीरपण कवटाळतो, वर्षानुवर्षे त्याची दखलहि कुणाला नसते आणि मग शतक अर्धशतक लोटल्यानंतर हळूहळू अंधारातून प्रकाशकिरणं फाकावीं त्याप्रमाणं त्याच्या थोरवीची जाणीव होऊं लागते. भवभूतीसारखा खंबीर प्रतिभेचा कवीश्वर ! पण त्यालाहि भावी पिढ्याच्या रसिकतेवर भिस्त ठेवून दिवस कंठावे लागले व ‘ निरवधि काल ’ व ‘ विपुल पृथ्वी ’ याच्या-कडून न्याय मिळण्याच्या कल्पनेवर विसंबावं लागलं. कीटस् कवीच्या शब्दमाधुर्याचं व सोज्वळ काव्यरचनेचं कोण कौतुक हल्लीं चाललेलं असतं ! पण या बालकवीचा मृत्यु त्याच्या कवितावर कुणी टीकाकारानं निर्दय प्रहार केल्याबद्दल धक्का बसून लवकर ओढवला हें प्रसिद्ध आहेच. आता त्यामुळं अँडॉनिससारखं रमणीय काव्य शेलेच्या प्रतिभेंतून रसिकांना मिळालं ती

गोष्ट वेगळी ! आज मराठी कवितेचे युगप्रवर्तक म्हणून ज्याचा गौरव केला जातो ते केशवसुत जेव्हा १९०५ मध्ये प्लेगला बळी पडले त्यावेळी त्याच्या मृत्यूची वार्तादेखील त्या वेळीं वर्तमानपत्रात आली नव्हती. गडकऱ्यांना दारिद्र्याइतकी दुसरी कुणाचीच संगत शेवटपर्यंत अशी लाभली नाही. ज्या काव्यामुळं मिल्टन जगतात अजरामर झाला ते उतरून घ्यायलादेखील त्याच्या मुली तयार नसत आणि या आधळ्या कवीला कोणी उतरून घेणारा भेटेपर्यंत आपल्या उसळत्या प्रतिभेला थोपवून धरावं लागलं. डॉ. जॉन्सनची जवळजवळ सर्व हयात अधेरी माळ्यावर धावत्या उंदराच्या व लहू घुशींच्या सहवासात गेली. 'गुजगोष्टी लेखकाचा सम्राट' म्हणून ज्याला हल्ली गौरविलं जातं त्या चार्ल्स लॅबला उभ्या हयातीत कधी सुखाचे चार क्षण लाभले नाहीत. आपल्या थोरपणाची किंमत म्हणून की काय, सॉक्रेटिसाला विष प्यावं लागलं आणि खिस्ताला सुळावर लोबकळावं लागलं.

जगानं थोर लोकाविषयी असा जणू विचित्र हेवादावा धरलेला दिसतो. ज्या ज्या कालखंडातील देशबाधवांनी त्या त्या वेळच्या थोर व्यक्तींचा योग्य तो गौरव केलेला आहे, असा एकहि कालखंड, मला वाटतं, खात्रीलायकपणे दाखविता येणार नाही. थोरपणाचे रंगच असे अस्पष्ट व नाजुक असले पाहिजेत की, त्याची तात्काळ ओळख पटू नये; नाही तर जगाची नजर अशी आधळी राहिली नसती. झगझगीत प्रकाशाकडे साहजिकच माणसाचं लक्ष जातं; पण शांत व सौम्य प्रकाशाची जाणीव तितकी ठळकपणे होत नाही.

“ पिकतं तेथें विकत नाही ” हें वचन किती सत्य आहे तें जगातील निरनिराळ्या थोर व्यक्तींची जी उपेक्षा त्याच्या देशबाधवांनीं केलेली आहे त्यावरून कळून येईल. सन १६६० म्हणजे इंग्लंडच्या इतिहासांत कोण मांगल्याचा आणि अपूर्व भाग्याचा दिवस ! त्या दिवशीं इंग्लंडचे राजेसाहेब

दुसरे चार्लस् याचं स्वदेशी थाटात आगमन झालं. लोकाना जणू ती आनंदाची वार्ता कळताच हर्षाचा उन्माद चढला. “ आता क्रॉमवेलची सैतानी राज्यपद्धति गेली; 'यूरिटनाचं प्राबल्य संपलं. आता चंगळच चंगळ ! आता नाटकं पाहण्यास मज्जाव नाही, चैनीचा दरवाजा खुला. आता सुखाचा स्वर्ग हाती आला... ” अशा तऱ्हेन लोकांची ओरड सुरू झाली. पण या कल्लोळात त्या वर्षाच्या उन्हाळ्यात अंगात हिंव भरल्यामुळं काकडणाऱ्या चवदा वर्षांच्या एका मुलाकडे कोणाचं लक्ष गेलं? संधिवातानं बिछान्यावर तळमळत पडून तारकाचा आणि ग्रहगोलाचा त्याचा विचार चालू असे ! ज्यानं आपल्या अनैतिक वर्तनानं लंडनला वेश्यागृहाचं जणू रूप आणलं त्या चार्लस् राजावर विद्वानांनीं मोठे मोठे ग्रंथ रचले आहेत; पण आधुनिक ग्रहगोलशास्त्राचा ज्याला निर्माता म्हणता येईल आणि ज्याच्या संशोधनामुळ न्यूटनला आपले शोध लावता आले त्या जॉन् फ्लॅमस्टीडचं नाव कितीजणाना माहीत आहे? ज्या थोर संशोधकानं ग्रहगोलशास्त्राचं सगळं रूप पालटून टाकलं त्याला निरनिराळ्या शारीरिक व्याधींशीं व देशबांधवांच्या गैरसमजाशी झगडता झगडतां दारिद्र्यात मरावं लागलं !

आजची इंग्रज-जर्मनांची हवाई युद्धातील प्रगति आपणांला थक करून सोडते. फ्रान्स, बेल्जम, हॉलंडसारखीं राष्ट्रां आठवड्या आठवड्यांत बॉंबचा वर्षाव करून बेचिराख करून टाकणाऱ्या जर्मन वैमानिकांबद्दल आपण कोण कुतूहलानं बोलत असतो ! पण ज्याच्या अविश्रांत परिश्रमांमुळं पहिलं विमान तयार झालं त्या मॉत्गॉल्फिअे बंधूंची आठवण किती जणांना आहे ? त्यांच्या अलौकिक शोधांबद्दल त्यांची स्मृति आपल्या मनांत कितपत ताजी असते ? आजकाल समुद्रावरून धावणाऱ्या वेगवान् अजस्र जहाजांना पाहून आपणांला केवढं कौतुक वाटतं ! मोठमोठ्या नद्यांचे पूल आपल्या

छातीवरून आगगाड्यांना धीमेपणाने जाऊं देतात व प्रचंड पर्वताचं हृदय फोडून निर्वेधपणें आगगाडी चाललेली असते. पण या सर्व अचाट पराक्रमाची कल्पना ज्याच्या मेंदूतून निघाली त्या इझांबार्ड किंग्डम् ब्रेनेलचं नाव तरी आपल्याला माहिती आहे? त्याच्या असामान्य कल्पनाशक्तीबद्दल आपण किती कृतज्ञता त्याला दाखविली आहे? मोठमोठी भव्य व उंची हॉस्पिटल बांधणाऱ्या धनिकाचीं नावं वर्तमानपत्रातून प्रामुख्याने झळकत असतात; पण ज्या जेम्स यंग सिम्पसनने क्लोरोफार्मचा शोध लावल्यामुळं कसाईखान्याची इस्पितळ झाली त्याची स्मृति ठळकपणे आपणाला असते? एकोणिसाव्या शतकात जर्मनीचा कर्तबगार थोर पुरुष कोण अस विचारल तर प्रिन्स बिस्मार्क असं बहुतेकजण खात्रीन म्हणतील. कारण त्यानं जर्मन साम्राज्याचा पाया घातला नाहीं का? एका राजाला त्याने ब्रादशहा केलं ही काय सामान्य कामगिरी म्हणायची? पण त्यानं रक्तपात, खून, मारामार्या, बंडखोरी चालविली असताना त्याच वेळी शातपणे घरात बसून संगीताचा अभ्यास करणाऱ्या एका संगीतज्ञाकडे कुणाच लक्ष तरी गेलं होतं? ज्यानं सर्वथ संगीतशास्त्रात अभूतपूर्व अशी क्रान्ति केली, ज्यानं नाट्यकलेंत संगीताचं सुवर्ण ओतून तिला अमर केली, ज्यानं आपल्या विशाल प्रतिभेनं जगाला चकित करून सोडलं, ज्यानं ऑपेराची परंपरागत कल्पना बदलून टाकून त्याचं एक नवं शास्त्र बनविलं त्या संगीतसम्राट रिचर्ड वॅग्नरला मात्र कर्जदाराचा डोळा चुकविण्यासाठीं घरदार सोडून पळावं लागल व एक भ्रमिष्ठ माणूस म्हणून देशबाधवांची निर्भत्सना सहन करावी लागली. ज्यानं आपल्या अभिनव विचारसरणीनं आधुनिक जगाचं राजकीय तत्त्वज्ञान बदलून टाकलं, ज्यानं साम्यवादाचा पुरस्कार करून जणूं न्यायाचं नवयुग निर्माण केलं त्या कार्ल मार्क्सची त्याचे

काळीं कोणीं किती पर्वी केली ? आपली बायको व सहा मुलं यांच्यासकट त्याला दोन खणाच्या अडगळीत राहावं लागलं, उपासमार काढावी लागली, दारिद्र्यामुळं दोन मुलाचा अकालीं मृत्यु डोळ्यानं पाहावा लागला, भाडं देता येत नाहीं म्हणून जागेसाठी वणवण हिंडावं लागलं व शेवटीं दारिद्र्या-मुळं त्रासलेल्या पत्नीचा विरोध सहन करावा लागला. आणि जर ज्यू वकिला-चा हा मुलगा आज जर्मनींत असता तर कुणीं सागावं भररस्त्यांत त्याला जिवंत जाळलंही असत ! चौदाव्या लुईची प्रत्यक्ष सूर्याबरोबर तुलना केली जाते. Le Roi Soleil अशी पदवीहि इतिहासकारांनीं त्याला दिलेली आहे; त्यानं ठेवलेल्या अंगवस्त्राचीं रसभरित वर्णनं इतिहासकारांनीं केलेलीं आहेत. अलेक्झांडर राजा म्हणजे कोण पराक्रमी ! ज्यानं पंजाबपर्यंत येऊन आपला राज्याविस्तार केला तो काही साधा पुरुष नव्हे; त्याचा आवडता घोडा ब्युसिफेलस तर इतिहासात प्रसिद्ध आहेच. हा घोडा हिंदुस्थानात मरण पावला तेव्हा बादशहानं ब्युसिफेलिया नावाचं एक शहर त्याच्या नावानं वसविलं. मस्तानीच्या नाजूक गळ्यातून झिरपणारा ताबूल-रस जगप्रसिद्ध झालेला आहे. महात्मा गांधींची शेळी आज हिटलरइतकीच प्रसिद्धि कमावून बसलेली आहे. जॉर्ज वॉशिंग्टनच्या कुन्हाडीची प्रतिस्पर्धीच ती ! एलिझाबेथ राणीचे साखर खाऊन काळे झालेले दांत, तिच्यासाठीं वॉल्टर रॅलेन चिखलावर पसरलेला मखमली झगा, ( या कथेला ऐतिहासिक पुरावा नाहीं असं हल्लीं ऐकतां ! ) क्लिओपाट्रानं छातीला चिकटविलेलं सापाचं पिल्लूं, एडमंड बर्कनं पार्लमेंटात भाषण करतांना खिशातून एकदम काढून दाखविलेला तळपता खंजीर, इंग्लंडच्या राजेसाहेबांनीं हिंदु आचार्याच्या हातून घेऊन खाल्लेली चपाती, वेद घडाघडा म्हणून दाखविणारा वेदशास्त्रसंपन्न रेडा व व्हिक्टोरिया राणीचं कुलुंगं कुत्रं—यांचं इतिहासांत कोण कौतुक ! जवळजवळ बहुतेकांना



त्याची माहिती; पण त्याच लोकाना गुन्हेगारांची व बदमाशांची भेट घेऊन तुरंगसुधारणा करणारी एलिझबेथ फ्राय, रक्ताभिसरणाचं तत्त्व हुडकून काढणारा विल्यम् हार्वे, रोगजंतूंची माहिती सांगणारा लुई पाश्चूर, विजेचा शोध लावणारा लुइगी गालवानी, रेडियमचा शोध लावणारे क्युरी पतिपत्नी, देवीची लस शोधून काढणारा एडवर्ड जेनेर, जुलुमासाठी चिरडल्या जाणाऱ्या देशांत नवचैतन्य निर्माण करून त्यांना स्वातंत्र्य मिळवून देणारी शेतकऱ्यांची अडाणी मुलगी 'जीन् द आर्क' व नाजुक नक्षीच्या खोदकामाची कला निर्माण करणारा आल्ब्रेक्ट ड्यूरर याची माहिती अगर स्मृति कितपत असेल ?

म्हणूनच जगातील सर्वोत्तम मोठा माणूस कोण याबद्दल निश्चित मत द्यायला माझी लेखणी धजत नाही. कुणी सांगावं कोण असेल तो ? रानटी टोळ्यांच्या संगतीत फिरून फिरून शेवटीं मरतां मरता आपल्या विचारांनी सुशिक्षित जगाची मनोवृत्ति बदलणारा तो एखादा थोर तत्त्वज्ञ असेल; खाणपिणं, सुखसोयी याची पर्वा न करता आपल्या डोळ्यांच्या खाचा करून घेतलेला आणि आपल्या अपूर्व शोधानं सर्व जगाचं यंत्र गद्गदून हालविणारा तो एखादा लंगडा, कुबडा शास्त्रज्ञहि असेल. आपल्या तत्त्वाचं प्रतिपादन करीत असतांना एखाद्या अडाण्याच्या कोयत्यानं माळावर मरून पडलेला एखादा थोर द्रष्टाहि तो असेल. जगताचं विचित्र कोडं सोडविण्यात दंग झालेला, बायकामुलांनी झिडकारलेला एखादा अस्थिरपंजर तत्त्वज्ञानीहि तो असू शकेल. शारीरिक व्यंगाबद्दल जनतेच्या उपहासास पात्र झालेला, पण मानवी जीवनाला सौन्दर्याची झिलई देण्यासाठी कलेची निरपेक्षपणें सेवा करणारा भोळाभावडा कलावंतही तो असेल. आणि कुणी सांगावं, आजच्या दंगलीत जर्मनीचा हुकूमशहा आपल्या धम-

कावण्यांनीं व राक्षसी लष्करी सामर्थ्यानं जगाचे डोळे दिपवीत असताना इटलीचा अनभिषिक्त बादशहा ठणठणीतपणें मन मानेल तें करीत असतांना, हरघडीं फ्रान्स-इंग्लंडमधील गडगडलेलीं व गडगडणारीं प्रधानमंडळें आरडा-ओरड करून जगाचं लक्ष आपणाकडे ओढून घेण्याचा प्रयत्न करीत असताना कुठेंतरी एखाद्या बाँबनं अर्धवट मोडलेल्या झोपडींत थंडीनं कुडकुडत, धड खायला अन्न नाही व नेसायला वस्त्र नाही अशा विचित्र परिस्थितींत शातपणें एखादी व्यक्ति आपल्या नूतन व स्फोटक विचारसरणीचा बाँम्ब तयार करीत असेल, कीं ज्याचा स्फोट होताच आजचं रानटी व पाशवी कल्पनाचं जंगल पेट घेईल, रक्तपात, जाळपोळ, खून, दरवडे यांच्या पायांवर उभा असलेला वीरश्रीचा व थोरपणाचा इमला कोसळून खालीं पडेल व या जळत्या जगातून अभिनव सुंदर व पवित्र कल्पनांचं जग निर्माण होईल !

—पण एक गोष्ट मात्र मी निश्चितपणे सांगू शकेन व ती म्हणजे तो थोर पुरुष कोणत्या जातीचा, कोणत्या तऱ्हेचा असूं शकणार नाही याबद्दलची. तो थोर पुरुष पाचपन्नास लढाया मारून रक्तपाताच्या जोरावर बडा ठरलेला करून मुद्रेचा योद्धा खास नसणार. तसाच कारवायांनीं, कारस्थानांनीं आणि कुटिल नीतीनं रंगभूमीवर दाडगाई करणारा एखादा राजकारणी पुरुषहि तो असणार नाही. कारण खरी थोरवी आरडाओरडीतून व दांडगाईतून निर्माण होत नसते. तिचं स्वरूप शांत, सुमधुर व नम्र असं असतं. तिचं अस्तित्वहि कधीं कधीं हवेप्रमाणं जाणवत नाही.

एखाद्या प्रचंड तोफेंतून राक्षसी आवाजाचा गोळा फुटावा असा आवाज करीत करीत थोरपणा प्रगट होत नसतो. खऱ्या थोरवीतूनहि नादनिनाद निघत असतात; पण ते तोफेच्या आवाजाप्रमाणें क्षणभर धडधडाट करणारे

नसतात. त्याच्या संगीतलहरी हळूहळू पण अचूकपणे वातावरणांत पसरत जातात व युगेन् युगे उलटलीं तरी या संगीताची जादू जगताच्या मनावरची पकड सोडीत नाही.

संपादकमहाराज, आता तुम्ही सागा, जरी मी तुमच्याकडून लेखनावद्दल मोबदला घेत नसल्यामुळं तुम्हाला माझ्या व्यासंगाबद्दल व चौरस वाचनाबद्दल आदर वाटत असला तरी तुमच्या ' दिवाळी ' अंकाला मीं लेख लिहिला नाहीं हें मीं योग्यच केलं असं नाही कां तुम्हाला वाटत ?

( किलोस्कर १९४० )

— — —

## पत्र-वाचन

३

पत्र-लेखनाच्या नाजूक व ब्रिकट कलेबद्दल अनेकांनीं रसाळ वक्तृत्व केलेलं आहे ! या सुन्दर कलेची आजकाल फार उपेक्षा होत असते या-बद्दलही बऱ्याच लेखकांनीं तक्रारही केलेली माझ्या वाचनात आलेली आहे ! ज्या जगात असली रमणीय कला उपेक्षिली जाते त्या जगाला सुसंस्कृत व सुधारलेलं जग म्हणता येणार नाही अशा तऱ्हेची सर्व आधुनिक संस्कृतीबद्दल रागीट रोष प्रगट करणारी जहाल भाषाही अनेक लेखकांनीं लिहिली आहे ! या सर्व लिखाणांत पत्रलेखनकलेबद्दल जी आत्मीयता व्यक्त केलेली आहे ती योग्यच आहे !

पत्र-लेखन ही एक नाजूक कला आहे हें कोण अमान्य करील ?

पण पत्र-लेखनाप्रमाणं पत्र-वाचन ही एक अवघड कला आहे ही गोष्ट कुणाच्या नीटशी ध्यानात आलेली दिसत नाही.

एखाद्या कलावन्ताप्रमाणं नामांकित कलाकृति लिहिण्याचं सामर्थ्य

सर्वोच्याच लेखणींत नसतं; तथापि त्या कलाकृतीचा गौरव योग्य तऱ्हेनं करणं यांतही कलेचा कमी भाग असतो असं समजण्याचं कारण नाहीं. निर्दोष कलेचं मर्म समजण्यासाठीं रसिकाची मनोवृत्तिदेखील कलायुक्त असावी लागते. कालिदासाच्या कलाविलासाचं कौतुक वेधळ्या अजागळ मनाला काय होय ! शेक्सपियरची कलाचातुरी भावशून्य मनोवृत्तीला कशी कळावी ? बालकवीच्या कोमल गीतांची जादू व्याकरणकोविदाला कळूं नये यांतच त्याच्या प्रतिभेचा गौरव झाला नाही कां ? कला निर्माण करण्याइतकंच चातुर्य कलेचं रसग्रहण करतानाही लागतं ही गोष्ट विसरून चालणार नाहीं !

पत्र-लेखन जर नाजुक व अवघड कला समजली तर पत्र-वाचन हीही एक बिकट कला आहे हे ओघानं आलंच ! पण छापील मजकुरानं ग्रस्त झालेल्या आधुनिक युगांत या कलेची उत्तरोत्तर उपेक्षाच होणार की काय याबद्दल मला भीति वाटूं लागते. स्वस्त छपाईच्या हल्लींच्या काळात लेखनाबद्दल वाटावयाची कौतुकबुद्धि हळुंहळूं ओसरत चालली आहे. हरघडीं इतका छापील मजकूर हात जोडून आपली वाट पाहत असतो की, आपल्या कृपेची याचना करणाऱ्या निष्काचनाची आपण पर्वा करूं नये अशी बेपर्वाईची वृत्ति उत्तरोत्तर आपली होत चालली आहे आणि ती तशी व्हावी असाच छापखान्याचा उपद्रव झाला आहे ! श्रीखंड हा उत्तम पदार्थ खरा ! पण त्याची पिपेंच पिपें दाराजवळ येऊन पडलीं तर त्याचा तिटकारा यावा यांत नवल काय ! ज्यावेळी मुद्रणकलेचा शोध लागलेला नव्हता त्यावेळीं एखाद्या चिमुकल्या कवितेसाठींदेखील माणूस धडपडे ! पण आज-काल शेंकडोनीं काव्यग्रंथ प्रसिद्ध होत असतांना कवींचं पिशाच टाळण्याकडे जनतेची प्रवृत्ति व्हावी यात अचंबा वाटण्याजोगं काहीं नाहीं !

मुद्रणकलेनं सर्व वाङ्मय-कला संकटात आणल्यामुळं लेखनाप्रमाणं वाचनांतही कला असते हें सागण्याची वेळ आतां आली आहे. म्हणूनच मी मधारीं म्हटलं त्याप्रमाणं—

पत्र-लेखनाप्रमाण पत्र-वाचनदेखील एक महत्त्वाची व संपादनास योग्य अशी विकट कला आहे ही गोष्ट विसरून चालणार नाहीं.

पत्र-वाचन ही एक चतुराईची कला आहे याचा अनुभव मला स्वतः-लाच एकदा आला व तेव्हापासून या कलेची थोरवी ओळखून त्याबरोबरच सागण्याची खबरदारी मी घेत असतो. पुण्यास असताना अगदीं नाहीं तरी निदान पाचसहा तरी पत्रं मला निरनिराळ्या ठिकाणाहून येत असतात. हीं सर्वच पत्रं प्रशंसेचीं असतात असं नव्हे. काहीं पत्रं उदयोन्मुख लेखका-कडून येतात. त्यात कसला तरी उपदेश ( माझं वय व ज्ञान माहीत नसल्यामुळं ) याचिलेला असतो. कुणी पुस्तक-परीक्षणाचा आग्रह करीत असतात. काचित् लेखासाठीं संपादकीय विनंति असते; एखादं व्याख्यानाचं आमंत्रणही असतं. गरीब विद्यार्थ्यांचीं मदतीसाठीं येणारीं पत्रं नित्याचीं झालीं आहेत. एखादा प्रकाशक नूतन ग्रंथाची मागणी करीत असतो; कधीं कधीं माझे ग्रंथ वाचून व मासिकांतील लघुकथा-गुजगोष्टी वाचून एखाद्या पत्रात निर्मळ आनंद व्यक्त केलेला असतो, तर एखाद्यात स्पष्ट टीका-लेखनावद्दल शिव्याचा भडिमार असतो !

सागण्याचा मुद्दा असा कीं, याप्रमाणं दररोज कसलीं ना कसलीं तरी पत्रं येण्याचा सराव झाल्यामुळं या पत्रांना उघडून वाचावं अशी उत्कटता मनाला वाटत नाहीं. यांपैकीं काहीं पत्रं पहिल्या दोन ओळी वाचतांच मिटण्याची काळजी मी घेतों. घरांत दररोज गवळ्याप्रमाणं पोस्टमनही येत असल्यामुळं त्याचा तो खाकी पोषाख, बटोळ्या डोळ्यांवर चढविलेला

जाड जाड भिंगांचा चष्मा, पोटऱ्या उघड्या ठेवणारी तंग विचित्र विजार पाहून मन उत्सुकतेनें फुलत नाही. त्यानं “साऽऽब !” असं म्हणत पत्रं टेबलावर आणून टाकलीं कीं त्यावर झडप घालून अधीरपणें तीं उघडण्याचं मीं केव्हाच सोडून दिलं आहे.

पण सहा महिन्यापूर्वीची गोष्ट ! न्यूमोनियानं बरेच दिवस आजारी असल्यामुळं मी अशक्त झालों होतों व हवापालटीनं आराम वाटेल या उद्देशानं मीं भोर संस्थानातील माझ्या इस्टेटीच्या गावीं जाऊन राहण्याचं ठराविलं. हें कोंडूर गाव मोटरच्या रस्त्यापापासून बरेंच दूर व आंत असल्या-मुळं प्रवासाचा मार्ग विशेष सुलभ नाही. माझी तिकडे बोटवण करताना माझा पत्ता कुणाला लागूं नये याची घरातल्या मंडळीनीं घेतलेली खबरदारी माझ्या लक्षात मागाहून आली. पुण्यातल्या पत्त्यावर मला येणारी पत्रं मजकडे न पाठविण्याचा त्याचा कट मला त्यावेळी कळणं शक्य नव्हत. ग्रंथ-वाचनाची ब्याद टाळण्यासाठीं मीं ट्रंकेंत घातलेलीं सगळीं बुकं पत्नीनं बेमालूम काढून घेतल्याचं फार उशीरा लक्षात आलं. याचा परिणाम असा झाला कीं, मी कोंडूरगांवीं प्रकृति-स्वास्थ्यासाठीं गेलों तेव्हा मला वाचनासाठीं धड छापील चिटोऱंही मिळेना !

माझी वेड्यासारखी स्थिति झाली ! योग्य वेळीं मद्य मिळालं नाही तर दारुबाज बेचैन का होतात त्याची मला कल्पना आली. होय, मद्याप्रमाणं वाचन हेंही एक चमत्कारिक व्यसन आहे. त्याची आवड जर योग्य वेळीं पुरविली गेली नाही तर मन बंडखोरपणा करूं लागतं. पिंजऱ्यात पांखरानं तडफड करावी अशी मनोवृत्ति असंतुष्टपणानं आपले पंख फडफडवूं लागते. पण मद्यच मिळालं नाही तर दारुबाजाला हातपाय आपटीत स्वस्थ बसावं लागतं तशी माझी स्थिति झाली. शेवटीं जो वेळ एरवीं मी वाचनात घाल-

विला असता तोही मी निसर्ग-शोभा पाहण्यात घालवू लागलों. सकाळीं उठतांच कोंवळ्या उन्हात वसून रामफळीच्या झाडातून आकाशातून होणाऱ्या चैतन्य-वर्षावाला जी नाजूक मुरड मिळे ती निरखण्याचा कार्यक्रम आरंभिला. कटाळा आला कीं गोठ्यात जाऊन गाईची मान खाजवून तिच्या नेत्रात चमकणारी संतोषाची भावना पाहण्यात वेळ घालवू लागलों. मधेच समोर विहिरीवर रहाटाच चालू असलेलं संगीत श्रवण करावं, नाहीं तर कुणी चार शेतकरी जमले तर त्यांना चालू महायुद्धाची माहिती थोडक्यात व सोप्या शब्दात सांगण्याचा क्रम ठेविला. कधी कधी शक्तीप्रमाणं हिंडण्यासाठी बाहेर पडावं व बांधावरून फेरफटका मारावा. याप्रमाणं विविध तऱ्हेच्या कार्यक्रमात वेळ जाऊ लागला तेव्हा शरीरापेक्षा मनाची झीजच झपाट्यानं भरून निघत असल्याचा अवर्णनीय आनंद मनाला होऊ लागला. जणू सुप्त असलेली सौन्दर्य-दृष्टि जागृत झाली; कोळपून गेलेल्या रसिकतेला कोंवळे पल्लव फुटले, शुष्क झालेल्या भावना संजीवित झाल्याचा उल्हासकारक अनुभव प्रतीक्षणीं येऊ लागला.

याप्रमाणं बहारीचा कार्यक्रम चालू असताना मधून मधून मनाला सूक्ष्म विषादाची छटा चाटून जाई. गेला दीड महिना मला कुणाचं कोटून पत्रही आलं नव्हतं. वाटे, सगळेजण मला विसरले कीं काय ? कीं त्यांना माझा पत्ताच ठाऊक नाही ? कां या गांवाला पोस्टाची सोयच नाही ? याप्रमाणं मनात विचार येत असतांना मी फिरावयास बाहेर पडलों व घराजवळचा माळ ओलांडून शेतीकडे वळणार तोंच घरचा गडी मागून धावत आला व पोस्टमन घराजवळ माझी वाट पाहत असल्याचं त्यानं सांगितलं.

कोण विलक्षण आनंद झाला मला !

मी ताबडतोब मागें वळलों व झपाझप पावलं टाकीत घराकडे आलों.



दाराजवळ एक मळकट वेशातला माणूस हातात एक दोन पत्रं घेऊन उभा होता. शहरच्या पोस्टमनाप्रमाणं त्याला विशिष्ट तऱ्हेचा खाकी पोषाख नव्हता. त्यामुळं तो पोस्टमन आहे असं सागतां येणं कठीण होतं. त्यानं माझ्या हातात एक पत्र दिलं तेव्हां माझी उत्सुकता जणू उतू चालली होती. मी त्याच्या हातून तें पत्र जवळजवळ ओढूनच घेतलं. माझ्या त्या धादरटपणाबद्दल तो हंसलादेखील. पण पत्र उघडण्याबद्दल मी इतका उत्सुक झालो होतो कीं, मला त्याच्याकडे लक्ष देण्याला वेळ नव्हता !

त्या दिवशीं कितीतरी वेळा मी त्या पत्राचं पारायण केलं. एका सन्मित्राचं साधंच प्रकृतीबद्दलच्या चौकशीचं पत्र होतं ते ! पण त्यातलं वाक्य न वाक्य मी मनानं शोषून घेतलं. जो आज अनेक वर्षांत पत्रवाचनाचा आनंद मला लाभला नव्हता तो आज मिळाला ! भुकेनं पोटांत काढूर उठलं असताना जोधळ्याची ताजी भाकरी व लसणाची लाल चटणी मिळाली कीं जी अन्तःकरणाची तृप्ति होते तसली विलक्षण तृप्ति मला लाभली !

साध्या खुशालीच्या पत्राची ही गत ! मग नामाकित कलाकाराची पत्रं जर अशा परिस्थितीत वाचावयाला मिळाली तर पृथ्वीवर स्वर्गानंदाची प्राप्ति झाल्यासारखं वाटेल नाहीं ? नव्हे असा हा स्वर्गीय आनंद मिळवणं प्रत्येकाच्या हातची गोष्ट आहे ! बायरन्, कूपर, डोरॉथी ऑस्बोर्न यासारख्या नामाकित पत्रलेखकांची योग्यता समजून घ्यावयाची असेल तर आधाशीपणे व वाटेल तेव्हा या लेखकाची पत्रं उघडून वाचण्यात अर्थ नाहीं. पति-पत्नींना एकमेकाचा सहवास दीर्घ काल लाभला व त्यांच्यांत विरहाचा प्रसंग कधींच आला नाहीं तर कालान्तरानं परस्परांबद्दलची आत्मीयतेची भावना हळुंहळुं मच्चूळ होऊं लागते. पण तेंच त्यांच्यात

काहीं काळ विरह होऊं या ~~लेखकांचे~~ चाललेली प्रेमभावना भावनेच्या कान्तीनं तळपूं लागते. वाङ्मयाची गोष्ट अशीच असते. अनेक उत्तम लेखकाचे ग्रंथ भोवतीं असले कीं त्याकडे दुकून पाहूं नये इतका वीट मनाला येतो. पत्राचीही तीच गत. दररोज तुमच्या टेबलावर जर पत्राचा ढीग पडूं लागला तर तुम्ही ती वाचण्यासाठीं एखाद्या कारकुनाची जरूर नेमणूक कराल !

पण तेच दूर दूरच्या खेडेगावी पत्राविना तुमची काहीं काळ उपासमार होऊं या. प्रसंग येताच साध्या चिटोऱ्यावरदेखील तुम्ही आधाशीपणानं झडप घालाल ! थोर पत्र-लेखकाची कला ज्याना जाणावयाची असेल त्यानी जाणून बुजून अशी उपासमार करण्याची काळजी घेतली पाहिजे. मन असं भुकेनं तडफडलं असताना या थोर कलावन्ताचे पत्रसंग्रह पेटितून काढून वाचूं लागा !

कधीं अनुभवल्या नाहींत अशा स्वर्गीय आनंदाच्या निळसर लाटांवर तुमचा रसिकात्मा तरंगत राहिल्याशिवाय राहणार नाहीं !

पत्र-वाचनाचा आनंद ज्याला अनुभवावयाचा असेल त्यानं अशी खबरदारी घेऊन पत्रं वाचलीं पाहिजेत. या आनंदाला मार्केटातल्या स्वस्ताईचं स्वरूप न येईल याबद्दल त्यानं डोळ्यांत तेल घालून जपलं पाहिजे. पत्रांचे संग्रह सभोवतीं पडले असले तरी वाटेल तेव्हां ते उघडून न वाचण्याचा मनोनिग्रह त्यानं दाखविला पाहिजे. जर असा संयम शक्य नसेल तर चार दोन महिन्यांची रजा काढून दूर आडवाटेवरच्या खेडेगांवांत वस्ती केली पाहिजे. याठिकाणीं तुम्हांला जरूर नसलेलीं पत्रं येतील याची व्यवस्था तुम्हीं केली पाहिजे. जरूर नसलेलीं पत्रं म्हणजे जीं पत्रं केवळ अन्तःकरणपूर्वक लिहिलेलीं असल्यामुळं ज्यांत कसलीही भरीव

## धूम्रतरंग

---

माहिती अगर बातमी नसते, तर ज्यात पत्र-लेखकानं आपल्या अन्तर्या-  
मातील सौन्दर्य ओतलेलं असतं !

साधं खुशालीचं पत्र अशा एकान्त स्थळी मिळालं तर कोण  
आनंद होतो !

—आणि जर अशा निवात स्थळीं एखादं विनजरीच भावसौन्दर्यान  
फुललेल पत्र हार्ती पडलं तर ते वाचीत असताना अन्तःकरणात पाझरणान्या  
आल्हादाच्या सूक्ष्म धारा कोण वर्णन करू शकेल ?

---

## जीवन-संगीत

४

तें दृश्य पहात किती तरी वेळ मी वेड्यासारखा उभा होतो. जणू तें पाहताच मला वर्तमानकाळाचा विसर पडला, मन कल्पनेच्या पंखावर बसून भूतकालात कुठं तरी फिरत राहिलं व जणू जादूनं मंत्रमुग्ध करावं असा मी उभा राहून ते गंमतीदार दृश्य पाहत राहिलो.

—त्याचं असं झालं.

शेतीचा खंड वसूल करण्यासाठीं म्हणून मी चार दिवसांची रजा काढून माझ्या गावीं आलो होतो. खेडेगावला जाण्याची कल्पना मनांत आली कीं माझं अन्तःकरण नेहमींच आल्हादानं फुलून जातं ! अशा वेळीं जाणुनबुजून एकदोन जादा दिवस त्या शांत वातावरणात घालविण्याची संधि मी सहसा दवडीत नाहीं. साहजिकच कांहीं निमित्तानं जाण्याची ती संधि येतांच मी चटकनू रजा घेतली व खांद्यावर पडशी टाकून मी पायीं गावीं जाण्यासाठीं पहांटच्या सुमारास घरांतून बाहेर पडलों.

काहीं लोकांना मोटरीनं प्रवास करण्याचं वेड असतं. रस्ता जितका वाहनानं तोडतां येईल तितका तोडण्याकडे त्यांचं लक्ष असतं. मला मात्र पायीं प्रवास करण्याइतकी आनंददायक गोष्ट दुसरी कोणती वाटत नाही. प्रवासात निरनिराळ्या व्यक्तींशीं बोलायला मिळतं हे खरं. पण मला स्वतः मोटरबसमधून जाताना पेट्रोलच्या विचित्र वासानं भरलेल्या वातावरणात अंगाला अंग खेटून बसलेल्या स्थितीत जाणाऱ्या प्रवासी लोकांबरोबर गप्पा मारायला बिलकूल आवडत नाही. पण तेच पायी प्रवास करीत असताना रस्त्यानं कुणी भेटलं तर कसलं तरी निमित्त काढून त्याच्याबरोबर गप्पा मारण्याची संधि मी कधी दवडत नाही. मोटरबसमध्ये मी तोडाला कुलूप घातल्यासारखा गप्प असतो तर पायी प्रवास करताना कुणी भेटलं तर—

तेव्हा सागायची गंमत अशी की, गावाकडे मी असा पायीं निघालों असतांना हळुहळु शहरची हद्द ओलाडली व जेव्हा खेडेगावी वातावरण दिसूं लागलं तेव्हा कोणत्या तरी एका निराळ्याच प्रदेशात, स्वच्छ व आल्हादकारक जगांत मी पाऊल टाकीत असल्याची विचित्र गूढ स्वरूपाची भावना मनाला स्पर्श करून गेली. चालता चालता सहज एका झाडाखालीं सिगरेट आडोशाला पेटवावी म्हणून थांबलो. खिशातून सिगरेट काढली व काडी उजळून ती आता सिगरेटला लावणार तोच—

लहानपर्णीचा प्रेमळ संवगडी भेटावा त्याप्रमाणं कसला तरी पूर्वपरिचित असा आवाज कानीं पडला व काडी सिगरेटला लावण्याचं मी विसरून गेलों. तसं पाहिलं तर तो आवाज काहीं कोमल अथवा मंजुळ नव्हता ! जवळच काहीं अंतरावर लोहाराच्या झोंपडीशेजारीं त्याच्या हातून जो हातोडा ऐरणीवर पडे त्याचा राकट, कणखर आवाज होता तो ! पण त्या कर्कश आवाजानंच माझ्या अंतःकरणाचे तंतू आकर्षून घेतले. तो आवाज

कानीं पडताच मनांत गतस्मृतींचा कळोळ उसळला व क्षणभर मन त्याच स्मृतीचा सूक्ष्म पुनरानंद अनुभविण्यात गर्क झालं.

कौतुक वाटून मी तेथून निघालो तो थेट त्या झोपडीजवळ आलों.

ओ हो ! कोण मजेदार दृश्य दृष्टीस पडलं माझ्या !

हनुमानाप्रमाणं पिळदार देहयष्टीचा व हंसतमुख असा एक तरुण लोहार तापलेल्या लोखंडावर घण मारीत होता व त्या लाल काबीवर घण पडतांच त्यांतून चित्रविचित्र तऱ्हेचे सुवर्णरंगी अग्नि-स्फुलिंग एकदम आनंदानं उसळून हवेंत विरत होते. लाल लोखंडाची ती कांब त्याच्या तरुण पत्नीनं चिमट्यात घट्ट धरली होती व हातोड्याचा घण पडतां पडता तिच्या मुद्रेवर क्षणभर भेदरटपणाचा भाव येऊन लुप्त होई त्याची मोठी गंमत वाटे. घण पडताच ते अग्नीचे सुवर्णकण गर्दीनं एकाएकीं उसळत त्याजकडे पाहून तो लोहार हंसे व त्याला हंसताना पाहून त्याची पत्नीदेखील स्मित करी !

लोहाराचं तें हास्य व हातोड्याचा ऐरणीवर होणारा तो आवाज ऐकताना माझ्या मनात अनिर्वचनीय असे भावतरंग उठले. त्या मोहक दृश्यावर नजर खिळली व त्या आवाजानं अंतःकरणात चोरटा प्रवेश करून तेथें गुप्तपणें लपून राहिलेल्या बालवयातील स्मृतींची झोंपमोड केली व त्यांना खडबडून जागं केलं.

मला एका गोष्टीचं नवल वाटलं. गेल्याच आठवड्यात कांहीं कामा-निमित्त मी खडकीच्या दारुकामाच्या फॅक्टरींत गेलों असतांना तेथील धडपड, गोंधळ, गडबड पाहून व विचित्र तऱ्हेचे आवाज ऐकून माझं मन विटून गेलं होतं. लढाईसाठी बूट शिबीत बसलेल्या चांभारापासून ते बॉम्बला उपयुक्त अशी स्फोटक द्रव्यं घेऊन मिश्रण करीत बसलेल्या तज्ज्ञ शास्त्रज्ञा-पर्यंत सर्वांची ती धडपड पाहून मला वाटलं, 'या लोकाना वेड तर नाहीं

लागलं ? मनुष्यप्राण्याचा संहार व्हावा म्हणून कोण ही घडपड ! जिवंत माणसाची मृत्यूसाठी केवढी ही तयारी ! !' फॅक्टरींतून मी बाहेर पडलो तेव्हा मनाला हायसं वाटलं व एका गुदमरविणाऱ्या गुहेतून सहीसलामत बाहेर निसटल्याचा आनंद मनाला झाला ! फॅक्टरींतील त्या आवाजानं मन आकर्षित होण्याऐवजी ते विटून गेलं; त्या आवाजानं अतःकरण बिलकूल हलू शकलं नाही. उलट जर तो आवाज आणखी काही वेळ कार्नी पडला तर प्राण घाबरा होईल अशी भीति वाटत होती.

लोहाराच्या झोपडीतलं ते चित्ताकर्षक दृश्य पाहिल्यानंतर मीं खिशांतून सिगरेट काढली; एक त्याला देऊन मी दुसरी पेटविली व थोडा वेळ गप्पा मारल्यानंतर त्याचा हंसत हंसत निरोप घेतला व मी गावचा रस्ता झपाझप तोडू लागलो. मोटरचा रस्ता संपल्यानंतर पायवाटेन मी चालू लागलो तो कानावर कसला तरी दूरवर वाऱ्यावरून वाहत आलेला सूक्ष्म घटाचा आवाज आला ! त्याबरोबर मन जणू एकाएकीं जागं झालं व भूतकालात त्याचं भ्रमण सुरू झालं. लहानपणीं शेतावर घालविलेलं का कुणास ठाऊक आनंदी जीवन आठवलं. गव्हाच्या कोवळ्या ओब्या भाजून त्याचा हुरडा कसा खाल्ला त्याची आठवण झाली. हरबऱ्याचा कोवळा पाला खाता खाता शेजारच्या शेतात औत चालू असताना बैलाच्या गळ्यातल्या घंटाचा मृदु आवाज कसा अनुभवीत होतो ते दिवस—

आणि काय आश्चर्य ! चालता चालता मनात तो विचार येतो न येतो तोच शेतात चाललेलं एक औत दृष्टीस पडलं व मघाशी कानावर जो आवाज पडला तो त्या बैलाच्या गळ्यातील घंटाचा होता त्याची कल्पना आली.

खेडेगावच्या वातावरणाची जादू ती हीच ! या शान्त वातावरणांत जे नाद कार्नी पडतात त्याच्यात पूर्वस्मृतींना जागृत करण्याचं विलक्षण सामर्थ्य

असतं. असलाच नाद तुम्ही शहरच्या धादली वातावरणांत ऐका !—त्यामुळे तुमच्या अंतर्यामाला कसलीही मृदु भावना चाटून जाणार नाही. पुण्यांत रस्त्यानं जातांना हजारों बैलगाड्या दृष्टीस पडतात व बैलाच्या गळ्यांतले घुंगूरही वाजत असतात; पण भौवतालीं माणसांचा गुणगुणाट, मोटर-टाग्याचा कर्कश आक्रोश चालूं असताना या नाद-ध्वनीचं भावसामर्थ्यच जणू एकाएकीं लुप्त होतं. ते ऐकतांना मन त्रासून जातं व 'नको तो त्रास' या भावनेनं माणूस चार पावलं दूर राहण्याचा प्रयत्न करतो.

खरी गोष्ट अशी आहे कीं, नादध्वनीची भावना-जागृतीची शक्ति पाहावयाची असेल तर खेडेगावच्या शांत व सुमधुर वातावरणातच जावयास पाहिजे. उदाहरणार्थ शहरात कुठ्याचं भुंकरण कानावर आलं तर तो आवाज कर्कश व त्रासदायक वाटत नाही ! पण तोच आवाज खेडेगावांत डोंगरातून नाही तर टेकडीवरून येऊं द्या !—कोण हृदयंगम वाटतो तो आवाज ! एका प्रेमळ सोबत्याची जणू हांक वाटते ती ! याच हाकेनं शेतकऱ्याला संकटप्रसंगीं सामर्थ्य लाभतं—हीच हांक आपल्या मुलाबाळांचं संरक्षण करणाऱ्या एका इमानी रखवालदाराची आहे असं वाटून त्याचं अंतःकरण कृतज्ञतेनं भरतं ! जेव्हां निसर्गाशीं टक्कर देत देत माणसानं आपल्या संस्कृतीचं बीजारोपण केलं त्यावेळीं याच आवाजानं त्याच्या कोसळत्या धैर्याला सावरून धरलं; याच प्रेमळ नादध्वनीच्या जोरावर अनेक साहसी मार्गोतून त्यानं बेगुमानपणं आपलं पाऊल पुढं टाकलं !

खेडेगावीं विहिरीचा रहाट चालूं लागला म्हणजे मला तो कर्कश आवाज एखाद्या मंजुळ गीतासारखा वाटतो. मानवी निश्चयाचं, चिकाटीचं, सहन-शीलतेचं जणू तें एक बोलकं प्रतीकच वाटतं मला ! जीवन-प्रीतीची थोरवीच जणू तें लाकडी यंत्र उच्च स्वरांनं बोलून दाखवीत असल्याचा



भास मनाला होतो ! पण याच लांकडी यंत्राला मुंबईस गिरगावच्या नाक्यावर नेऊन ठेवा ! त्याचा चिरचिराट व घरघराट ट्रॅमच्या खरखराटापेक्षाही कर्कश वाटून लोक तेथून कानावर हात ठेवीत ठेवीत चालते होतील !

शहरांत अकराच्या सुमारास शाळाच्या घंटा ठणठण वाजताना ऐकून कुणाचं अंतःकरण पुलकित होतं ? तो आवाज ऐकताच शिक्षकाच्या कपाळावर आठ्या चढतात, तर विद्यार्थ्यांना अभ्यासाच्या त्रासाची जाणीव होऊन त्याचीं मनं रुष्ट होतात ! पण खेडेगावात देवळातली घंटा कानीं पडताच कोण कोमल भावनाचं नर्तन अंतःकरणात सुरू होतं ! तो ध्वनि कानीं पडताच बालवयात पाटीपेन्सिल घेऊन घरातून बाहेर पडण्यासाठीं केलेली धडपड आठवते !—तो घंटेचा आवाज नसून ज्ञानमंदिरात सरस्वतीच्या वीणेवर चालू असलेल्या शंकारासारखा वाटतो तो ! सकाळच्या प्रहरीं तो आवाज कानीं पडतांच जगतानं धादलीनं आपला आळस टाकून ज्ञानाची संगत जोडून आपली आधळी दृष्टि टाकली !

मार्केटात फिरताना कोबड्याच्या हजारो पाठ्या दृष्टीस पडतात ! अनेक कोबड्या, त्यांची पिळं, कोबडे याची आरडाओरड कानी पडते, पण त्यामुळं मन प्रफुल्लित होण्याऐवजीं जणूं रुष्ट होऊन आपल्या पाकळ्या तें मिटून घेतं !

—पण खेडेगावात पहांटच्या शात वेळीं कोबड्याचं आरवणं कानी पडूं द्या ! तो ध्वनि कानी येताच अंतर्दाम कसं वर्णनातीत भावनानी फुलून निघतं ! हाच ! हाच तो आवाज !!—तें आरवणं नसून आपल्या बालकाचं प्रबोधन व्हावं म्हणून सृष्टिमातेनं पवित्र स्वरात गायिलेली ती भूपाळीच वाटते नाहीं ? उषःकालाचं आगमन सुचविणारी ती मंगल वाणी वाटते ! त्या आरवण्यातील शात गाभीर्य, त्यातला जिवंतपणा,

त्यातली खिन्नतेची झाक सर्वच काहीं अन्तःकरण हळूहळू व्यापून टाकीत असल्याची भावना ऐकणाराला होत असते.

लोहाराच्या ऐरणीवरचं तें संगीत ऐकतांच माझं मन असं लुब्ध का झालं त्याचा आता उमज पडेल. हातोड्याचा धाव पडताच वेदनेनं तड-फडून ऐरणीनं काढलेला तो चीत्कार मानवानं जीवनावरील असीम प्रीतीसाठीं जी चिकाटी व सहनशीलता दाखविली तिचं जणू गीतच गात होता ! तो हातोड्याचा कर्कश आवाज नसून जीवनसंगीताचे ते पवित्र स्वर होते ! असंख्य संकटातून, विरोधी बिकट परिस्थितींतून प्रचंड झंझावाताना न जुमानता मानवानं जी आपली जीवन-ज्योति अलौकिक परिश्रमानी तगविली तिचं संगीत ती ऐरण गात होती !

ऐरणीवर पडता पडता तो हातोडा गात होता:

‘संकटाची आम्हाला पर्वा नाही ! जगाच्या प्रारंभापासून मानवी जीवनाच्या घातासाठी टपलेल्या हिंस्र श्वापदांशीं, विषारी जिवाणूंशीं, दुर्लक्ष्य पर्वतारण्याशीं झगडत मी आलों ! मानवी आत्मा हा कोणत्याही बिकट परिस्थितीला बिचकणार नाही ! संकट आलीं असतांना त्याला स्फूर्ति येऊन ते **जीवन-संगीतच** गाणार !’

— आणि असामान्य पराक्रमाची शिकस्त करून जी जीवन-ज्योति मानवानं टिकविली ती एका क्षणात फुंकरीनं विझविण्यासाठीं खडकीच्या फॅक्टरींतला तो भयप्रद आवाज चालू होता, म्हणूनच नाहीं कां विटलेल्या मनःस्थितींत मी त्या प्राणघातक आवाजाची ब्याद टाळण्यासाठीं तेथून तांतडीनं बाहेर पडलों ?

## संजीवनी

५

माझ्या आत्ममध्ये जगातल्या निरनिराळ्या नामांकित व कर्तबगार व्यक्तींचे फोटो आहेत. या आत्ममध्ये कायसर, मुसोलिनी, हिटलर, स्टॅलिन, रुझवेल्ट, गांधी, शॉ, चेंबर्लैन, रेनो यांचे फोटो आहेत. या निरनिराळ्या मुद्रावरून नजर फिरविली म्हणजे मला एक मनोरंजक शंका वाटू लागते. कायसर, मुसोलिनी, हिटलर यांच्या मुद्रा जणू सदा रागाने तळपलेल्या, कसला तरी हुकूम फर्मावीत बेफिकिरीने पुरेपूर भरलेल्या अशा वाटतात. या व्यक्तींना हंसातं तरी येत नसावं ? नाही तर त्यांचे चेहरे असे उर्मट, बेफिकीर, गंभीर कसे ? उलट चेंबर्लैन, रुझवेल्ट, रेनो यांच्या मुद्रा सहास्य व मनमोकळ्या अशा वाटतात. हुकूमशाही व लोकशाही यातील मूलभेद तर या मुद्रा दर्शवीत नसाव्या ? या तीन चार हुकूमशाहांच्या मुद्रा पाहिल्या म्हणजे वाटतं की, जणू सर्व जगाची जबाबदारी यांच्यावर पडली आहे ! नव्हे, त्यांच्या या हुकुमी मुद्रा पाहिल्या म्हणजे विचार येतो,

याच्या देशात लोकाना हंसता येत की नाही ? विनोदाला वाव आहे की नाही ? मनमोकळेपणाला महत्त्व आहे की नाही ? खासगी बाबतीत हिटलरची वागणूक फार सालसपणाची व प्रेमळपणाची असते असं मी कुठं तरी वाचल्याचं आठवतं; पण जर इतराना असं वागता येत नसेल, तर ही मोठी कौतुकाची गोष्ट आहे अस म्हणता येणार नाही.

हुकूमशहाना हंसता येत की नाही असा प्रश्न विचारताना मला केवळ गमत म्हणून या विषयाची चर्चा करावयाची नाही. कारण क्षणभर असं समजा की, एखाद्या राज्यकर्त्याला विनोदाच महत्त्व कळत नाही, मनमोकळेपणान हंसता येत नाही, सौम्यता व दिलदारपणा याचं वावडं आहे; तर त्याच्या अमलाखाली राहणाऱ्या लोकांची स्थिति काय स्पृहणीय होईल ? आजचे बिघडलेले राष्ट्रांमधील संबध पाहिले म्हणजे कधी कधी एक सूचना करावीशी वाटते. समजा, जगातल्या विनोदकुशल लेखकांची एक आंतरराष्ट्रीय परिषद भरविली व या लेखकाना हुकूमशहाच्या व लोकशाही राष्ट्रांच्या प्रधानांचे हक्क आणि सत्ता दिली तर काय परिणाम होईल ? जगाचं नुकसान करणारे रक्तपात, गैरसमज, बंडे होतील की सर्वत्र शांतता, समाधान व संस्कृति याचं खेळकर वातावरण दिसू लागेल ?

विनोदप्रिय माणूस नेहमी धीमा व संथ स्वभावाचा असतो. त्याला फाजील भावनाचा सोस नसतो. तो बुद्धिप्रधान असतो. मानवी जीवनांत चालू असलेलं विकार-विचारांचं परस्पर विरुद्ध द्वंद्व तो नीटपणे जाणतो. माणसाची वृत्ति, आचार व ध्येय यात नेहमी दिसून येणारी मौजेची तफावत, नकळत स्वतःची व्यंगं प्रगट करण्यात त्याचा दिसून येणारा वेंधळेपणा इत्यादि मानवी स्वभावविशेषाचं त्याला उत्कृष्ट ज्ञान असतं.

त्यामुळे या परिषदेचा प्रत्येक सदस्य मोठा बुद्धिवान्, चतुर, विचारशील व ज्ञानी माणूस असणार यात संशय नाही. मग कोणकोणत्या व्यक्तींची या परिषदेसाठी निवड करता येईल? चेस्टर्टन दुर्दैवानं वारले, नाही तर इंग्लंडचा प्रतिनिधि म्हणून त्याची निवड अगदी नामांकित ठरली असती. त्याच्याऐवजीं आल्डस् हक्सले आपण नेमू; आयर्लंडकडून शॉसाहेबाना पाठवू; कॅनडातून स्टीफन लीकॉक येतील; अमेरिकेकडून रॉबर्ट बेंचले येतील; तसेच रशिया, जर्मनी फ्रान्स, स्पेन यांचेही विनोदचतुर प्रतिनिधि निवडून एक नमुनेदार परिषद भरविली तर काय काय दृश्य दिसतील? मला तर वाटतं की, एखाद्या महायुद्धाचे ढग आकाशात जमून आता अनर्थ कोसळणार अशा वेळीं जर विनोदपंडिताची परिषद घडवून आणली तर मोठी बहार होईल, नाही? जमलेले युद्धाचे ढग वाऱ्यावर विरून जातील, काळवंडलेलं वातावरण निवळेल व कोंवळ्या सूर्यप्रकाशानं सर्व वातावरण खुलून जाईल. हे सर्व प्रतिनिधि एकमेकांविरुद्ध कारस्थान करून आपसांत गैरसमज पिकवून युद्धाचा सुरंग उडवून देतील अशी कल्पना तरी मनात येते? मला वाटतं, त्याच्याजवळ असलेली विनोदाची संजीवनी त्यांना असल्या कटु कारस्थानापासून परावृत्त करील. जेव्हां राष्ट्रांराष्ट्रातून युद्धाचा वणवा भडकतो त्या वेळीं युद्धाची आग पेटवणारे लोक जणू अर्धवट वेडसर मनःस्थितीत असे असतात; त्याचं गाभीर्य जणू उतू जात असतं. धर्म, देव, राष्ट्रप्रेम, देशभक्ति असल्या फसव्या शब्दाचा कैफ त्यांच्या मनावर असतो. याच्या उलट या विनोद-पंडिताची वृत्ति पाहा. स्टीफन लीकॉक इतरांच्या कुरापती काढण्यापेक्षा आपल्या कॅनडाचे दुर्गुण वर्णू लागतील, जर्मनीला टोंचून न बोलता आयर्लंडच्या नावानं शॉ खडे फोडू लागतील, जर्मनीचा प्रतिनिधि इंग्लंडपेक्षा जर्मनीच्याच खुळचटपणावर प्रवचन करून सर्वोंना

खदखदा हंसवील; इटलीचा प्रतिनिधि फ्रेंचाची चेष्टा न करतां स्वतःच्या राष्ट्रातील गंमती सागत सुटेल आणि शेवटीं सर्वजण उठून ठराव पास करतील कीं, प्रत्येक राष्ट्रात बरीं वाईट लहान मोठीं व्यंगं भरलीं आहेत, तेव्हा कुणीच कुणावर हुकमत चालवूं नये; कुणी बढाई मारूं नये व युद्ध पुकारण्याचा मूर्खपणा तर बिलकूल करूं नये.

कारण आजच चालूं असलेलं महायुद्ध जर नीट निरीक्षलं तर आपणास काय दिसतं? महायुद्धाचा हा ज्वालामुखी कसा उद्भवला? फाजील महत्त्वाकांक्षी, कपटी, कारस्थानी, उर्मट व देशप्रेमाचं भूत अंगात संचारलेले महान् देशभक्त यांनीच नाही का ही काडी लावली? पण क्षणभर विचार केला तर असं दिसून येईल कीं, वर वर्णिलेल्या विनोदकुशल लेखकाइतकी बुद्धिमत्ता, चातुर्य, धैर्य आणि रसिकता या महत्त्वाकांक्षी व्यक्तीत दिसून येणार नाही. सामान्य व क्षुद्र गोष्टीचं चर्वितचर्वण करण्याची या मदाघाना संवय, तर आमचे विनोदपंडित उदारपणे जीविताला उपकारक अशा महत्त्वाच्या बाबींचाच विचार करताना दिसतील. धूर्त राजकारणी माणसाची मुद्रा नेहमीं कावेबाजपणानं भरलेली, घाबरट, गोंधळलेली अशी दिसेल, तर प्रशासता व संथपणा व मृदु हास्य हे नेहमीं विनोदप्रिय माणसांच्या ठिकाणीं सांपडेल. नव्हे, जरी असल्या विनोदकुशल लेखकांची परिषद भरविली नाही तरीसुद्धा निराळ्या तऱ्हेनं कोसळणारं युद्ध टाळता येईल. स्टॅलिन, हिटलर, मुसोलिनी, रेनो, चर्चिल इत्यादींची परिषद चालूं असतांना दरोज सभा भरण्यापूर्वीं जर पांच दहा मिनिटं लॉरेल-हार्डी चित्रपटांतील निवडक प्रसंग त्यांना दाखविले तर मला वाटतं आकसलेलं वातावरण सुटेल; चिडखोरपणा वितळत जाईल व वीरश्रीची भाषणं व आवेश थांबून सगळं वातावरण निवळून जाईल!

कारण विनोदाची थोरवीच तशी आहे. आपल्या विचाराची मुरड बदलण्याची महान् जादू विनोदात आहे. नव्हे, जगात जर शातता नादावी अशी इच्छा असेल, तर विनोदाचं हें प्रभावी हत्यार गंजत ठेवून भागणार नाही. ज्या राष्ट्रात बुद्धिप्रधान, विचारी आणि हंसतमुख लोक नाहीत, ते राष्ट्र कदापीही आदर्श म्हणता येणार नाही. त्या राष्ट्रात तोफाची गर्दी असेल, विमानाचे थवे असतील, टॅक्स, विनाशिका, बॉम्बस्, आरमार याची रेलचेल असेल; पण लोकाना जर हंसण्याइतकी संस्कृति नसेल तर हें लष्करी वैभव फुकट आहे. जगातील सर्व लोक बुद्धिप्रधान आणि सर्वांगपूर्ण होतील अशी आशा करणं वेडेपणाचं आहे; परंतु माझ्या मते ज्या राष्ट्रातील नागरिकाना आपापले गुणावगुण समजून ते सुधारून घेण्याची पातता आलेली आहे, तें राष्ट्र अधिक सुसंस्कृत, कार्यक्षम आणि सुविद्य समजावें. आचारविचाराचा साधेपणा, आनंदी मनोवृत्ति आणि कुशाग्र बुद्धि याच्या-शिवाय कुणीहि आदर्श नागरिक होऊं शकणार नाही. हे गुण विनोदचतुर माणसात आढळून येतात.

आयुष्याची रंजकता वाढविण्यासाठी विनोद हें किती उपकारक हत्यार आहे याची अजून पुष्कळाना नीटशी कल्पना नसावी. इतकंच नव्हे, तर मानवी संस्कृतीचे रंग बदलून आपल्या विचाराना व विकाराना सौम्यतेची झिलई देऊन एकंदर संस्कृतीचं स्वरूप अधिक उपयुक्त करण्याचं सामर्थ्य विनोदात आहे असं म्हटलं तर बऱ्याच जणाना विस्मय वाटण्याचा संभव आहे. आपले अनुभव व भावना यांचा जीवित मुख्यमय करण्याकडे जर कुणी उपयोग करून घेईल तर तो विनोदच होय असं म्हटल्यास अतिशयोक्ति होणार नाही. इतकंच नव्हे, तर राष्ट्रीय घडामोडींनासुद्धां विनोदामुळं अनुकूल वळण मिळू शकेल असं म्हणता येईल.

म्हणून जेव्हा मी रात्री बिछान्यावर पडल्या पडल्या विचार करूं लागतो त्यावेळीं वाटतं जर राजकारणाला विनोदाचं इंजेक्शन दिलं तर त्याचं नासकं रक्त सुधारणार नाही ? त्यावर कुणी तरी विस्मयानं म्हणेल—

‘ विनोद व राजकारण !—

—हा काय विनोद आहे बुवा !’

नव्हे, असा जर विस्मय कुणाला वाटला तर मला त्याचा विस्मय वाटणार नाही ! कारण ज्या तऱ्हेनं जगाचं राजकारण चालूं आहे, जे तंटेबरेवेडे सुरू आहेत, एकमेकावर नुसता बाँब, विनाशिका, विमानं याचाच वर्षाव चालू नसून लेखणींतूनही विषवर्षाव चालू आहे व अर्धे जग रक्तानं न्हालं आहे— अशा परिस्थितीत विनोदाला राजकारणाच्या संगतीत सोडण्याची माझी कल्पना भ्रमिष्टपणाची वाटावी यात नवल काय ! जर्मन पत्रातून चालू असलेला इंग्रज-फ्रेंचावर हल्ला; ब्रिटिश वर्तमानपत्रांतून जर्मनाना चालू असलेली शिवीगाळ, रशिया व इटली यांच्या पत्रांतून लोकशाहीची चालू असलेली कुचेष्टा व हिंदुस्थानात हिंदु-मुसलमानांची एकमेकांवर चालू असलेली नमुनेदार पुष्पाजली यांचं दृश्य पाहून आणि यालाच राजकारण म्हणतात अशी कल्पना मनांत बिंबलेल्या माणसाना राजकारण व विनोद याची सागड हास्यास्पद न वाटली तरच नवल ! संस्कृति व सुधारणा याचं परमोच्च ध्येय म्हणजे मानवी जीवित सर्व दृष्ट्या सुखमय कसं होईल यासाठीं धडपड करणं ! पण ही कसोटी लावून जर आपण विसाव्या शतकाचा विचार केला तर आपण एका विचित्र रानवटी युगात आहोत असंच म्हणावं लागेल. देशभक्ति व देशप्रेम यांच्या विचित्र कल्पनाचं थैमान चालू आहे, राष्ट्रांराष्ट्रांतून गैरसमजाची आग पेटविण्याची अहमहमिका चालू आहे—



अशा वेळीं हे नासलेलं राजकारण पाहून मनात विचार येतो, या रोगाला कांहीं उपाय नसेल काय? बिघडत चाललेलं राजकारण विनोदाच्या गोळीनं बरं होईल काय? केवळ कल्पनाशीं झुंज खेळत न बसता जें खरंखुरं जीवन आहे त्याजवर नजर ठेवून विनोदचतुर व्यक्ति वावरताना दिसते. म्हणूनच असं वाटतं कीं, जर भविष्यकाळीं महायुद्धाचा अनर्थ टाळावयाचा असेल तर देशभक्तीचं मद्य पिऊन तरं झालेल्या हुकुमशहाच्या हातात राज्यसूत्रं न ठेवता ती चतुर, हंसतमुख व आनंदी विद्वानाच्या हाती ठेवावी ! कारण राजकारणाचं गढूळ पाणी निवळण्याचं सामर्थ्य विनोदात खास आहे !

जर क्रेमलिन्, राइस्टाग, डिएट या ठिकाणी गुप्त विचारांच्या विजा न चमकतां तेथलं वातावरण स्वच्छंद व निर्मळ हास्यानं दरवळत राहिलं—

तर आज थोरपणाची बिरुदं मिरविणारी माणसं सुळावर चढतील; जे शूळ पूर्वी रक्तमय झाले त्यांना कोमल भावनाचं जल मिळून स्वातंत्र्याचे पल्लव फुटतील व आज शस्त्रप्रहारानी विद्रूप झालेली सृष्टीची मुद्रा पावित्र हास्यानं तळपताना दिसेल !

—( मनोहर )

## हास्य

६

“मला जर पुन्हा जन्म घेण्याचा प्रसंग आला तर ‘माझ्या मुद्रेवरील हास्य मोहक होईल अशी माझ्या चेहऱ्याची रचना कर!’ अशी याचना मी परमेश्वराजवळ करीन” असं एका इंग्रज लेखकाचं—गार्डीनर तर नसेल तो!—वाक्य वाचलेलं मला आठवतं. या एकाच वाक्यांत त्या लेखकानं हास्याची महति थोडक्यात अप्रतिम रीतीनं वर्णिली आहे. या जीवितांतील यशापयश मुद्रेवर विलसणाऱ्या हास्याच्या रंगावर किती अवलंबून आहे याची त्या लेखकाला उत्कृष्ट कल्पना असावी.

या जगात जीवितातील यशाचं रहस्य कशात आहे याबद्दल खात्री-लायक मत देणं सोपी गोष्ट नाही. जीविताचा हा पट इतक्या रहस्यमय धाग्यांनीं विणला गेलेला आहे कीं, दोन चार धागेदोरे उकलून दाखवून या पटाची संपूर्ण कल्पना देणं शक्य नाही. परिश्रमांच्या पाठबळावर संकटांना तोंड देऊन जगांत चमकलेल्या चार दोन थोरांची उदाहरणं स्फूर्तिदायक

तर खरींच; पण त्याचबरोबर परिश्रमाची परमावाधि करूनही यश मिळण्या-पूर्वीच जीविताचा हा चिखल तुडविता तुडविता धेरी येऊन पडलेल्या लोकांची उदाहरणं काय थोडीं थोडकी आहेत ? पण माणसाची वृत्ति अपयशापेक्षा यशाकडेच जास्त ठळकपणें लक्ष देते.

“ जीवनात यश मिळावं अशी इच्छा असेल तर कोणते गुण संपादावे ? ” असं जर मला कोणी विचारलं तर त्याला मी म्हणेन “ बाबा, तसं पाहिल तर कुणालाहि खात्रीलायक गुणाची यादी पुरवता येणार नाहीं. मला विचारशील तर मी तुझ्या प्रश्नाचं उत्तर जरा निराळ्या तऱ्हेनं देईन ! यशाच्या मार्गांत कसलाही अडथळा न आणता प्रसंगीं त्याला उपकारक ठरेल असा कोणता गुण म्हणून विचारशील तर मात्र तो म्हणजे ‘हास्य’ असं मी कटाक्षानं म्हणेन. ”

होय ! हास्य ही चीज अशी आहे की, जरी त्याच्या जोरावर यशाचं फळ अचूक तोंडात पडेल असं खात्रीनं म्हणता येणार नाहीं, तरी यश-प्राप्तीच्या उपसाधनात त्याचा निश्चित अंतर्भाव करता येईल ! केवळ मुद्दे-वर हास्य चमकविलं कीं यशाचे दरवाजे खुले होतील ही कल्पना अरे-ब्रियन नाईट्सच्या ‘ओपन सेसमे’ इतकीच कल्पनारम्य आहे ! हास्य म्हणजे कांहीं कल्पतरु नव्हे की, वाळिलेली वस्तु आपल्याकडे चालत यावी ! कल्पतरु हादेखील कल्पनेतून जन्मला आहे ! नाहीं तर आज जीवनयंत्रात चिरडलं जाणारं जग सगळ्या धडपडी बंद ठेवून असल्या झाडाच्या तळाशीं वस्ती करून राहिलं असतं ! हास्यामुळं यशप्राप्ती होईल ही कल्पना हंसण्यामुळं लढपणा वाढेल या कल्पनेइतकीच मौजेची आहे ! नव्हे, “ पोटभर हंसा व लढ व्हा ! ” ही म्हण माझ्या वाचनात आली म्हणजे मला वाटूं लागतं, जर खरोखरच या म्हणीवर कुणाचा विश्वास बसला तर

त्यामुळं जगांत केवढा गोंधळ उडेल ! गंभीर मुद्रेचे रोडके तत्त्वज्ञ हंसत सुटतील व त्यांना वेड लागलेलं आहे अशी भीति वाटून त्यांच्या परिचिताच्या मुद्रेवरील हास्य लुप्त होईल ! ज्यांचं दंतप्रदर्शन म्हणजे मोठी शिक्षा वाटावी असलीं गलिच्छ माणसं स्वतःच्या आरोग्यासाठी इतरांना हैराण करून त्यांचं आरोग्य बिघडवितील !

आणि स्थूल प्रकृतीची माणसं ?

त्याचे हाल तर विचारूच नका ! विचारे जरा कुठं हंसूं फुटलं तर चटकन् पोटाचा घेर वाढावयाचा या भीतीनं तोंडं हिरमुसली करून बसतील, व त्यामुळं स्थूलपणा कमी न होता मुद्रेवर मात्र स्मशानकळा येऊन इतरांची स्थिति अनुकंपनीय करून सोडतील !

आयुष्यातील यश असं हास्य—लंकेरीतून जन्म पावत नसलं तरी या हास्याची महति मात्र थोडी थोडकी नाही. ज्या माणसाच्या मुद्रेवर मोहक हास्य विलसत असतं तो माणूस कोणाला हवासा वाटत नाही ? किती लवकर असल्या माणसाबरोबर आपण मनमोकळेपणानं बोलूं लागतो ! त्या हास्यात त्याच्या अन्तःकरणाचं जणू प्रतिबिंब पडलेलं असतं व त्यामुळं त्याच्याशीं बोलताना मन फाजील शंकाकुल होत नाही. एखाद्या समारंभाला जावं. तेथे टेबलाभोवती गंभीर मुद्रेचे स्त्री—पुरुष बसलेले असावे आणि इतक्यांत.....

पण कल्पना कशाला पाहिजे ! एक प्रत्यक्ष अनुभवच सागतां. गेल्या वर्षी दक्षिण हैद्राबादेस व्याख्यानानिमित्त गेलों असतांना एका प्रतिष्ठित ठिकाणीं मला चहाचं आमंत्रण आलं. या ठिकाणचं आमंत्रण येणं म्हणजे मोठा सामाजिक मान आहे अशी तेथील चार पांच जणांनीं माझी कल्पना करून दिली. त्यामुळं मी तें आमंत्रण स्वीकारून वेळेवर त्या ठिकाणीं

हजर राहिलों. मी दिवाणखान्यात पाऊल टाकलं तों चहाचा समारंभ बराच थाटाचा केल्याचं मला दिसून आलं. चहासाठी बोलाविलेलीं माणसं अगदीं मोजकीं म्हणजे फार तर आठ नऊ असावीत; एकंदर समारंभ मोठा कलायुक्त व वैभवाचं ठळक प्रदर्शन करणारा असाच होता. औपचारिक पद्धतीचे नमस्कार-चमत्कार झाल्यानंतर आम्ही टेबलाभोंवती बसलो व मीं हळूच निमंत्रिताचे चेहेरे न्याहाळून घेतले. दोन पुरुषांच्या मध्ये एक स्त्री अशी युरोपीय सुभग पद्धतीचीं बसलेलीं तीं सुंदर परिवेषातील माणसं मला विलक्षण गंभीर मुद्रेचीं वाटली. त्यांच्या हालचालीत मनमोकळेपणा नव्हता. कुणाला एखादा प्रश्न विचारावा तर त्याचं तोंटक उत्तर मिळे व लगेच पूर्ववत् गंभीर चेहेरे ! एक दोनदा केलेला माझा विनोदाचा प्रयत्नही फसला ! चहा घेताना जणू तो घशात अडकत आहे असं मला वाटलं. सर्वोंच्या मुद्रेवरील तो गाभीर्याचा भाव मला अगदीं असह्य वाटला. केव्हां एकदा चहा संपतो व तेथून निसटतो अशी मनाची व्याकूळ स्थिति झाली. इतक्यात जिना धाडधाड वाजवीत एक व्यक्ति लगबगीनं वर आली. थोडासा उशीर झाल्याबद्दल दिलगिरी प्रदर्शित करून ते मजजवळ येऊन बसले व हंसत हंसत मजबरोबर त्यांनीं बोलण्यास सुरवात केली ! सर्व दारें बंद करून घेतलेल्या खोलीत उबट हवेनं जीव गुदमरत असताना थंडगार वाऱ्याची झुळूक यावी व मन एकदम प्रसन्न व्हावं अशी माझ्या मनाची स्थिति झाली ! मी त्या माणसाकडे निरखून पाहिलं. खरं विचारल तर तो कुरुपांत जमा झाला असता ! तरीपण इतकं असूनहि मला तो माणूस अतिशय आवडला ! त्याच्या डोळ्यांत जें हास्य खेळत होतं त्यांतील रंग पाझरून जणू त्या मुद्रेवरील कुरूपपणा त्यानं धुवून टाकला होता व क्षणभर इतर आमंत्रितापेक्षां त्याचा चेहेरा जास्त मोहक वाटला.

हास्याची मौज ती हीच ! प्रसन्न हास्य म्हणजे एक अनिर्वचनीय जादू म्हटली पाहिजे ! लोखंडाचं सुवर्ण करणारा परीस तयार करण्याची अनेक कल्पकानीं पराकाष्ठा केली; पण अधरशः जादूगिरीचे गुण अंगात असलेला हा मोहक हास्याचा परीस अलौकिक नव्हे काय ? ज्याच्यामुळ कुरूपतेला सौंदर्याचा साज चढतो तो काय साधासुधा परीस म्हणतां येईल ?

मला वाटतं, आजकालच्या राष्ट्रीय पुढाऱ्यात महात्मा गांधीइतका बेढब मुद्रेचा दुसरा देशसेवक दाखविण कठीण जाईल ! पण गांधीजींच्या मुद्रेवर सोज्वळ व प्रेमळतेनं खुललेलं हास्य झळकू लागलं कीं विस्मयानं चकित व्हावं असा त्या चेहऱ्यात फरक पडल्यासारखा भास होतो. मुद्रेतील कुरूपपणा त्यानिर्व्याज हास्यात जणू वितळून जात हळूहळू त्यावर मोहकतेचा साज चढत आहे अस वाटू लागतं. पंडित जवाहरलाल नेहरूंनी आपल्या इंग्रजी आत्मचरित्रात गांधीजींचं स्वभावचित्र रेखाटताना त्याच्या हास्याचा पुढीलप्रमाणं उल्लेख केलेला आहे. “ गांधीजींच्या मुद्रेवर हास्य झळकू लागलं कीं एखाद्या कुद झालेल्या खोलीत थंडगार वाऱ्याची झुळूक यावी इतका आल्हाद मनाला होतो.”

मार्टिन ल्यूथरनं आपल्या पत्नीला एक नामाकित प्रशंसापत्र दिलं आहे. तो म्हणतो, “ व्याख्यानानिमित्त व प्रचारासाठीं ठिकठिकाणीं फिरताना मला विरोधकाशीं जी झुंज खेळावी लागे, जे मर्मभेदक अपमान सहन करावे लागत, त्या सर्वोचे व्रण माझ्या प्रिय पत्नीच्या मुखावरील हास्याकडे बघितलं कीं तात्काळ बुजून जात व खचलेलं मन चैतन्यानं फुलून जाई.”

युरोपातील हुकूमशाहाचा विचार करतांना त्याचा उर्मटपणा, बेफिकिरी, मगूरी यांचा नेहमीं उल्लेख होत असतो. लोकशाही राष्ट्रांचे प्रधान कसे

## धूम्रतरंग

हंसतमुख असतात ! पण तेच हे दुष्ट हुकूमशहा पाहा. त्यांना दिलदार हास्याची जणू देणगीच नाही.

पण हिटलरच्या बाबतीत तरी त्याचा दुष्टपणा, कावेबाजपणा त्याच्या हास्यात प्रतिबिंबित झालेला आहे असं म्हणावयास मी तयार नाहीं. मीं हिटलरचं एक अत्यंत उद्बोधक असं चित्र पाहिल्याचं आठवतं. गोबेल्सला जेव्हा 'एडा' नावाची मुलगी झाली त्यावेळी त्याच्या घरी हिटलर भेट द्यावयास आल्याचं ते चित्र 'लाइफ' या चित्रमय साप्ताहिकात मी पाहिल आहे. त्या चित्रात त्या तान्ह्या मुलीनं हंसावं म्हणून हिटलर निरनिराळ्या तऱ्हेच्या तिला वाकुल्या दाखवीत आहे, वेडीवाकडी तोड करीत आहे, शिटी वाजवीत आहे असा सुंदर प्रसंग पाच सहा चित्रं देऊन दाखविला आहे. तो हृदयगम देखावा पाहिल्यानंतर हिटलर हा अमानुष राक्षस आहे असं म्हणावयास कोण धजेल ? आयुष्य ही एक रंगभूमि आहे. येथे आपण कोणत्या तरी तत्त्वप्रणालीचा अभिनिवेश पत्करून मिरवत असतो. कुणी लोकशाही राष्ट्राच्या बाजूनं रंगभूमीवर येतात; कुणी हुकूमशाहीचं सोंग घेऊन येतात. पण त्या सोगावरून त्याचं स्वरूप तें तेच असं म्हणणं चुकीचं नव्हे कां ?

फ्लॉरेन्स नाइटिंगेलबद्दल असं सांगतात कीं, बिछान्यावर तळमळत पडलेल्या रोग्याकडे स्मितयुक्त मुद्रेनं बघत ती हळूहळू जाऊं लागली कीं त्या प्रेमळ हास्याच्या धवल चंद्रकिरणाचे थंडगार तुषार, अंगावर पडल्यासारखं रोग्यांना वाटून ते क्षणभर आपल्या वेदना विसरत व तिजकडे पाहून स्मित करूं लागत. हास्याला त्याच्याइतकं मोहक दुसरं कोणतं थोर प्रशंसापत्र देता येईल ?

मीं ज्या दोन व्यक्तींचं हास्य अनुभविलं आहे त्या व्यक्ति म्हणजे सी. एफ्. अण्डथूज व चंद्रशेखर रमण ! अण्डथूज याच्या मुद्रेकडे वधितलं म्हणजे त्याच्या नेत्रांत जी आर्तता असे ती भयंकर विलक्षण वाटे. डोळ्यांत कसलं तरी दुःख ओथंबून राहिलेलं व मुद्रेवर मात्र कोमल हास्यरेखा अशी त्याची ऋषितुल्य मूर्ति माझ्या जणूं नजरेसमोर उभी आहे ! दाक्षिण ऑफ्रिकेला जाऊन आल्यानंतर त्यानी फर्ग्युसन कॉलेजला भेट दिली त्यावेळीं नामदार शास्त्री यांनीं केवढी बहुमोल कामगिरी आफ्रिकेत केलेली आहे याचं ते वर्णन करीत होते. इतक्यात ते म्हणाले “ मि. शास्त्री सध्या फार आजारी आहेत ! त्याचा आजार चिंताजनक आहे ! ” हे शब्द उच्चारताच त्या नेत्रात जी आर्तता चमचमली तिजकडे बघवेना ! पण क्षणभरानं त्याच्या चेहेऱ्यावर तें पवित्र हास्य विलसूं लागलं व जणूं छातीवरचं मोठं ओझं उचलल्याप्रमाणं आम्ही निश्वास टाकला.

रमण यांचं हास्य अण्डथूज यांच्यापेक्षा अगदींच निराळं ! अण्डथूज यांच्या हास्यात शातपणा, कोमल हळुवारपणा भरलेला, तर एखाद्या गुंड मुलानं मोठ्यानं खदखदून हंसावं अशी रमण याची हास्याची पद्धत ! डेकन एज्युकेशन सोसायटीच्या सुवर्णमहोत्सवाच्या वेळीं ते मुख्य पाहुणे म्हणून आलेले होते. त्यावेळीं त्याच्या हास्याचा चमत्कार अनुभवण्याचा मजवर प्रसंग आला. रमण याची सावळी व तेजदार मुद्रा पाहता त्याच्या नेत्रातून जणूं तेज ओसंडत आहे असं वाटावं ! हंसतांना इतका मनमोकळेपणा की, एखाद्या घनगर्जनेसारखा तो वाटावा ! आणि तें हास्यही असं प्रसन्नतेनं ओथंबलेलं की, त्याच्याकडे बघताच स्वतःच्या दुर्बल गांभीर्याचा राग यावा व आपण त्यांच्यापेक्षां वृद्ध, जर्जरित आहोंत असा विचित्र



## धूम्रतरंग

भास मनाला वरचेवर व्हावा ! अगदीं बेछूट चौफेर गडगडणारं हास्य ! जणूं आनंदाचा दूधसागर त्यातून वाहतो आहे ! आत्मविश्वास, पराक्रम व जीविताबद्दल अपरंपार कौतुक याच्या कोमल तंतूंनीं जणूं त्या हास्याची वीण घडविलेली ! असलं उल्हासानं रसरसलेलं, तेजःपुंज व भूकंपप्रमाणं गद्गदून सोडणारं हास्य मी इतरत्र कुठं पाहिलेलं नाही.

याच्याउलट काहीं काही लोकांच्या मुद्रेवर इतकं अजागळपणाचं हास्य खेळत असतं कीं, त्याचं तें हास्य जणूं त्याच्या निर्बुद्धपणाची ठळक जाहिरातच करीत असतं. केव्हाहि पाहा, त्यांचा चेहेरा हास्यानं लिडबिडलेला ! त्यावर गाभीर्य औषधाला म्हणून सापडावयाचं नाही ! असलं ढिलं हास्य असण्यापेक्षा मुद्रेवर गाभीर्याचा कायमचा छाप असलेला पत्करला ! मुद्रेवर स्मित खेळावं हे खरं; पण त्यालाहि मर्यादा आहे. चोवीस तास जर एखादा हंसरा चेहेरा दाखवूं लागला तर पाहणाराला त्याचा तिटकारा येणारच ! ही गोष्ट लक्षात घेऊन कीं काय, लॉर्ड चेस्टरफिल्ड यानी फ्रान्समध्ये शिक्षणासाठीं राहिलेल्या आपल्या चिरंजिवाला जी पत्रं पाठविली त्यांत मुद्रेवर हास्याचं प्रमाण कितपत असावं याबद्दल एक खास पत्र लिहून चर्चा केलेली आहे.

त्या पत्रात चेस्टरफिल्डसाहेब स्पष्टपणे इषारा देतात—“ तूं समाजात नेहमीं मिसळत जा; चांगले चांगले समारंभ टाळत जाऊं नकोस. या सामाजिक उत्सवांच्या प्रसंगीं नेहमीं हंसत मुद्रा ठेवीत जा ! मात्र एक गोष्ट विसरूं नको ! ज्या माणसाची मुद्रा नेहमीं हंसरी असते तो सामान्यतः अजागळ व वेंधळा समजला जातो. त्याच्या मुद्रेवरील स्नायु त्याच्या ताब्यांत नोहीत अशी लोकांची कल्पना होते. त्यामुळं लोक त्याला बावळट

समजून त्याची चेष्टा करूं लागतात ! तरी ही गोष्ट ध्यानात ठेवून वाग. आपली मुद्रा हंसरी पाहिजे. तशी ती मधून मधून गंभीरहि ठेविली पाहिजे ! ”

जगात जसे हंसऱ्या चेहऱ्याचे विदूषक दृष्टीस पडतात, तसंच जन्मात केव्हा तरी एकदाच हंसणारे विचित्र लोकहि दृष्टीस पडतात ! असं सागतात की, दुसरा फिलीप हा आयुष्यात एकदाच हंसला व तेहि सेट बाथॅलोम्युच्या कत्तलीची आनंददायक बातमी ऐकल्यानंतर ! कार्लाइलनं आपल्या ‘सॉर्टर रिसार्ट्स’ या जगद्विख्यात ग्रंथात प्रो. टॉयफेलसड्रॉख नावाच्या एका विचित्र तत्त्वज्ञाचं विलक्षण रहस्यमय स्वभावचित्र रंगविलेलं आहे. या तत्त्वज्ञानं मानवी जीविताचीं सर्व भीषण, बीभत्स, कटु अंगे-उपांगे अनुभवलीं व निरीक्षिली होती व त्यामुळं जीविताबद्दल त्याची अत्यंत निराशमय वृत्ति झाली होती. संबंध आयुष्यात तो एकदाच हंसला; पण काय चमत्कार ! तें हंसूं फुटताच जादूगिरी करावी त्याप्रमाणं त्याचं मतपरिवर्तन झालं व जीवनाबद्दल त्याच अनुकूल मत झालं. ज्याच्या मुद्रेवर कधीहि हास्य झळकूं शकत नाही तो कोणतीहि घोर कर्म करूं शकेल, नव्हे त्याचं जीवितच विषपूर्ण असतं असं आपलं स्पष्ट मत कार्लाइलनं दिलं आहे.

पण कार्लाइलपेक्षाही जास्त हृदयंगम रीतीनं हास्याची तरफदारी एका तरुण महाराष्ट्रीय कवीनं केलेली आहे व तो कवि म्हणजे लहान वयांत अप्रतिम काव्यरचना करणारे कवि शाताराम आठवले. उज्ज्वल भविष्यकाळ असलेला हा बालकवि आपल्या एका सुंदर गीतांत म्हणतो—

मधु हास्य उजळुं दे तव वदना

दिन हास्याविण जावो न सुना

कोटुन आलों, कुठें जायचें ?

प्रश्न हे न कधि संपायाचे

चिंतातुर का व्यर्थ व्हायचें

तारील निराशावाद कुणा ?

जीवनाबद्दल इतक्या संक्षिप्तपणं व इतक्या सुंदर शब्दात दिलेला संदेश एखाद्या महाकवीला शोभून दिसावा इतका हृद्य व बहुमोल आहे !

मुद्रेवर खेळणाऱ्या हास्यावरून स्वभावाची परीक्षा करता येते हे विधान सर्वस्वी खरं म्हणता येणार नाही. माणसाचं मन सागराप्रमाणं गंभीर व सखोल असतं. त्याच्या तळचीं रत्नं अशी मुद्रेवरील हास्यात तरंगताना थोडींच दिसणार ? तेव्हा मुद्रेवर चमकणाऱ्या हास्यावरून व्यक्तीच्या मनाचा धादलीनं अंदाज बांधणं योग्य ठरणार नाही. चेहेऱ्यावर शातपणाच स्मित खेळत असतांना अंतःकरणात विषारी कल्पनांचा धूर वागविणारे दुष्ट, दुष्टप्पी तऱ्हेचे लोक जगांत सांपडत नाहीत असं नव्हे. तरी पण माझ्या मते गंभीर मुद्रेच्या दुष्टापेक्षां हंसऱ्या मुद्रेचा दुष्ट बरा ! दोघं दुष्ट व विघ्नसंतोषी खरे; पण निदान अंतःकरणातला विषारीपणा चेहेऱ्यावर चमकूं न देण्याचा सभ्यपणा तरी तो दाखवीत असतो आणि ही गोष्ट कांही साधी नव्हे.

कांहीं कांहीं लोकांची मुद्राच अशी विचित्र घडणीची असते कीं, का कुणास ठाऊक, त्या मुद्रेवर हास्य मुळीं शोभतच नाही. एखाद्या कुरूप स्त्रीनं पेन्ट-पावडरीचं पलिस्तर तोंडावर मारावं असं कृत्रिम तें दिसतं ! त्यामुळं ती मुद्रा सुधारण्याऐवजीं अधिकच विद्रूप होते. अंधारात वीज चमचमली कीं तो काळोख जास्तच भयाण वाटावा अशी त्या हास्यामुळं मुद्रेची स्थिति होते. पण खरी मौज अशी आहे कीं,

काव्याप्रमाणं खरं हास्यहि अंतःकरणातून जन्म पावत असतं. त्याचे रंग पेन्ट-पावडरींतून मिळणारे नसतात. त्याची सोज्वलता व कोमलता जन्मजात असते. ब्राह्मोपचारानी त्याची घडण जमणार नाही अजर शास्त्रीय उपकरणानीं ऊन पाडावं तसा आनंदाचा कोवळा प्रकाश त्यातून देता येणार नाही ! मोहक हास्याचं पुष्प मनात विकसन पावत असतं. त्याच्या पाकळ्या अंतःकरणातून तयार झालेल्या असतात. त्याचा गंध उंची अत्तराची शिंपड करून थोडाच संपादन करतां येणार ?

( मनोहर )

— — —

## पुनः नको !

७

सफर म्हणून सिंहगडला जायची कल्पना निघताच आम्हीं सर्वोनीं ' वा ! उत्तम ! ' असा आनंदोद्गार काढला. विशेषतः पुण्याहून चालत चालत थेट गडावर जायचं ही कल्पना तर आम्हीं ' कबूल ! कबूल ! ' अस अधीरपणं म्हणत उचलून धरली. आमचा सर्वांचा आरडाओरडा आराम-खुर्चीत पडून गोपुमामा मुकाट्यानं ऐकत होते. कौतुकानं ते आम्हाकडे पाहत होते. इतक्या उतार वयातही त्यांच्या मुद्रेवर चमकणारं आरोग्याचं तेज एखाद्या तरुणाला हेवा वाटावा असं होतं. त्यांचे विशाल बाहु, पिळदार दंड, पोलादी पोटच्या पाहून पूर्ववयात त्यांना तालमीचा केवढा जबरदस्त नाद असला पाहिजे याची कल्पना न सांगतांही करतं आली असती. आमच्यापैकीं कुणीतरी त्यांच्याकडे वळून म्हटलं,

‘ मामा, तुम्हीदेखील आलं पाहिजे चालत आमच्याबरोबर वरं का ! ’  
त्यावर कौतुकानं हंसत मामा म्हणाले,

‘ आता माझे दिवस आहेत का रे असली चढउतर करण्याचे ! आतां मी थकलं घोडं झालों. आमच्या काळीं आम्ही खूप असले हौशी कार्यक्रम केले. लाब लाब पायीं दौडत गेलो, लहान-मोठ्या कुस्त्या मारल्या, पोहण्याच्या शर्यती खेळलों,—सिंहगड तर आम्ही घराचा जिना चढून वर जावं असा सहज चढत असूं. पण आता जीव थकला. आता आमचे डोळे विश्रातीकडे लागले आहेत ! आतां पराक्रम करण्याचे दिवस तुमचे ! एक काळ आम्ही सिंहगडला तुमच्याप्रमाणं चालत गेलों, गंमती-मौजा केल्या, थंडी-वाऱ्यांत हिंडलो-फिरलो. एकदा झालं तें पुरे ! आता पुनः नको !”

मामाचं ते शेवटलं वाक्य ऐकताच मला दुसऱ्या एका व्यक्तीनं उद्गारलेल्या अशाच वाक्याची आठवण झाली. गरिबींतून वर येऊन हे सद्गृहस्थ कराचीला इंजिनियर म्हणून नावलौकिकास आलेले होते. माझी व त्यांची अहमदाबाद स्टेशनवर योगायोगानं गाठ पडली. परप्रान्तात दोन महाराष्ट्रीय दृष्टीस पडले कीं साहजिकच त्याच्यातला आडपडदा दूर होऊन ते लगेच सलगीनं बोलूं लागतात. ते व मी गुजराथ एक्सप्रेसनं मुंबईला जात होतो. स्टेशनवर वाचण्यासाठीं आम्हीं काहीं वर्तमानपत्रं विकत घेतलीं होती. बराच वेळ गप्पा मारल्यानंतर आम्ही वर्तमानपत्रं घेऊन चाळूं लागलों. इतक्यांत माझ्या नजरेस कायाकल्पाची जाहिरात दृष्टीस पडली. तेव्हां त्या वृद्ध व तेजस्वी मुद्रेच्या गृहस्थाकडे वळून मी म्हटलं,

“ ही पाहिलीत कां कायाकल्पाची जाहिरात. पंडित मालवीयांवर केलेल्या प्रयोगाची मोठी सुरस हकीकत दिली आहे.” त्यावरून बोलणं निघता निघतां मी त्यांना म्हणालों,

## धूम्रतरंग

---

‘तुमच्यासारख्या संपन्न व अधिकारी माणसानं जरूर हा प्रयोग करून पाहावा !’

त्यावर आपलं पादऱ्या केसानीं भरलेलं मस्तक चोळल्यासारखं करीत ते म्हणाले,

‘नको रे बाबा ! कुणीं फुकट प्रयोग करण्याचं कबूल केलं तरी नको !’

“कां हो ?”

‘एकदा तारुण्याची बहारी अनुभविली ती पुरे. पुनः नको !’

मामाचे शब्द ऐकताच गाडींत ऐकलेल्या या उद्गाराची मला आठवण झाली व वाटलं,

“पुनः नको ! पुनः नको !”

असंच सर्वजण आयुष्याच्या सायंकाळी उद्गार काढत असतील ?

होय. जेव्हा जीवनांतला संधिप्रकाश आपल्या मृदु व कोवळ्या शोभेनं वातावरण खुलवितो, त्यावेळींच पुनर्जन्म, पुनर्यौवन यांबद्दलच्या कल्पनांनीं मन भरून जातं. डोंगर चढून वर गेल्यानंतर आपण मागं नाहीं वळून पाहत ? आयुष्याचीं गिरिशिखरं चढता चढता थकलेल्या स्थितीत आपण पायानं तोडलेली वाट नजर सहज मागं टाकून पाहावी यात नवलाचं कांहीं वाटण्याचं कारण नाहीं.

तरुण वयांत मन उल्हासाच्या निळसर लाटांवर -तरंगत असतांना पुनर्जन्माची कल्पना क्वचितच मनाला स्पर्श करते. त्यावेळीं अंतःकरणांत आनंद उसळत असतो, भावना आशेनं पुलकित झालेल्या असतात, जीवन ही एक कधीं न संपणारी फुलवाग आहे, तिच्यातली रंगीबेरंगी फुलं कधीं

---

हंसायचीं थाबणार नाहींत, पाखरांची आनंदी किलबिल सदैव चालणार, वातावरणात मंद गंधाची दरवळ नेहमीच राहणार, वृक्षाचे कोंवळे पल्लव आपला ताबुसपणा कधी बदलायचे नाहीत, वेलींचा ताजा पोपटी रंग आपलं तेज कधीं साडणार नाहीं अशा प्रबल कविकल्पनांची जादू मनावर असते त्यावेळी. अंगात खेळणारं चैतन्य विद्युल्लतेप्रमाणं मनातही चमकत असतं. डोळ्यांत आलेलं जिवंतपणाचं पाणी विचाराची, आकाशांची व भावनाची रोपटी भिजवीत असतं. अरुणप्रभेची मन्द खुलावट पूर्वेच्या गालांवर तशीच क्षिरक्षिरीतपणे पसरलेली सतत राहिल अशी दृढ भावना असते. पण जेव्हा फुलबागेतून बाहेर पडल्यानंतर पुढचा खडकाळ मार्ग लागतो, सपाट व स्वच्छ रस्त्याऐवजी मध्येच खंदक आडवतो, सुगंधी लताऐवजी वाटेत बाभळ रस्ता आडवून उभी असते, पूर्वेच्या अरुण-प्रभेच्या ऐवजी पश्चिमेच्या मुद्रेवर खिन्नतेची सूक्ष्म छटा मारूं लागते त्यावेळीं मनात पुनर्जन्माची कल्पना डोकावूं लागते. तोपर्यंत तांब्यानीं वर्णिलेल्या रसिकाप्रमाणं माणसाचा 'कळ्या कळ्यांत विहार' चाललेला असतो. उल्हासानं फुललेलं मन 'आनंदी आनंद गडे । जिकडे तिकडे चौहिकडे' असलं प्रसन्न गीत गात असतं. पुष्प-वाटिकेंतील विहार असाच सदैव चालू राहणार अशा कविकल्पनेंत मन बेभान असतं. कोणत्याही व्यावहारिक भूमिकेवरून जगताकडे बघावयास मन नाराज असतं. विचार पायानं जमिनीवर चालावयास तयार नसतात; कल्पनेच्या पंखावर आरूढ होऊन निळसर आकाशात अगर हंसच्या तारकाशीं गुजगोष्टी करण्यांत मन दंग असतं. जाईची वेल फुलानीं डंवरावी असं मन आनंदमय कल्पनांनीं पुष्पित झालेलं असतं. शरिरांत स्फुरणारं चैतन्य मनाला जादूनं भारून कसल्या तरी काल्पनिक व रमणीय विश्वांत त्याला अडकवून ठेवतं.



अशा परिस्थितीत पुनर्जन्माचा विचार मनांत कसा यावा ? हाच जन्म जिथं कधीं अंत पावणार नाहीं अशी मनाची खात्री असते, तिथं पुनर्जन्माची कल्पना मनांत कशी डोकवावी ?

पण जेव्हा मनांतलं चादणं अंधुक होऊं लागतं व गरम रक्त निवू लागतं, त्यावेळीं 'पुनः जर जन्म मिळाला तर आपण तो खुषीनं घेऊं काय?' असा प्रश्न मनाला स्पर्श करूं लागतो. या प्रश्नाच उत्तर जरी नकारार्थी असलं तरी त्याचा अर्थ, जीवनाची ही पायपीट केवळ व्यर्थ होती अशी भावना त्याच्या मुळाशी आहे, असा नव्हे. त्याचा अर्थ एवढाच कीं, वाट चालून चालून पाय आता आबले आहेत, त्यांना विश्रांतीची जरूरी भासूं लागली आहे व आता लवकरच आराम करायला मिळणार या आशेनं ते मार्ग कष्टानं चालताहेत. जगाचं वेळणं खेळून आता मूल दमल आहे व मातेच्या अंकावर पडण्यासाठी तें उत्सुक झालं आहे. रंगभूमीवर नाचून नाचून पाय दमले आहेत व आता शेवटच्या पडद्याची फक्त आशा उरली आहे. मृत्यूची भीति या शिणलेल्या जिवाला वाटत नाही; तर एखाद्या प्रेमळ मातेला तान्हुल्यानं अधीरपणं बिलगावं असा जीव मृत्यूच्या जवळ लाडीगोडी लावण्यासाठी धडपडत आहे. शाळेतली धादल-गडबड संपल्यानंतर मुलाचे आता घराकडे डोळे लागले आहेत. सातासमुद्रातून फिरलेली नौका आता बंदराकडे दिवे उत्सुकतेनं न्याहाळीत आहे. आतां तिला पुनः वळून समुद्राच्या लाटांवर डौलानं व ऐटीनं तरंगत फिरण्याची इच्छा नाही. विश्रांतीसाठी ती अधीर झाली आहे.

पुनः जन्म घेण्याचा प्रसंग आला तर तो नको याचा अर्थ निराळा व 'मानवी जीवनांत कांहीं राम आहे काय ?' या प्रश्नातला अर्थ निराळा.

नव्हे, या दुसऱ्या प्रश्नात काहीं अर्थ नाही असाच कर्तबगार माणूस आपला निर्णय देईल. जगातल्या कोणत्याही कर्तृत्वशाली माणसाला तुम्ही हा प्रश्न टाका; तो ऐकतांच तुमच्या खुळेपणाबद्दल त्याला हंसू फुटल्याशिवाय राहणार नाही. इतकंच काय, तो चिडून तीव्र स्वरात म्हणेलदेखील, 'वेड्या, जीवनातला राम विचारतोस ? अरे, खुद्द रामायणात नाही इतका राम या जीवनात आहे, समजलास ?' आणि असं जर कुणी उत्तर दिलं तर त्याबद्दल नवल वाटण्याजोगं काही नाही. कारण प्रत्येक यशस्वी थोर पुरुष तुम्हांला म्हणेल, माझं आयुष्य म्हणजे विलक्षण साहसानीं, अकल्पित संकटनांनीं, चित्र-विचित्र आशा-निराशानीं भरलेली एक अद्भुतरम्य कादंबरी होऊन गेली. त्या साहसाना तोड देताना माझी वीरवृत्ति अंकुश मारावा अशी जागृत राही, संकटाबरोबर झुंज खेळताना मनाचं तेज सारखं स्फुरत राही, आशा-निराशाच्या आन्दोलनात मीं अपूर्व अशा अनुभवांचं रसपान केलं. आयुष्याचं हें दंडकारण्य ओलाडीत असताना मला त्रासही कमी नाही झाला; पण या त्रासाला समाधानाची, संतोषाची व खुषीची सोनेरी झालरही होती. पण गड्या, पुनः मात्र ते अरण्य तुडवायला सागूं नकोस. एकदां पळ्या मारला तेवढा पुरे झाला. आता पायांत ताकद उरलेली नाही; मनाचा दमदारपणा सैलावला आहे; उत्साह ओसरत चालला आहे ! आता मी गळून गेलों आहे. आता मला विश्रांतीशिवाय दुसरं काही नको. एकदां अरण्यांतून पायपीट केली ती पुरे. पुनः नको !

याच्या उलट स्वतःच्या आयुष्याबद्दल संतापानं अथवा उद्वेगानं चरफडत बोलणारी माणसं दिसतात, नाही असं नाही. ' माझ्या आयुष्यांतला सर्वोत दुर्दैवी क्षण कोणता तर ज्या क्षणीं मी जन्मलों तो ' असं चिडखोस्-

पणं बोलणारी माणसं आपण कधीं कधीं पाहतो. युरोपीय ग्रंथकारापैकी कांहीं जणानी असेच निराशेन काढलेले उद्गार आपल्या वाचनात कधी कधी येतात; पण या व्यक्तींचा उद्वेग खराखुरा आहे असं क्षणभर मानलं तरी जर उद्या त्याच्यावर जीव देण्याचा प्रसंग आला तर ते कितपत खुशीनं तयार होतील याबद्दल मला शंका वाटते.

ए. जी. गार्डिनर या ग्रंथकारानं याबद्दल एक मौजेची आठवण सांगितलेली आहे. ओठावर जीविताबद्दलच्या विषादाची कितीही भाषा चालविली तरी जीविताबद्दलची आसक्ति त्यामुळं कशी कमी होत नाही याबद्दल त्यानं दिलेली हकीगत मोठी मार्मिक व उद्बोधक आहे. जीवनाबद्दल तिटकारा दाखवीत असता त्या क्षणीही त्याला जीवमात्र कसा बिलगत असतो याबद्दलचं ते उदाहरण आहे.

त्याच्या एका मित्रानं आपल्या एका लेखक—मित्राबद्दल ती गोष्ट त्याला सांगितली. हा लेखक आपल्या नैराश्यपूर्ण विचारसरणीबद्दल प्रसिद्ध होता. त्या दिवशीं सकाळीच त्याची खिन्नता का कुणास ठाऊक वाढून तो उद्वेगानं म्हणाला होता, “छे ! छे !! कशाला घेतला मी जन्म ! त्यापेक्षा माझा जन्मच झाला नसता तर ”—व दिवसभर तो अत्यंत खिन्नतेत होता. तीन प्रहरीं बोटीतून करमणुकीसाठी विहार करीत असताना बुडून मृत्यु येण्याची एक नामी संधि आली होती. पण त्यावेळी लेखक—मित्र असा काहीं चागला वागला कीं, जणूं जीविताला चिकटून बसण्यासाठी तो घडपडतो आहे. अजूनही तो तोंडानं जीवनाबद्दल चरफडत पण मृत्यूला काळजीपूर्वक टाळीत दिवस घालवीत असला पाहिजे. लहान मुलं कसला तरी खेळ खेळून आपल्या मनाची समजूत करून घेतात. काहीं काहीं माणसं लहानापेक्षाही लहान असतात अशी आत्मवंचना करून घेण्याच्या बाबतीत.—

पण मी या लेखक-मित्राला दोष द्यावयाला तयार नाही. प्रत्येक जीव-मात्र आयुष्याचा पहिला अनुभव घेण्यासाठी उत्सुक असतो. पहिला प्रवास करताना तो नेहमीच उत्सुक व उत्साही असतो. प्रश्न येतो तो पुनः प्रवास करण्याची कल्पना निघाली की, ती निघताच एकदम उत्साह मंदावल्यासारखं होतं, मनात निरुत्साह फोफावतो, पाय जणू आपोआप ठणकू लागतात व मुद्रा काळवंडते.

माझे एक प्रोफेसर मित्र आहेत. अत्यंत हालअपेष्टातून मार्ग काढून त्यांनी आपलं शिक्षण पुर केलं. ज्या कॉलेजात ते आता प्रोफेसर आहेत त्याच कॉलेजात त्यांना एकेकाळी फीची तरतूद करण्यासाठी कारकुनी करावी लागली होती. कालच ते मजकडे चहासाठी आले असताना गप्पा मारता मारता सहज सकाळचं वर्तमानपत्र ते चाळू लागले तो एकाएकी आश्चर्यकारक बातमी वाचल्यासारखं करीत ते उद्गारले,

ही पाहिलीत का गंमत ?

“काय हो ”

“दिल्लीला म्हणे एक तीन चार वर्षांची मुलगी आहे. तिला पूर्व-जन्मातल्या सर्व गोष्टी बिनचूक आठवतात ! सर्व खाणाखुणा, ओळखीचीं माणसं, घरं, रस्ते ती सर्व अचूक सांगते. मौज आहे नाही ? ”

त्यावर सहज मी प्रश्न केला,

‘तुम्हाला जर कुणी पुनर्जन्माचा वर दिला तर तुम्ही तो स्वीकाराल ?’

त्यावर ते एकदम म्हणाले,

“अलबत् ! पण एका अटीवर हं ! ”

“कसली बुवा ? ”

“ती म्हणजे जो अनुभव घेऊन आम्ही शेवटीं शहाणे झालों तो सुरवातीला अचूक हातीं पाहिजे ! हो !! म्हणजे सर्व यातायात मिटली !” व ते हंसले.

मला वाटतं, जर माझ्या प्रोफेसर-मित्रांनीं किंचित् नीट विचार केला असता तर उत्साहाच्या भरात आपण केवढी विचित्र अट घालीत आहों त्याची त्यांना कल्पना आली असती. इतकंच नव्हे, तर तेच काही वेळानं म्हणाले असते, “नकोरे बाबा ! आम्ही आपली अट परत घेतों !”

मला वाटतं सर्व समंजस माणसं असाच अभिप्राय देतील ! जर जीवनातील पुढें अनुभवास येणारीं सुखदुःखं अगोदर कळती तर त्यांत रहस्यमय काव्य तें काय राहिलं ? एखाद्या पाहिलेल्या नाटकांतले प्रसंग पुनः पाहतांना जसा माणूस जांभया देऊं लागतो तशीच या प्रवाशाची स्थिति व्हावयाची. आयुष्यात पुढे काय घडणार आहे, क्षणभरानं कोणतं संकट दत्त म्हणून उभं राहणार आहे, कोणत्या ज्वालामुखीतून निसटावयाचं आहे याचं जगाला ज्ञान नसतं म्हणून तर त्यातली सर्व गोडी टिकून राहिली आहे. या अज्ञानामुळंच त्याला नाविन्याची खुलावट आलेली आहे. अचानक आलेल्या संकटामुळं मनात आश्चर्यतरंग उद्भवत वृत्ति उत्साहित होते यातच सर्व जीवनांतलं मर्म साठविलं आहे. ही अनिश्चितता, हें अज्ञान दूर करा !—जीवन हें रहस्यपूर्ण नवलाईची बाब न वाटता दररोज पायपीट करायच्या रस्त्यासारखं उपेक्षणीय वाटेल.

पुनर्जन्म नको याचा अर्थ ‘हा जन्मही नको’ असा नव्हे. त्याचा अर्थ एवढाच कीं, एकदां तिकीट काढून नाटक पाहिलं तें पुरें. पुनः नको ! लांबचा प्रवास मारून आतां शरिराप्रमाणं मनही थकलं आहे. सकाळीं आनंदी किलबिलाट करीत घरट्याबाहेर पडलेलं पाखरूं अन्तराळांत फिरून

फिरून आता दमलं आहे; पंख फडफडविण्याइतकंही त्राण त्याच्यात उरलेलं नाही. आता परत घरट्यांत जाऊन केव्हा पिसांत चोंच खुपसून झोपायला मिळेल याबद्दल तें उत्सुक झालं आहे. आनंद, आश्चर्य, शोक, कुतूहल, भीति इत्यादि विविधरंगी भावनाचं आकंठ पान केल्यानंतर मनाला आता पुनः त्या भावनाच्या विलोल नर्तनाचा कटाळा आलेला आहे. एखाद्या कुशल मातेप्रमाणं निसर्गाने बालकापुढं सर्व तऱ्हेचीं खेळणीं ठाकून व त्याला खेळायला प्रवृत्त करून दमविलं आहे; म्हणजे झोपेच्या वेळीं त्याची तक्रार नको. नुसता मातेच्या अंकाचा स्पर्श होताच त्याचे चिमणे डोळे मिटावे !

पुनर्जन्म नको याचा एवढाच अर्थ. तो शब्द उच्चारताच त्याबद्दल नकार दर्शविणारा माणूस म्हणत असतो,

“ एकदा सिंहगडची सफर खुषीनं केली; पुनः नको ! ”



## वेड्या मनाचा खेळ

८

बाहेर पाऊस पडू लागला व त्यामुळ वातावरण अधेरल्यासारखे झालं कीं अंगावर मऊ दुलई घेऊन वाचीत पडण्याचा माझा शिरस्ता आहे. वाचनासाठीं अशी पावसाळी हवा सर्वांत उत्तम अस माझ म्हणण नाही. मी स्वतः शास्त्रीय विप्रयावरील पुस्तक पहाटच्या गार वाऱ्यात वाचीत बसतो; तत्त्वज्ञानाच पुस्तक रात्री अन् तेहि समईच्या मद प्रकाशात वाचण्याची माझी संवय आहे. कादंबरी अगर नाटक मी वेळ सापडेल तेव्हा कुठंहि व केव्हाहि वाचू शकतो.

—पण काव्य !

काव्याचं वाचन करायला मला असलं पावसानं अंधेरून गेलेलं वातावरण फार आवडतं ! एक तर हवेत थंडीची थोडी चमक असते त्यामुळ अंगावर काहीं तरी गरम असावं असं वाटू लागतं. पावसाच्या सरीचा जो खिडकीवर आघात होतो व फुटलेल्या तावदानातून थंड पाण्याचा शिड-

कावा मधून मधून अंगावर येतो त्यामुळं मनांत प्रसन्नतेचं चांदणं खेळूं लागतं; अशा वेळीं एखादं कवितांचं पुस्तक घेऊन वाचण्याचा मला छंद आहे.

गेल्या गुरुवारीं अशीच पावसाळी हवा अवतरली होती. हवेंत थंडीची चमक मारत होती व मधून मधून पावसाच्या सरी येऊन जात होत्या. तेव्हां नेहमीप्रमाण माझी आवडती दुलई काढली, तिनें सर्वांग लपेटून घेतलं व पडल्या पडल्या जें हाताशीं पुस्तक आलं तें उचलून उघडलं. गीतगंगा नावाचं ते कवितांचं पुस्तक होतं. सहज पान चाळूं लागलों तो लो. टिळकांचें निधन असा मथळा वाचताच पानं चाळण्याचं थांबविल व कौतुकानं ती कविता वाचूं लागलो. असल्या विषया-वरची कविता तशीच भावनोद्दीपक असेल अशी माझी कल्पना ! पण जेव्हा मी वाचावयास सुरवात केली त्यावेळीं त्यात कवीची प्रगट झालेली भोळसट वृत्ति पाहून मनाची बरीच करमणूक झाली. टिळकासारखा अनन्यसाधारण पुढारी मृत्युमुखी पडलेला पाहून वृक्ष, लता, सागर, महासागर, पर्वत इत्यादि चराचर सृष्टीतील पदार्थ दुःखानं व्याकूळ होऊन कसे शोकदग्ध झाले आहेत याचं कवीनं निष्ठापूर्वक केलेलं वर्णन पाहून बरीच गंमत वाटली. टिळकाचं निधन झालेलं पाहून क्षितिज काळवंडून गेलं आहे; उपेनं सर्वो-गाला राख फासली आहे, आकाश मसणवटीसारखं झालं आहे; फुलांच्या मुद्रा भेसूर झाल्या आहेत; ओढ्याचं पाणी एकदम गोदून गेलं आहे; सृष्टि-देवी अश्रू ढाळीत आहे; आकाशांत गिधाडं जमलीं आहेत व घुबडाचा धूत्कार सुरू झाला आहे; महासागर प्रचंड शोकानं प्राण पाखडतो आहे; मेघ ऊर बडवून घेताहेत; वायु आक्रंदन करीत आहे; वृक्षलता गळ्यात गळा घालून रडताहेत; हिमालयसुद्धा थरथर कांपत आहे; गंगायमुना गळा



## धूम्रतरंग

काढून रडत आहेत; अटकेचे बुरुजही काळवंडून गेले आहेत; सिंधु नदी, कृष्णा-भीमा, सिंहगड, सह्याद्री, शिवनेरी, रायगड, प्रतापगड इत्यादींनीं रडून रडून अगदी आकात केला आहे..... !! एक ना दोन !

मला वाटतं, शेकडा नव्वद कवीना निसर्गविषयक असल्या कल्पनारम्य पण सर्वस्वीं असत्य संकेतात रमण्यात आनंद वाटत असतो. आता उल्लेखिलेली कविता अपरिपक्व व होतकरु काव्यलेखनाचा नमुना समजला तरी परिणतप्रज्ञ समजल्या जाणाऱ्या कविसम्राटानीदेखील मानवी सुखदुःखाचीं चित्र रंगवीत असताना निसर्गावर जुलूम करून त्याला या सुखदुःखाशीं समरस होण्याला काव्यातून भाग पाडलेलं आहे. आपल्या सुखदुःखात कुणी तरी अंशभागी आहे ही कल्पना मानवी बुद्धीला नेहमीच संतोषदायक वाटलेली आहे. आपण अत्यानंदात असलो तरी जर कुणी या आनंदात भाग घेणार नसेल तर तेवढा आपल्या आनंदातला उत्कटपणा कमी झाल्यासारखं वाटतं. त्याचप्रमाणं आपण दुःखमग्न असलो म्हणजे आपल्या संकटाबद्दल कुणी तरी हळुवारपणं सहानुभूति दाखवीत आहे ही कल्पना मनाला सात्वनाची मलमपट्टी लावते यात शंका नाही. याच्यापुढं एक पाऊल जाऊन माणसाप्रमाणं भोंवतालची सृष्टिदेखील आपल्या अश्रू-हास्यात सामील होते ही कल्पना कवि-कादंबरीकारांना मोहक वाटून त्यांनी तिचा जवळ जवळ संकेतच बनविला !

—पण निसर्गाची नजर अशी दक्षतेनं मानवी व्यवहाराकडे रोखलेली असते ही गोष्ट कितपत खरी आहे ?

श्रीकृष्णाची मुरली ऐकतांच झाडं-लता डोळं लागलीं, चराचर विश्व आनंदानं बेहोष होऊन हालं डोळं लागलं, धांवता झरा क्षणभर थांबून कौतुकानं त्या संगीतलहरी ऐकू लागला इत्यादि मुरलीचे प्रताप प्रथमतः

पुराणांतून व नंतर आधुनिक कवींच्या काव्यांतून आपण थोडे थोडे ऐकलेले नाहीत. पण यात खरेपणाचा भाग किती आहे ? संगीताचा तिटकारा असणारीं फुलं अस्तित्वांत आहेत असं सिद्ध झालेलं आहे. कानेशन व सायक्लमेन जातीचीं फुलं संगीत सुरू होतांच नाखुषीनं दुसरीकडे माना वळवितात; त्यांना मुरलीचं काय कौतुक वाटणार ? बर्लिनजवळ मागल्या पायावर उभे राहिलेलं अस्वल जसं दिसतं असं एक हजार वर्षे वयाचं म्हातारं झाड आहे; समजा, भगवान् श्रीकृष्ण मुरली वाजवीत जर्मनींतून आले असते—तर हे अस्वल नाचूं तर लागलं नसतं ? निरनिराळ्या झाडाना नांव देतांना असंच आपण आपल्या वेड्या मनाला मोकळं सोडीत असतो. जर्मनीत टौनस पर्वतावर एक ओक जातीचं झाड उगवतं. त्याचीं पानं शोकमग्न माणसानं मान गुढग्यात घालून मुळमुळं रडावं अशी वाकलेली असतात. त्याला 'अश्रू ढाळणारा ओक' असं नाव दिलेलं आहे. हिटलरची धडाडी पाहून ती पानं आता कान टवकारून तर पाहूं लागलीं नसतील ? नाझी लोकांचे अत्याचार पाहून तें अश्रू गाळीत बसलं आहे अशी कविता करणारा एकादा ज्यू कवीहि कुठं तरी वणवण भटकत असेल, नाही कुणी सागावं ? बटरवर्ट नावाचं झुडूप किडे खाऊन राहतं; आतां इंग्लंडच्या किनाऱ्यावर बॉम्बफेंक सुरू झालेली पाहून राष्ट्रभक्तीनं प्रेरित होऊन किडे पकडून खाण्याचा आपला रोजचा कार्यक्रम तें थोडाच बंद ठेवणार आहे ? फरीदपूरला म्हणे देवळात प्रार्थनेची घंटा सुरू झाली कीं भक्तिभावानं मान खाली घालून परमेश्वराची प्रार्थना करणारा एक पाम जातीचा वृक्ष होता. त्याची श्रद्धालु वृत्ति पाहून त्याचे पायाशींच हजारों भाविक येऊन लोटांगण घालीत. पण हवेंतील उष्णतेत जसजसा फरक होत जातो तस-तसी झाडांच्या फांद्या—पानंही आपले पविले बदलतात ही माहिती त्यावेळीं कुणाला नसल्यामुळं व विशेषतः एका प्रचंड वादळामुळं तें झाड कलंडतं

झालेलं आहे हें भक्तिभावाच्या उत्साहात कुणाच्या लक्षात न आल्यामुळं 'वृक्षाचा हा तुकाराम' मोठा कौतुकाचा विषय असे. केवळ हिंदुस्थानातच आपल्या भाविकतेचं प्रदर्शन करणारे लोक आहेत असं समजायचं कारण नाही. सुधारलेल्या पाश्चात्य देशातूनही वृक्षांची पूजा करणारी माणसं थोडी-थोडकीं नाहीत. मध्य-आशियातील गोबी वाळवंटात झाडं क्वचितच उगवतात. त्यामुळं जीं काहीं चार-दोन खुंटं उगवतात त्यांना दैवी अवतार समजून त्याची थाटानं पूजा-अर्चा केली जाते. पूर्वी जर्मनीत एक खूप उंच व लांब लांब फाद्यांचा वृक्ष असे. त्याची पूजा करण्यासाठीं जर्मन वारकरी दोन दोनशे मैलावरून चालत येत. अरेबियात काहीं जुनी खजुराचीं झाडं आहेत; त्या झाडातून महंमद फिरत असे म्हणून त्या पवित्र वृक्षाची अजूनही पूजा चालते. पॅलेस्टाईनमध्ये असाच एक वृक्षामधील पंढरीचा विठोबा आहे; त्याच्या मुळाजवळ अब्राहामला पुरलं आहे म्हणून वारकऱ्याची त्याच्याभोंवतीं नेहमीं गर्दी असते. पण उद्या जर जोराचं वादळ सुरू झालं अन् या सर्व पवित्र वृक्षाच्या फाद्या कडाकड मोडून पडूं लागल्या तर खाली जत्रा करून बसलेल्या वारकऱ्यांना अपघात होऊं नये म्हणून सावधागिरी दाखवून तीं झाडं फाद्या थोडकीच आवरून धरणार आहेत ? ऑस्ट्रेलियात विलक्षण झोंप घेणारं मोअर पोर्क नावाचं घुबड असतं; निजलं म्हणजे त्याला इतकी विलक्षण झोंप लागते कीं, त्याचेजवळ बंदुकीचा बार केला तरी तें जागं होत नाही. उद्यां ऑस्ट्रेलियाच्या मुख्य-प्रधानाची प्रेतयात्रा त्याचे-जवळून गेली तरी ते आपली झोंप सोडून थोडंच बाबरलेल्या नजरेनं त्या भयंकर राष्ट्रीय हानीचा विचार करीत बसणार ? दुसरे दिवशीं नवीन नेमलेल्या प्रधानाची मिरवणूक त्या झोंपाळू प्राण्याजवळून गेली तरी त्याचं घोरणं चालूच राहणार. दोन प्रणयी जीव चोरून आनंदानं रानाबनात

भेटले म्हणजे तेथले लतावृक्ष आनंदानं डोलूं लागतात, पांखरं कौतुकानं किलबिल करूं लागतात असं वर्णन करणारे कादंबरीकार थोडेथोडेके नाहीत ! पण उद्या त्याच प्रणयी जनांच्या भेटीच्या जागीं एखाद्या सुंदर अबलेवर एखाद्या कामाधानं बलात्कार करून तिला तिथं बेशुद्ध स्थितीत फेकून दिली, अगर तिचा प्रियकर तिला भेटायला येता येता मध्येच साप चावून पलीकडच्या झुडपात रक्त ओंकून मरून पडला तरी वृक्ष—लता त्याची थोडीच दाद घेणार आहेत ? त्यांना मानवी जीवनातील आनंद, हर्ष, दुःख निराशा याजकडे लक्ष द्यावयाला वेळ आहे कोठें ? त्याचे जे व्यवहार चाललेले असतात ते क्षणभर थांबवून ते माणसाच्या हालचालीकडे लक्ष द्यावयाला बिलकूल तयार नाहीत ! कारण निसर्ग स्वभावानं बेफिकीर आहे; त्याला फक्त स्वतःची पर्वा आहे; इतरांच्या उलाढालीत लक्ष घालण्याची तो फिकीर करीत नाही. इतकंच नव्हे, तर जो कुणी विशेष तत्परतेनं त्याच्या राज्यांत शिरून तेथली व्यवस्था, कायदे, गंमती पाहूं इच्छिणार नाही, त्याला त्याच्या या राज्यातील आश्चर्यजनक घटनांची कल्पनाही येणार नाही. स्वभावतः निसर्ग थंड प्रकृतीचा आहे; मनमोकळेपणा त्याला ठाऊक नाही. आपली आश्चर्ये बरोबर घेऊन त्यांची जाहिरात करत हिंडणारा तो फिरस्ता नाही. त्याच्या जगातील मौजा, घटना व दंगल—गडबड बघायची असेल तर उत्सुक मनानं व श्रमपूर्वक त्याच्या राज्यात शिरलं पाहिजे. तरच तेथल्या नवलपूर्ण घटनाची थोडीफार कल्पना येईल.

—आणि खरंच जर क्षणभर आपल्या घडपडींतून मुक्त होऊन आपण या निसर्गाच्या राज्यात जायचं ठरवलं तर कोण मौजांची, आश्चर्यांची व गंमतींची लयलूट आपली वाट पाहत उभी असलेली दिसेल ! इतर आश्चर्यकारक वृक्षाची व वनस्पतींची गोष्ट आपण सोडून देऊं व नेहमीं दृष्टीस

पडणाऱ्या वटवृक्षाचाच क्षणभर विचार करूं. या वृक्षाचं फूल कुणीं पाहिलं आहे? इतर वृक्षाचीं फुलं त्याच्या फाद्यावर कौतुकानं डोलताना दिसतात, पण वटवृक्षाचं फूल असं कधीं फादीवर डौलानं बसलेलं कुणीं पाहिलं आहे? शक्य नाही. प्रथम फूल वनंतर फळ असा इतर वृक्षाचा क्रम, तर वटवृक्षाचं केवळ फळच आपल्या दृष्टीस पडतं. तें फळ म्हणजे पुष्पदेठावर एकत्र झालेला फुलाचा झुपका होय! जेव्हा आपण हें फळ उघडून पाहूं तेव्हाच आतली ही विनयवती राणी दृष्टीस पडेल. उद्या त्या वटवृक्षाखाली एखाद्या महान् जगजेत्याचं सैन्य येऊन उतरलं तरी ती पडद्यातली फुलराणी पाकळ्याचा पडदा दूर करून बाहेर थोडीच डोकावून पाहणार आहे? तिला बघावयाचं असेल तर आपणच ते श्रम घेतले पाहिजेत.

थोर पुरुषाच्या जन्माचे वेळीं सृष्टीत चमत्कार घडत असतात अशी एक समजूत सामान्य लोकांत प्रचलित आहे. तो थोर सत्पुरुष पृथ्वीवर अवतरणार म्हणून चंद्र, तारका उल्हासान बागडूं लागतात; समुद्राचं हृदय हर्षातिशयानं उचंबळून येतं, त्या मंगल प्रसंगीं पाखराचं गायन सुरू होतं इत्यादि चमत्कार वर्णन करण्याची चरित्रकारांना संवय आहे! सुप्रसिद्ध चिनी तत्त्वज्ञ कन्फ्यूशियस् याच्या जन्माबद्दल अशीच मौजेची हकीगत सांगतात! पुत्रप्राप्तीसाठीं त्याची आई परमेश्वराची प्रार्थना करीत असता स्वप्नात तिला देवदर्शन झालं व त्यानं तिला सांगितलं: तुला अत्यंत बुद्धिमान, चतुर असा मुलगा होईल; मात्र मलखेरी झाडाच्या पोकळींत तूं त्याला वाढवलं पाहिजेस! त्याप्रमाणं मलखेरी झाडाच्या पोकळींत ती जाऊन राहिली. पुत्रजन्माचे वेळीं तिच्याभोंवतीं देवदेवताची दाटी झाली, सुगंधी द्रव्यांची त्यानीं चौफेर फेक करून वातावरण गंधमय केलं, स्वर्गीय संगीताच्या लहरी वातावरणांतून येऊं लागल्या व आकाशवाणी झाली: 'तुला पुत्ररत्न झालेलं पाहून स्वर्गस्थ

देवता आनंदानं नाचत आहेत व त्यांनींच हा गाण्याचा फेर तुझ्या अर्भका-भोंवतीं धरलेला आहे !' झाडाजवळच जमिनीतून एकाएकी थंड पाण्याचा झरा उसळला व सर्व निसर्गांत आनंदी आनंद झाला !

खरी वस्तुस्थिति अशी असते की, ज्या वेळीं सृष्टीचं स्वरूप पालटलेलं आहे, ती आनंदानं तळपते आहे, हर्षानं नाचत आहे असं आपणांस वाटत असतं, त्यावेळीं वास्तविक सृष्टीत फेरबदल झालेला नसून आपल्या दृष्टीत बदल झालेला असतो. आगगाडीतून जातांना दिसणाऱ्या झाडाप्रमाणं निसर्गाची वृत्ति असते. धावत्या आगगाडीतून जातांना झाडं धांवताहेत असं आपल्याला वाटतं, वास्तविक ती जागेवर स्तब्ध असतात; आपण मात्र जलद गतीनं चाललेले असतो. तसंच निसर्गाचं आहे. जेव्हा जेव्हा त्यानं आपलं रूप पालटलेलं आहे असं आपणास वाटत असतं त्यावेळीं वास्तविक आपल्या नजरेत व मनोवृत्तीत फरक झालेला असतो. या बदललेल्या नजरेतून निसर्गाकडे पाहिलं म्हणजे त्यानंही नवीन रूप धारण केल्याचा आपल्याला भास होत असतो. जेव्हा बालकवि म्हणतात—

सूर्यकिरण सोनेरी हे,  
कौमुदि ही हंसते आहे  
खुलली संध्या प्रेमानें  
आनंदें गातें गाणें

त्यावेळीं आपल्या आनंदी वृत्तीचीं प्रकाश—किरणं टाकून ते निसर्गाकडे बघत आहेत हें स्पष्ट नाही कां ? निसर्ग व आपलं अन्तःकरण हीं दोन्ही कसल्या तरी रहस्यमय धाग्यांनीं बांधलीं गेलेलीं आहेत असं रॉबर्ट निकोल खालील ओळींत सांगतो तोहि केवळ कवीच्या मनाचा खेळ नव्हे काय ?

A deep mysterious sympathy doth bind  
The human heart to nature's beauties all  
We know not, guess not, of its force or kind.

खालील ओळींत वर्डस्वर्थ कवीनं जी निसर्गावर शिक्षकाची कामगिरी  
सोंपविली आहे तीदेखील कविमनाचा खेळ नव्हे काय ?

One impulse from a vernal wood  
May teach you more of man,  
Of moral evil and of good,  
Than all the sages can.

निसर्गाच्या संगतीत चिमकुल्या ल्यूसीचं शिक्षण कसं सुंदर तऱ्हेनं होईल  
याचं याच कवीनं जें वर्णन केलेलं आहे ते कितीही हृदयंगम असलं तरी  
केवळ कल्पनारम्य नव्हे काय ?

The stars of midnight shall be dear,  
To her; and she shall lean her ear  
In many a secret place  
Where rivulets dance their wayward round  
And beauty born of murmuring sound  
Shall pass into her face.

चिमकुल्या ल्यूसीची ब्रेफिकीर निसर्गाला पर्वा काय ? उद्या तिचं शिक्षण  
चालूं असताना तिची हृदयक्रिया बंद पडली तरी त्याचा नेहमीचा धिमे-  
पणानं चाललेला कार्यक्रम थोडाच बंद पडणार आहे ?

याप्रमाणं निसर्गाचा अखंड कार्यक्रम चालूं आहे. मानवजातीच्या  
सुखदुःखाशीं समरस होण्याइतका हळवेपणा त्याचेजवळ नाही. एक प्रका-  
रच्या ब्रेफिकिरीनं त्याच्या स्वतःच्या उलाढाल्या चाललेल्या असतात;

आपली कामं क्षणभर बाजूला सारून मनुष्याकडे डोकावून पाहायला त्याला वेळ नाही; आणि असलाच तरी त्याचा उपयोग तो स्वतःसाठी करील. त्याचं स्वतःचं एक निराळंच आयुष्य आहे; त्या आयुष्यांतील घडामोडींत तो दंग असतो; त्याला मानवजातीच्या सुखदुःखाची, आशा-निराशाची, विजय-पराजयाची पर्वा नाही. संथपणे त्याचं जीवन चालू असतं. भूकंप होऊन कोट्यवधि जीव प्राणास मुकले तरी लतावरचीं फुलं हंसतच राहणार ! जल-प्रलय होऊन जलपृष्ठावर प्रेतांचा गालिचा पसरला तरी पाखराची आनंदी किलबिल चालूच राहणार ! आपल्या थोर पुत्रासाठी भूमातेनं हंबरडा फोडला तरी झुळझुळ वाहणारा झरा आपलं संगीत थाववणार नाही, उमलणारीं फुलं आपल्या पाकळ्या मिटून घेणार नाहीत, अगर वाऱ्यानं हलणारे वृक्ष दचकून स्तब्ध होणार नाहीत !

आपण सुखात अगर दुःखात असलो म्हणजे हळव्या मनाचा निसर्ग प्रेमळ संवगड्याप्रमाणं आपल्या भावनाना आदर दाखविण्यासाठी घडपडतो असं आपल्याला वाटतं पण निसर्गाचं मन इतकं कोंवळं नाही; तो केवळ आपल्या वेड्या मनाचा खेळ असतो.

— — —



## पाळण्यांत पाय

९

परवा आमचे मित्र रामभाऊ दाणी याच्या घरी जाण्यासाठी घरातून बाहेर पडलो तोंच समोरून माजर आडवं धावत गेलं ! ज्या कामासाठी मी चाललो होतो त्यात माझा स्वतःचा काही संबंध नसला तरी रामभाऊंचा होता व ते माझे परममित्र असल्यामुळं त्याचं काम ते माझंही काम असंच मी समजत आलो आहे ! रामभाऊंचा थोरला मुलगा भाऊ विलायतेला सिव्हिल सर्व्हिसच्या परीक्षेसाठी गेलेला होता व ऐन महायुद्धाच्या धामधुर्मीत तो तिकडे दोन वर्षे असल्यामुळं सर्वांचा जीव टागल्यासारखा झाला होता. भाऊंच्या परीक्षेचा निकाल या आठवड्यात केव्हा तरी कळावा अशी आमची अपेक्षा होती व कांहीं बातमी कळते का बघण्यासाठी मी बाहेर पडलो—

तो तें आडवं माजर !

मी पळण्याचा प्रयत्न करून त्याला आडवू लागलो, पण ती वाघाची मावशी माझ्यापेक्षा चपळ असल्यामुळं हां हां म्हणता पसार झाली व

किंचित् भेदरलेल्या मनःस्थितींत मी रामभाऊंच्या घराचा रस्ता चालू लागलो.

—पण मौज अशी की, मी दाराजवळ जातो तोंच आतून रामभाऊंनी मला पाहिलं व धावत येऊन हर्षातिशयानं मला गदगदा हलवून म्हणाले,

“बापुसाहेब, भाऊ पास झाला ! आज मी धन्य झालों ! माझी जन्माची काळजी दूर झाली !”

मलाहि ती शुभ वार्ता ऐकून अत्यानंद झाला. रामभाऊ अवघे शाळा-मास्तर ! त्याचा पगार आज अष्टावीस वर्षांच्या नोकरीनंतर केवळ पंचा-हत्तर झालेला ! तेव्हा किती यातायातीनं व किती धाडसानं त्यांनी आपल्या मुलाला विलायतला पाठविला असेल याची कल्पनाच केलेली बरी !

मी हर्षभरानं म्हणालो,

“वा ! वा ! मोठीच बहार झाली ! भाऊनं कमाल केली !”

त्यावर रामभाऊ म्हणाले,

“पाहिल्यापासूनच मोठा तल्लख बुद्धीचा ! मुलाचे पाय पाळण्यांत दिसतात असं म्हणतात ते खोटं नाही !”

यानंतर जेव्हा ही यशाची बातमी मित्रमंडळींत पसरली त्यावेळीं रामभाऊंवर अभिनंदनाचा वर्षाव झाला व तो वर्षाव करता करता प्रत्येक-जण म्हणे,

‘मुलाचे पाय पाळण्यात दिसतात म्हणतात तेंच खरं !’

‘हा भाऊ जन्मला तेव्हा त्याचे चाळे पाहिल्यापासून निराळे ! बघू लागला की वाटे, कोणी तरी—’

याप्रमाणं त्या दिवशीं रामभाऊंच्या घरीं पाळण्यांतले पाय उठल्या बसल्या गाजत होते.

“मुलाचे पाय पाळण्यांत दिसतात !” ही म्हण कुणी तयार केली ते मला माहीत नाही; पण त्या म्हणीचा कर्ता मोठा धूर्त, चाणाक्ष व शब्द-योजनेच्या बाबतीत कुशल असा मनुष्य असला पाहिजे खास. पुष्कळ वेळा आपण जे बोलतो किंवा लिहितो त्याचा विपर्यास इतरानी केल्याचं आपण पाहतो. तशीच स्थिति या म्हणीची झालेली असावी. पाळण्यातल्या मुलाचे फक्त पायच दिसतात, त्याचं डोकं दिसत नाही, कारण त्याला त्या वेळीं डोकंच नसत असाच या म्हणीचा खरा अर्थ कर्त्याच्या मनात असला पाहिजे. निदान माझा तरी तसा समज आहे. जे या म्हणीचा दुसरा अर्थ करतात त्यांना लहान मुलाना डोकं नसतं हे समजण्याइतकं डोकं तरी नसलं पाहिजे किंवा जगात इतकी वर्षे राहूनहि पाळण्यातल्या मुलाइतकीच त्याची बुद्धि अनुभवशून्य राहिलेली असावी !

मुलाचे पाळण्यातले पाय पाहून जर त्याच डोक अजमावता आलं असतं तर कोण बहार झाली असती ! अगदी आपले पाय डोक्यावर घेऊन मनुष्य आनंदानं नाचला असता. आता त्या आनंदाच्या भरात नाचायला पाय उरले नाहीत याचं त्याला भान उरलं नसतं ती गोष्ट वेगळी. पण बिन-पायाचा नाच करायला या जगात संधि नाही. पायानच नाच केला पाहिजे व पायांकडे पाहून फार तर पायच दिसतील असाच जगाचा अनुभव आपणाला सागतो. पायाची दुर्बीण जर अशी डोक्यावर रोखलेली असती तर जगांतलीं अधींअधिक दुःखं कमी झालीं असतीं; धडपड, धादल कमी झाली असती आणि डोक्याचा फोटो पाळण्यातच मिळाल्यानंतर नसत्या आकाक्षा, न झेपणारीं ध्येयें, आवाक्याबाहेरची कामगिरी यांच्या भानगडींत कुणी पडलं नसतं. भावी कालाकडे आशाळभूताप्रमाणं नजर लावून न बसता प्रत्येकजण पायाकडे बघत बसला असता व ‘चांभाराचं लक्ष पायाकडे’ ही म्हण खोटी ठरली असती.

कांही म्हणींची गंमत अशी असते कीं, जर त्याच्यावर विश्वास ठेवावयाचा नसेल तर त्याच्यासारखी कौतुकास्पद दुसरी गोष्ट नाही. आंब्याच्या पाकळी-प्रमाणं त्या तोडात किती गोड वाटतात. किलोस्कर खुर्चीप्रमाणं दिसायला त्या कशा सुबक व सुटसुटीत असतात. पण व्यवहारात पाहिलं तर किलोस्कर खुर्चीइतकाहि त्याचा उपयोग होण्याचा संभव नसतो. 'Sound mind in a sound body' ही म्हण खरी म्हणायची तर आखाड्यातील पैलवानाच्या हातींच राजकीय सूत्रं द्यावी लागलीं असतीं. पण पैलवान जितक्या जोरानं जोर काढतात त्याच्या शतांशहि त्यांच्या मनात नसतो हें कुणाला सांगायला नको. जी स्थिति या म्हणीची, तीच बहुतेक इतर म्हणींची व तीच पाळण्यातल्या पायावरच्या म्हणीची ! जगात जे जे धुरंधर, पराक्रमी, कीर्तिवान् पुरुष होऊन गेले त्याचे पाय काय पाळण्यांत दिसले होते ? आणि तसंच जर पाहिलं तर बायरन कवीचे पाय पाहून—त्याचा एक पाय अधू होता—त्याच्या भावी कालाचं उज्ज्वल चित्र कुणी रंगविलं असतं ? आज हिटलरचा परम दोस्त म्हणून जो समजला जातो तो डॉ. गोबेल्स काय पाळण्यात दोन घड पाय घेऊन बाळत्यावर पडला होता ? लंगडत लंगडत रस्त्यातून कुबड्या घेऊन हें मूल भिक्षा मागत फिरेल एवढाच फार तर निष्कर्ष काढता आला असता. म्हणीप्रमाणं जगाचं चक्र चालतं तर स्वर्गाला पृथ्वीचा हेवा वाटूं लागला असता.

पण इतिहासाचा संदेश अगदीं निराळा व निर्दय असा आहे. लहानपणी मोठेपणींच्या जीविताची रचना कळावी इतकं सोपं मानवी जीवित नाही. जीविताचा मार्ग जर इतका साधासुधा असता तर त्यातल्या पराक्रम, आनंद व रहस्यमयता यांचे रंग उडून गेले असते. पण जीवितांतलं हें काव्य नष्ट होऊं नये असाच त्याचा विचित्र क्रम आहे. लहानपणीं तीव्र बुद्धीचं ठरलेलं मूल एक नंबरचा अडाणी पुरुष झाल्याची उदाहरणं कांहीं

थोडींथोडकीं नाहीत ! तसेंच ज्यांना लहानपणीं टाकाऊ म्हणून ठरविलं होतं त्यापैकीं कित्येकजण कीर्तीच्या धवल शिखरावर विराजत आहेत ! आज जगात जे जे नामांकित शास्त्रज्ञ, कवि, संशोधक, तत्त्ववेत्ते, राजकारणी, योद्धे, कलावंत व कल्पक म्हणून झळकत आहेत त्यांपैकी बहुतेकजण पाळ-प्यांतल्या पायाच्या न्यायानुसार हमाल, गवंडी, झाडूवाले ठरले असते. लहानपणीं शाळेत शेवटच्या बाकावर बसून छड्याचा प्रसाद खाणारे उडाण-टप्पू विद्यार्थी पुढे थोर संशोधक व लेखक ठरलेले आहेत. क्षयी प्रकृतीची मुलं उत्तम पाहिलवान झालेली आहेत. ज्याच्या वयाचीं पहिलीं वीस-पंच-वीस वर्षे उनाडपणात गेलीं ती मुलंदेखील जगांत पुढं चमकलेलीं आहेत.

वयाच्या पंधरा-वीस वर्षेपर्यंत कंगाल स्थितीत व्हिएन्नाच्या रस्त्यातून भटकत पाह्या रंगविणारं एक पोर पुढें जर्मनीचा हुकुमशहा होईल असं कुणाला स्वप्नात तरी वाटलं असतं ? अशक्त प्रकृतीचा व स्त्रैण मनोवृत्तीचा एक गुजराती मुलगा पुढं जनतेवर असामान्य जादू टाकणारा महात्मा होईल अशी कुणाला कल्पना सुचली असती ? तबेल्यात घोडं धरून उभं राहणारं शेतकऱ्याचं अडाणी पोर शेवटीं जगातील एक अद्वितीय नाटककार होईल असा विचार कुणाच्या मनांत आला असता ? वर्गातील सर्वोत मूढ म्हणून ठरलेला, कोंबडीप्रमाणं अंडें उबविण्याचा प्रयत्न करणारा व आगगाडीत छापखाना चालवीत असताना मुस्कटात खाणारा एडिसन पुढें अलौकिक संशोधक होईल याचा विचार तरी कुणाच्या मनांत आला असता ?

तीच गोष्ट मायकेल फॅरडेची ! लोहाराचा हा मुलगा वयाच्या तेराव्या वर्षी वर्तमानपत्र विकू लागला व नंतर पुस्तकं बाधण्याचा धदा करू लागला. असा हा वर्तमानपत्रविक्या जगांतील एक अद्वितीय शास्त्रज्ञ होईल असं कुणाला स्वप्नांत तरी वाटलं असतं ? बेंजामिन फ्रॅंकलिनसारखा लहानपणीं

बापाला सावणाच्या धंद्यात मदत करणारा व नंतर छापखाना उघडणारा मुलगा एक दिवस एक थोर राजकारणधुरंधर विद्वान् होईल याची कुणाला कल्पना होती ? इंग्लंडचा पहिला नामांकित कादंबरीकार हेन्री फील्डिंग यानं पन्नास वर्षे उलटल्यावर हातात लेखणी घेतली. तत्पूर्वी 'टॉम जोन्स'चा हा कर्ता एक अजरामर कादंबरीकार होईल अशी कुणाला कल्पना सुचली होती ?

मानवी जीवित हे इतकं रहस्यमय आहे की, आयुष्यातील कोणत्याही टाण्यावर असताना पुढल्या मार्गाची निश्चितपणानं खात्री देता येणं सोपं नाही. कलकत्त्याच्या खिश्चन कॉलेजातून बी. ए.पर्यंत शिक्षण घेतलेला व हर्वर्ट स्पेन्सरच्या ग्रंथवाचनानं निरीश्वरवादाकडे झुकलेला नरेन्द्र नाथ दत्त शेवटी स्वामी विवेकानंद म्हणून जगप्रासिद्ध झालाच कीं नाहीं ? दहा वर्षे फायनान्स खात्यात नोकरी करून बँक, विमा, अंदाजपत्रकं, कर्जरोखे यांची माहिती मिळविणारे चंद्रशेखर रमण शेवटी थोर संशोधक बनले. उत्कृष्ट युरोपियन शिक्षण घेतलेले बाबू अरविंद घोष आज प्राणायाम व योग यांत गर्क झालेले आहेत ! पुष्कळ वेळा जीवनाचा प्रवाह संथपणें आणि सरळ मार्गानं चाललेला आहे असं आपणास वाटत असतं व त्या आनंदात आपण असतो. पण एकाएकी नवीन घटना निर्माण होतात व अचानकपणें सर्व आयुष्याला विस्मयजनक कलाटणी मिळते. दारिद्र्यात खितपत पडणाराला एकदम प्रसिद्धीचा मार्ग सापडतो. निराश मनात आशेचं चांदणं चमकूं लागतं. जीविताला कंटाळून आत्महत्येच्या कड्यावरून परतलेल्या लोकानीं जगात अलौकिक पराक्रम करून दाखविले आहेत. विलासात लोळत पडणाऱ्या व्यसनाधीनाना पश्चात्ताप होऊन त्यानीं वैभवत्याग करून संन्यासमार्ग पत्करलेला आहे व साधुत्वाचीं विरुदं उतारवयापर्यंत मिरवून शेवटीं व्यसनाच्या डबक्यात डुंबणाऱ्यांचीं उदाहरणं कांहीं थोडींथोडकीं नाहींत !

पाळण्यात पाय दिसावे इतकी बाळबोध रचना जीविताची नाही. अनंत रहस्यमय घटनानीं भरलेल्या या जीवनात यशाचीं प्रसादचिन्हं अशी सहजा-सहर्जी ओळखता येत नाहीत. अनुकूल वातावरण, समाधानकारक सापत्तिक परिस्थिति यामुळं पुष्कळशा कृत्रिम अडचणी टाळता येतात हे खरं; पण खर बावनकशी यश हे स्वतः पराक्रमातूनच मिळत असतं. पुष्कळदा प्रतिकूल परिस्थितीनंच पराक्रमलालसेला कान्तीचा उजाळा दिलेला आपण नाही पाहात ? सवंध आयुष्यभर आपण कसले तरी लहानमोठे प्रयोग करीत असतो. हे प्रयोग जो काळजीपूर्वक करील त्याला यशाची आशा जास्त ! पण हे पराक्रम, भविष्यकालातील ही यशःप्राप्ति बाळंत्यावर उपड्या पडलेल्या पोराकडे पाहून कशी अजमाविता येणार ? नव्हे, ती अशी अजमाविता येत नाही यातच जीविताची सर्व मौज साठविलेली आहे; त्यातच महत्त्वाकाक्षेचं बीज आहे; त्यांतच आपत्तीतून निर्माण होणाऱ्या आशावादाची मुळ आहेत व परिस्थितीवर विजय मिळविणाऱ्या निर्भय मनाचा तो खंबीर आधार आहे !

म्हणूनच मी म्हणतो कीं, या म्हणीचा अर्थ निष्कारण बदललेला दिसतो. पाळण्यात पडलेल्या मुलाचे पाय पाहून फक्त तें लंगडं होईल कीं नाही एवढाच अंदाज बांधता येईल. त्याच्या डोक्याचा अंदाज करण्यापूर्वी त्यानं पाळण्याबाहेर येऊन हिंडलं फिरलं पाहिजे ! पाय म्हणजे डोकं नव्हे, हें काय स्पष्ट करून सागायला पाहिजे थोडंच ?

—( किलेंस्कर )

## बैलगाडी

१०

मला बिलकुल आनंद झाला नाही पत्राचा तो शेवट वाचून !

उन्हाळ्यांत आमच्या गांवी चार दिवस पाहुणे म्हणून या असं सागणारं एका कवि-मित्राचं तें पत्र होतं. त्यात गांवच्या भोंवतालीं बहरलेल्या निसर्ग-सौन्दर्याचं रसाळ वर्णन केलेलं होतं; गावची वस्ती ज्या टेकडीच्या पायथ्याशीं झालेली होती तिचं वेधकपणे वर्णन केलेलं होतं. विशेषतः काळ्या फत्तरानीं भरलेल्या त्या टेकडीवर एकच निळसर रंगाची मोठी शिला कशी आहे व अरुणोदयाचे वेळीं पूर्वेचा तांबडा प्रकाश तिजवर पडला म्हणजे तिला एका निराळ्याच सौन्दर्याची कशी खुलावट येते व या शिलेवर त्यानं कशी तीन सुनीतं लिहिली आहेत याचाहि मोहक तपशील होता; गावापासून दोन मैलावर संथपणे वाहणारी नदी पोहण्याला कशी सोयिस्कर आहे व तिचं स्वच्छ व थंडगार पाणी किती बलवर्धक आहे; व तें प्राशन करतांच अन्तःकरणाला किती प्रसन्नता वाटते याचंहि विलोभनीय वर्णन होतं. याप्रमाणं



कोणत्याही रूक्ष मनाला मोह पडावा अशी निरनिराळ्या मोहक बाबींची पत्रांत गुंफण केल्यानंतर त्यानं शेवटीं म्हटलं होतं:—

“ बरं आमच्या या खेडेगावाला येण्याचा रस्ता अवघड किंवा खाच-खळग्यांनीं भरलेला आहे असंही नाहीं. पूर्वी जेव्हा फक्त बैलगाड्याची सोय असे त्यावेळीं कल्पनातीत त्रास होई. सगळीं हाडं खिळखिळीं होऊन जीव हैराण होऊन जाई. पण आता ! गावापर्यंत स्वच्छ सुंदर दगडी सडक झाली आहे व हा हा म्हणता अडीच तासात मोटरबस आमचे घरासमोर येऊन उभी राहते ! खेडेगावाला जायचं म्हणजे बैलगाडीच्या यमयातना भोगायच्या हा न्याय आमच्या गांवाला लागू होत नाहीं बर का ! तरी सुट्टीची संधि साधून जरूर याच अशी पुनः विनंति करतो ! ”

खेडेगावाला जाण्याची कोणतीही संधि सहसा दवडावयाची नाहीं असा माझा शिरस्ता आहे. आमच्या नोकरीत सुट्ट्याची कमतरता नसते; नव्हे वर्षांतून सहा महिने मिळणारी सुट्टी कुठं व कशी घालवावी असाच प्रश्न आमच्यापैकी पुष्कळाना पडत असला पाहिजे. मी मात्र सुट्टीचा मोका आला की कुठं जायचं व कसं जायचं याचा स्पष्ट आराखडा मनाशी करून ठेवीत असतो. अर्थात् असा आराखडा तयार करताना एखादं नवीन खेडेगाव शोधण्याचा माझा उद्योग चाललेला असतो. शहरच्या धादलीला व गडबड घाईला त्रासलेलं मन खेडेगावच्या शांततेत जणू पुनः संजीवित होतं; कसल्याना कसल्या धावत्या वाहनात बसून बसून आबलेले पाय शेताच्या बाधावरून चालू लागले म्हणजे गंजत चाललेलं शरिराचं यंत्र सुधारत चालल्याचा आनंददायक आभास होऊं लागतो. चित्रविचित्र रंगांनीं चिताडलेलीं शहरी घरं पाहून विटलेलं मन हिरवीं हिरवीं शेतं पाहून व वाऱ्यामुळं त्या हलत्या शेताचा सळसळाट ऐकून हर्षित होतं. ग्रामोफोनच्या खरखराटाला त्रासलेला

जीव एखाद्या शॉपडींतून पहांटच्या थंड वेळीं जात्यावर चालू असलेलं भोळं-भाबडं गाणं ऐकून अंतःकरणात कसला तरी गारवा पसरावा असा आनंदानं भरून जातो. शहरच्या नळाचं कोमट बेचव पाणी पिऊन खराबलेली जीभ विहिरीचं थंड पाणी पिऊन जणू लोभावून जाते. शहरचं तें काळसरवर्णी पातळ दूध ! तें बेचव पिठाचं पाणी आता जाऊन ताजं ताजं फेंसाळलेलं तेजाळ दूध नुसतं दृष्टीस पडतांच किती आल्हाद वाटतो ! ताज्या दुधाची ती धारोष्णता ! असल्या ताज्या गरम दुधाचा प्याला दोन्ही हातात धरून त्याच्या नैसर्गिक उष्णतेचं सुख दोन्ही पंजांना देताना जी मौज वाटते ती प्रत्यक्ष अनुभवाशिवाय कळायची नाही ! रस्त्याच्या कडेला किंवा सार्वजनिक बागेंत टाकलेलीं बाकं व कुठं कुठं असणारे चिरेबंदी धक्के यांवर विश्रांति घेण्याची सक्ति जाऊन कुठंही माळावर भुसभुशीत मार्तींत बसावं, उगचच मार्तींत रेघोट्या ओढाव्या, पायावर मार्ती ओढून घ्यावी व समाधानानं विश्रातिसुख अनुभवावं ! असं सुखमय असतं खेडेगावचं जीवन ! पण त्याची खरी मौज लुटण्यासाठीं तुमचं मन शहराला विटलेलं, कंटाळलेलं असावयास पाहिजे !

—असा मी शहरी वातावरणाला विटून गेलों म्हणजे माझं मन अधीरपणें एखाद्या प्रसन्न खेडेगावाची शोधाशोध करूं लागतं. अर्थातच कविमित्राचं ते आमंत्रण येताच मला आनंद झाला. तेथल्या सृष्टिशोभेचं जें त्यानं वर्णन केलं होतं ते वाचून मी खूष झालों. विशेषतः पोहण्याची चांगली सोय आहे हें कळतांच मला अतिशय हर्ष झाला. कारण आदर्श खेडेगांवाला स्वच्छ व सुंदर वाहत्या नदीची संगत पाहिजे असं माझं ठाम मत आहे. तेव्हां या खेडेगांवीं नदी आहे हें कळतांच भावि आनंदाच्या भरांत मी हवेंत दोन चार हातहि फिरविले.

—पण शेवटीं बैलगाडीचा त्यानं केलेला उल्लेख !

तो वाचतांच माझं मन एकदम नाराज झालं; उल्हास किंचित् मंदावला व माझ्या तोंडून एकदम उद्गार बाहेर पडला:

“चू ! चू ! तेवढी बैलगाडी असती तर ! कोण बहार आली असती ! तिची सर मोटरबसला थोडीच येणार आहे ?”

बैलगाडी !

ओ हो ! किती मौजेची असते ती ! दोन चाकावर चालणारा तो सागाडा ! किती नयनमनोहर असतो तो ! चाकाच्या धुळींत चमकणाऱ्या लोखंडी धावा, लालसर मातीतून जात असताना त्या चाकाना आलेला ताबूस वर्ण, गाडीतून जात असताना चाकांना चिकटलेल्या मातीचा उन्मादक गंध, तेजदार, चपळ बैलाची नमुनेदार जोडी, त्या बैलाना गोजारताच त्या मुक्या जनावराला कल्पनातीत सुख होऊन कृतज्ञतेनं त्यानं वर केलेली मान, ती मान खाजवताच आल्हाद होऊन लालसर जिभेनं त्यानं चाटलेला हात व त्यामुळं तोडातील फेसाचा हातावर उडालेला पादुरका शिडकावा, गाडी चालत असताना त्याच्या पुष्ट शरीरावरली हलणारी तेजस्वी, लहट, रुबावदार वशिडं, गळ्यात घातलेल्या घंटाच्या नादावर लुब्ध होऊन त्याची चालणारी कौतुकाची धाव,—व त्या नादानं खुर्षीत येऊन गाडीवानानं खड्या सुरात म्हटलेलं गंमतीचं गाणं—

किती गंमती सांगाव्या बैलगाडीच्या ?

—आणि त्याच्याच जोडीला गाडीच्या खाली लोंबणाऱ्या छोट्या कंदिलाखालीं जर एखादं देखणं चपळ कुलं ठेकेदार पद्धतीनं आपली लाल जीभ बाहेर काढून गाडीचा वेग लक्षात घेऊन धावत असेल तर !—तर बैलगाडीसारखं सुखावह वाहन नाही दुसरं !

आजकालच्या यांत्रिक सुधारणेच्या युगांत प्रवाससुलभ अशा नवीन वाहनांचे शोध अनेक दृष्टीनं उपयुक्त ठरले आहेत, ही गोष्ट निर्विवाद असली तरी बैलगाडीची 'मौज' त्यांत नाहीं हें मान्य करावयाला पाहिजे. शहरच्या डावरी रस्त्यावरून धावणारी मोटर मला आवडते; अहमदाबाद ते मुंबई असा प्रवास मला बैलगाडीतून झेपणार नाहीं हेंहि मी जाणतो. पण खेडेगावची सहल करावयाची असेल तर बैलगाडी हेंच वाहन असावं असं मला कटाक्षानं म्हणावयाच आहे. त्याशिवाय खेडेगावची वनश्री, खेडु-ताचा प्रेमळपणा, चंद्रप्रकाशाची आंधोळ, श्वापदाची अचानक भेट, बैलांच्या गळ्यातील घंटाचा गंमतीचा नाद, गाडीवानाचं बैलाचं कौतुक करणार खेडवळ पण जिवंत गाणं याची मौज लुटतां यावयाची नाहीं ! चार चाकावर दौडत जाणारी मोटरबस यादृष्ट्या अगदीं नालायक वाटते. तिच्यातून जाताना आसपासच्या वनश्रीवर नजर तर ठरत नाहीच पण पेट्रोलची घाण, चाकाचा घरघराट व उतारूचा वेंधळेपणा याच्या यातना टाळता टाळता जीव मद्ध्यास येऊन जातो. आता कधी कधी अंगावरील मळकट झग्यावर अनेक त्रिकोणी छोटे छोटे आरसे लटकावून आपली करमणूक करणारी एखादी वडार जातीची स्त्री बसमध्ये भेटते नाही असं नाहीं; पण तिचा आवाज ऐकतांच वंगण नीट न घातलेली बैलगाडी बरी अशी आपली स्थिति होऊन जाते.

निदान माझं तरी बैलगाडीइतकं दुसरं आवडतं वाहन नाहीं खास ! तिच्यातून प्रवास करताना मला कितीतरी मनोरंजक अनुभव आले आहेत; लहान वयात पाठ केलेल्या काव्याच्या ओळींचा अर्थ रात्रीचेवेळीं बैलगाडीतून प्रवास करताना निसर्ग-शोभा नजरेस पडताच मला आपोआप कळलेला आहे; जमिनीचा सुगंध किती उन्मादक असतो त्याचा अनुभव

## धूम्रतरंग

घेतला आहे. सूर्योदयाची ताबुस किरणं दाट रानात पाना पानांतून टिकल्या पडाव्या अशी अंगावर घेऊन पाढऱ्या शर्टावर निसर्गानं केलेली जाळीदार कलावतू अनुभविली आहे. रानटी श्वापदांचा गुरगुराट कानीं पडताच भीतीनं दडपलेल्या मनःस्थितींतहि अष्टमीच्या चंद्राच्या दुग्धधवल किरणाना जणूं खाण्यासाठी तोंड उघडं करून ती किरण तोंडात घेतलीं आहेत; पहाटच्या थंड वेळी चालण्याची हुकूम येऊन गाडीतून उतरून चालता चालता रस्त्यावर आडव्या पडलेल्या सर्पावर पाय पडताच त्याच्या रागीट शेपटीचा तडाखा पायावर घेतलेला आहे—

असे एक ना दोन !

कितीतरी विचित्र अनुभवाची प्राप्ति बैलगाडीच्या संगतीमुळं मला झालेली आहे !

मला आठवतं. आमच्या घरात पूर्वीपासून सर्वोंना काव्याची गोडी. त्यामुळ कविताचीं पुस्तकं खूप पडलेलीं असायचीं. अर्थ न कळतां तांबे, टिळक, ठोंबरे, रेंदाळकर, गडकरी इत्यादींच्या कितीतरी कविता आम्हाला तोड-पाठ येत. दरवर्षी उन्हाळ्यात पुण्यास शाळा बंद झाल्या कीं आम्ही चार पाच जण बैलगाडीतून गावीं जावयास निघत असूं. भोर संस्थानात मुठा नदीच्या काठीं वसलेल्या त्या कोडूर गावाला जावयाचा रस्ता अडीअडचणीचा, खाचखळग्याचा, रानावनातून असा असे. मधेच एक खिंड लागे व ती ओलाडता ओलाडता गाडी केव्हा डोंगरावरून कोसळेल याची भीति वाटून आम्ही अंग आकसून बसत असूं. आम्हाला नेण्यासाठीं घरची गाडी येत असे व गाडीचे बैल पुष्ट व ताकदवान असल्यामुळं प्रवास करायला मौज येई. आमचा घरचा गाडीवान् भिवादेखील मोठा गंमत्या होता. तो आम्हांला भुताखेताच्या व खून-दरवड्याच्या गोष्टी सांगून भेदरवी व लगेंच

एखादं गाणं म्हणून अगर कुत्र्या—मांजरासारखा आवाज करून हंसवी ! गाडी रात्रभर वाट चाले तेव्हा कुठं सकाळीं अकरा वाजतां आम्ही घरीं पोचत असूं. गाडी अशी चालत असली म्हणजे भोंवतालचा देखावा पाहताच आम्हांला आपोआप पाठ केलेल्या काव्याच्या ओळी सुचत व तो देखावा पाहताच त्या ओळींचा एकाएकी अर्थ कळून मनाला विलक्षण आनंद होई. प्रवास चालूं असताना एकदा गाडी खिंड चढून वर आली त्यावेळीं खालील निळ्या रंगाच्या दऱ्या पाहून आमच्यापैकीं कुणीतरी सहजच गुणगुणलं:

प्रीति ना वसे कधींहि उन्व त्या गडावरी,  
उतर उतर ये—प्रीति हवि तरी !  
रुचति खालच्याचि तिला मोकळ्या निळ्या दरी !

व त्यानं खालच्या निळसर दरीकडे बोट दाखविलं.

त्यावर आम्ही सर्वजण मनःपूर्वक हंसलों.

इतक्यात कुणीं तरी विचारलं:

‘ प्रीति म्हणजे काय रे ? ’

सर्वींनी एकमेकाकडे बघितलं. कुणालाच सांगता येईना. शेवटीं भिवाला विचारावं असं सर्वींनीं ठरविलं व त्याप्रमाणं त्याला विचारतांच तो हंसत हंसत म्हणाला:—

‘ पीर्ति व्हय ! तुमास्नी न्हाई समजायूची ती ! ’

“ अरे पीर्ति नव्हे प्रीति !! ” आम्ही गलगलाट केला.

त्यावर मान डोलावीत तो पुनः म्हणाला,

‘ हां हा समजलं ! पीर्ति पीर्ति ! पीर्ति म्हणजे पधा... ’ व तो विचार करूं लागला व शेवटीं नकारात्मक मान हलवीत म्हणाला,—

‘ तें सांगतां न्हाई यायचं ! पन् पीर्ति काय तें मला हय म्हाहीत !’ व तो मनाशीं हंसला, व खुषीत आल्यासारखा गाणं गुणगुणूं लागला.

त्या गोष्टीला वीस-बावीस वर्षे होऊन गेलीं. पण तो प्रसंग मला ठळक-पणें आठवत आहे ! जिवाचे त्यावेळीं नीट न समजलेले शब्द किती मार्मिक होते त्याची आतां कल्पना येते !

प्रीति !

खरंच ! काय बरं प्रीति म्हणजे ?

ती काय तें अन्तःकरणाला कळत पण शब्दातून उमटत नाहीं हेंच खरं नाहीं ?

एकदा तहान लागली म्हणून आमची गाडी आम्हीं एका झऱ्याजवळ उभी केली व सर्वजण आनंदासं पाण्यात पाय बुडवून बसलो. खडकावरून आलेलं झऱ्याचं पाणी आमच्या पायाभोवती गरगरत होतं. अगदी सहजच माझ्या बहिणीच्या तोंडून शब्द निघाले,

घे लोळण खडकावरती । फिर गरगर अंगाभंवतीं !

त्यावर मी हंसत म्हणालों,

पाचूचीं हिरवीं रानें । फुलव गडे झुळुझुळु गानें !

व विचारलं,

काय ग ताई, पाचू म्हणजे काय ?

पाचू ! पुन्हा सर्वोंना अडचण आली ! त्यावर माझी बहिण म्हणाली,

“ इश ! असल्या कसल्या या कविता ! त्यातल्या शब्दाचा अर्थही कळत नाही ! जिचा अर्थ कळत नाही ती कविता कसली ! ” व ‘पाचू’ शब्दाबद्दल तक्रार करित आम्हीं सर्वोंनीं त्या निषेधांत भाग घेतला; यानंतर पाचच मिनिटांनीं आमच्या डोक्यावरून पक्षांची पागलेली रागची राग

---

किलबिलाट करीत आपले शुभ्र पंख फडफडावीत निघून गेली व ताईच्या तोडून सहजच शब्द निघाले,

नवीं नवीं येती । पांखरें नवी नवी येती ।

हीं फुलें उधळिलीं कुणीं नभांतुन जणुं वाऱ्यावरतीं !

व पाखराची फुलाबरोबर केलेली तुलना आम्हांला इतकी आल्हाददायक वाटली कीं, हर्षभरानं आम्हीं टाळ्या पिटल्या व घोळून घोळून त्या ओळी म्हटल्या,

रात्रीची शातपणे गाडी चालली असताना आकाश चादण्यानी फुललेलं पाहून तर आम्हीं किती निरनिराळी कडवीं म्हटलीं असतील त्याची गणतीच नाही. बालकवीच तारकांचें गाणें तर आम्ही सगळेजण मिळून प्रत्येक सुट्टीतल्या प्रवासात म्हणत असूं. पहाटच्या वेळी आकाशात एकच चादणी लुकलुकताना पाहून एकदा जे आमचं संभाषण झालं तें आता किती उद्धोषक वाटतं ! मी वर पाहत गुणगुणलों,

ये पहांटचा वर तारा

शेवटचा देत पहारा !

त्यावर माझ्या बहिणीनं आनंदानं टाळी वाजवून म्हटलं,

‘ किती किती छान ओळी आहेत नाही ! ’ व लगेच गंभीर बनून तिनं विचारलं,

‘ काय रे भाऊ, म्हणजे कवितेंत जें लिहिलेलं असतं ते सगळं खरं असतं तर ! मास्तर तर म्हणत होते ’—

‘ वा ग वेडे ! आपल्यासारखंच पहांटचा प्रवास करतांना कवीनं हा असला तारा पाहिला असेल म्हणून तर त्यांनीं ही कविता केली असावी. चांगले कवि खोटं लिहीत नाहीत ! ! मास्तरांचं म्हणणं मला नाही खरं वाटत. ’



“ खरंच ! खरंच !! असंच असलं पाहिजे ! खोऱ्या कविताचा उपयोग तरी काय ? भाऊ, आपल्याला येतील कां रे कविता करता ? ”

त्यावर मीं काय उत्तर दिलं तें आठवत नाहीं ! पण ताब्याच्या त्या दोन ओळींची त्या वेळेपासून माझ्या मनावर जी जादूची पकड बसली आहे ती अजूनही कायम आहे ! वीस वर्षांनंतर कविश्रेष्ठाच्या त्या ओळी आठवल्या म्हणजे पहाटच्या शांत वेळीं फिकट निळसर आकाशात शातपणे जाग्यावर एकनिष्ठपणे पाहारा करणारा तो तारा आठवतो व अन्तःकरणात आनंदाचा कल्लोळ उसळतो !

गाडी रात्रभर चालल्यामुळं बैल थकून गेलेले असत; आम्हीही गप्पा मारून मारून दमल्यामुळं झोपी जात असूं अशा वेळी एकाएकीं दिवस उजडे व मग तार्इनं मंजुळ स्वरात गाणं म्हणाव—

**उघाडिं नयन ! रम्य उषा हंसत हंसत आली !**

व तार्ईच्या गोड गळ्यातून बाहेर पडलेल्या त्या गानलहरी आम्हाला निद्रेच्या रेशमी बाहुपाशातून जाग्या करीत. आम्ही उठून बसावं तो खरो-खरच समोर पूर्वेच्या बाजूला कुणी हंसत आहे असा भास होई व कधीं नीट अर्थ समजून न घेतलेली ती ओळ एकाएकीं अर्थानं भरलेली पाहून आश्चर्य वाटे ! हर्षित होऊन घोळून घोळून रेन्दाळकरांची ती म्हटलेली ओळ अजूनही जादूच्या लुकलुकणाऱ्या ज्वाळेसारखी द्याटे मला.

मॅट्रिकच्या वर्गांत असताना मी एकटा बैलगाडींतून गावीं चाललो होतो, व पहाटच्या रम्य वेळीं अंगावरून थंड वाऱ्याची झुळूक जाताच, मला आठवतं, मनात एकदम प्रसन्नता झळकली व—

**अजुनि लागलेंचि दार, उजळे ही प्राची  
स्वच्छ थंडगार झुळुक वाहतसे ताजी !**

या ओळी आठवून थंडगार झुळुकेचा प्रत्यक्ष अनुभव शरिराला मिळाल्यामुळं तांब्याच्या समर्पक शब्दयोजनेबद्दल मनांत जो कौतुकाचा व विस्मयाचा तरंग उसळला त्याची उत्कटता अजूनही मंदावलेली नाही. याप्रमाणं बैलगाडीच्या प्रवासामुळं जी माझी काव्यावर भक्ति बसली तिनें मला आयुष्यात निराशाजनक प्रसंगीं केवढ्या तरी आनंदाची सावली उभी करून मनाचा हिरवेगारपणा तगवून ठेवलेला आहे !

बैलगाडीतून जाताना निसर्ग-शोभेची केवळ चित्रं आपण पाहत नाहीं, तर त्याची खरीखुरी सगति आपल्याला लाभते व त्या शोभेची कोंवळी छाया जणूं मनावर पसरते. बैलगाडीमुळंच मला एकदा निसर्गाच्या राज्यात किती विविधरंगी आश्चर्ये आहेत, केवढी सौन्दर्याची संपत्ति ओसंडून राहिली आहे याची कल्पना आली. गावीं बरेच दिवसांत गेलों नव्हतो म्हणून मी दोन वर्षांपूर्वी बैलगाडीन शेतवाडीकडे एकदा नजर टाकून यावी म्हणून चाललो होतो. मध्यरात्र उलटून गेल्यानंतर थंड हवेच्या लहरी येऊं लागल्या. चादणं पिठासारख शुभ्र पडलेलं होतं व सर्व सृष्टि दुधात बुचकळून काढावी अशी दिसत होती. गाडीचा तट्ट्या काढून मी आडवा होऊन आकाशातील चांदण्याची शोभा पाहत होतो. पाहता पाहता मला केव्हा डोळा लागला ते कळलं नाहीं—

मी जागा झालों तो कसला तरी प्रमत्त सुगंधाचा घमघमाट नाकांत शिरल्यामुळं ! जागा होऊन पाहतों तो मी कसल्या तरी नवीनच फळा-पुष्पांनीं बहरलेल्या एका मळ्याजवळ आलो होतो. क्षणभर मी इकडे कसा आलों त्याचा उमज पडेना तोच गाडीवानाचं घोरणं ऐकून सर्व उमज पडला.

माझ्याप्रमाणंच थंड वाऱ्यात गाडीवान झोपी गेला होता; नेहमींचा रस्ता सोडून बैलांनीं भलत्याच मार्गानं निघून गाडी इकडे कुणीकडे आणून उभी केली होती !

पण कोण जादुमय वनश्रीनं भरलेलं ठिकाण होतं ते ! मी गाडीतून उतरून विस्मयानं भोंवतीं नजर टाकली. माझ्या भोंवतीं पुष्पाचं व रसदार फळाचं जणू संमेलन भरलेलं होतं. आकाशातून चादीचा रस ओघळत होता व त्या पिठोरी चादण्यात फुलाचे ताटवे तारुण्यानं फुलून निघालेल्या किशोरीप्रमाणं उभे होते. क्षणभर माझा नजरेवर विश्वासच बसेना. 'मी स्वप्नात तर नाही ?' असा विभ्रमही क्षणभर मनाला वाटला. इतकं रमणीय स्थळ मावळ प्रांतात कुठ असेल याची कल्पनादेखील मला नव्हती. फुलाचा घमघमाट इतका विलक्षण सुटलेला होता की, त्यामुळं श्वासोच्छ्वास-देखील कष्टानं होतो आहे असं वाटे. याप्रमाणं त्या फुलाच्या राज्यात मी किती वेळ वेड्यासारखा उभा राहिलो असतो कुणास ठाऊक ! पण इतक्यात माझ्या समोरून एक पुष्टदेही सर्प सळसळत डाव्या हाताच्या ताटव्यात निघून गेला व भीतीनं मी गाडीत चटकन् चढून गाडीवांनाला जागं केलं व मैल दीड मैल परत फिरल्यानंतर आमची गाडी नेहमीच्या मार्गाला लागली.

पण त्या अनुभवानं मला एक धडा शिकविला. जर निसर्गाच्या राज्यातली आश्चर्ये अवलोकावयाची असतील तर तसा निश्चय करून माणसानं त्या मार्गाला लागलं पाहिजे. निसर्ग स्वभावानं बेफिकीर आहे, व जर तुम्ही त्याची भेट घ्यायची नाहीं असं ठरविलं तर तुमची पर्वा करणार नाही, हाच तो धडा ! हा धडा मला बैलगाडीनं शिकविला असं नाहीं म्हणता येणार ?

नवीन यात्रिक उपकरणं पाहून मनावर जितका परिणाम होत नाहीं इतका साध्यासुध्या पूर्वीच्या ओबडधोबड गोष्टी पाहून होतो. विहिरीवर चाललेली मोट, मुलाला पाजीत बसलेली माता, तीन दगडाच्या रस्त्याच्या काठच्या चुर्लीतून निघणारा लाल जाळ, शेतांतील लाकडी औत, विहिरीजवळ पाणी भरण्यासाठी जमलेल्या स्त्रिया व गळ्यातल्या घंटाचा नाद करीत बैलानीं

चालविलेली गाडी पाहून मनावर जो विचित्र व अनिर्वचनीय परिणाम होतो तो सार्वजनिक नळावरील गर्दी अगर सुबक मोटरींचा थवा पाहून होत नाही. कारण या ओबडधोबड उपकरणात अन्तर्यामाला स्पर्श करण्याची कसली तरी शब्दातीत शक्ति आहे. ग्रामोफोनवर ऐकलेलं गाणं व पहाटच्या जात्यावरून आलेली गाण्याची शात लकेर याचा मनावर होणारा परिणाम किती तरी निराळा असतो ! याचं कारण एकच असावं. ज्या गोष्टी मनुष्य-जातीनं जीवनास आत्यंतिक उपयुक्त म्हणून निर्माण केल्या त्याचं दर्शन घडताच सुधारणेच्या लाटेत वाहत जाऊन आपण उगचच कसा मृगजळाचा पाठलाग करीत आहोत याची अंशतः जाणीव होत असावी ! तीच गोष्ट बैलगाडीची व इतर आधुनिक वाहनाची ! वास्तविक कोरी करकरीत बनविलेली सुबक मोटरगाडी किती नयनमनोहर असते ! पण बैलगाडी दृष्टीस पडताच अन्तःकरणावर जो एक निराळाच परिणाम होतो तो ती ठसकेदार मोटरगाडी पाहून होत नाही ! मानवानं आपल्यासाठी ज्या अत्यावश्यक गोष्टी निर्माण केल्या त्यात भोळ्या भावड्या बैलगाडीचा प्रामुख्यान उल्लेख करतां येईल. शेतातील औत, विहिरीवर, राजण भरणारी, अगर अर्भकाला पाजणारी स्त्री व बैलगाडी याच दर्शन आपणास गूढ व परिणामकारक वाटतं याचं कारण तीं दृश्यं आपणांला आपल्या मानवतेची ठळक जाणीव करून देतात म्हणून ! जगांत सगळीकडे ती दृष्टीस पडतील, कारण तीं जीवनास अतिशय जरूरीची म्हणून अविनाशी आहेत.

आजच्या यंत्रनिष्ठ युगात निरनिराळ्या वाहनाचे शोध इतक्या जलदीनं लागत आहेत कीं, आज उपयुक्त ठरलेलं वाहन उद्यां निकामी व नीरस ठरून मागं फेकलं जात आहे. बैलगाडीला दूर ढकलणारा टागा निघाला तोंच सायकलनं त्याचा गर्व परिहार केला. सायकल कुठं वेगानं धावूं लागली

तोंच मोटरीची दौड सुरुं झाली व सायकलीला हिरमुसलं बसावं लागलं. मोटरीच्या नाकावर टिच्चून विमानं आलीं व यानंतर कुणीं सागावं केवळ पायात एखादी यात्रिक वहाण घालून माणसाला जमिनीप्रमाणं हवेतूनही मौजेनं व ऐटीत चालता येईल. जगाची धाव अशी जलदीनं चालली अस-  
ताना बिचाऱ्या बैलगाडीचा त्यापुढं काय टिकाव लागणार ! हळू हळू खेड्यापाड्यातून मोटरींचं जाळं पसरून काही कालानंतर तिचं दर्शनही दुर्लभ होईल की काय अशी भीति कधी कधी वाटते ! पण ज्या यात्रिक सुधारणेंत बैलगाडीला अर्धचन्द्र मिळेल तिचं स्वरूप नेहमीच नकली व अपुरं राहणार ! निसर्गसौन्दर्याचं अंतःकरण खुलं करणार जर कोणतं वाहन असेल तर ती बैल-  
गाडीच होय ! दोन बेढव चाकावर कसाबसा हलणारा तो लाकडी सांगाडा ! पण एकदा तुम्ही त्यातून रात्रीचा व सकाळ संध्याकाळचा एक आठवडा प्रवास करा ! निसर्गबिंदू तुम्हांला एक निराळीच दृष्टि लाभल्याचा आनंद झाल्या-  
शिवाय राहणार नाही ! निदान निसर्गबिंदू ज्या अंधुक कल्पना मनात वावरत असतात त्यांना समजुतीचा उजाळा मिळाल्याचा आल्हाद मनाला होईल.

बैलगाडीची तरफदारी करताना, स्वदेशीचं प्रेम उसळून मला यात्रिक सुधारणेचा भोळेपणानं निषेध करावयाचा नाही; पण ज्या वाहनानं निसर्ग-  
सौन्दर्याबिंदू आपली दृष्टि निवळते त्या वाहनाची कितीहि प्रशंसा केली तरी अपुरीच पडेल नाही का ? माझ्या प्रिय कविमित्रांनीं कौतुकानं मला आमंत्रण दिलं खरं !—पण ते कवि असूनहि बैलगाडीचा काव्याशी व जीवनाशी असलेला जिह्वाळ्याचा संबंध त्यांना कळलेला नाही खास !

—नाहीतर त्यांनीं पत्रांतला तो शेवटला मजकूर लिहिला नसता !

अहमदाबाद {  
डिसेंबर १९४०. }

## दंतकथा

११

आज जवळजवळ अठरा वर्षांनीं परत शाळेंत पाऊल टाकताना माझ्या अंतःकरणात विविध भावनाचा कोण कळोळ उसळला !

ज्या शाळेंत आपण खेळलों, बागडलों, लहानमोठ्या खेळात भाग घेऊन आनंदात काल घालविला, त्या शाळेत परत येताना मनाची होणारी विचित्र स्थिति कुणी अनुभविली नसेल ? ज्या जागेत बालवयांत अनेक तऱ्हेच्या गंमती केल्या व अनुभविल्या त्याची आठवण होताच मन क्षणैक प्रौढपणाचं ओझं विसरून पूर्वीच्या सुखकर स्मृतींत गुंग होतं. शाळेच्या बाकावर खोदलेलं आपलं नाव पुनः नजरेला पडताच मनाची जी स्थिति होते तिचं वर्णन पूर्णपणे करण्यास शब्दही अपुरे पडतात असंच नाही का वाटत ?

त्या दिवशीं माझीही अशीच स्थिति झाली. मी आता लेखक झालों म्हणून कीं काय मला शाळा पाहावयास बोलविण्यांत आलं होतं. आणि जेव्हां

अधीरपणेच तें आमंत्रण स्वीकारून मी शाळेच्या कंपौंडात पाय टाकला त्यावेळीं माझ्याही मनात विविध भावनांचं वादळ उसळलं.

याच शाळेत मी इंग्रजी मुळाक्षराशी परिचय करून घेऊन इंग्रजी चौथ्या इयत्तेपर्यंत शिक्षण घेतलं होतं. शाळेचा पहिला मजला बांधला जात असताना खाली पसरलेल्या वाळूंत पाय न मोडता उडी मारण्याच्या शर्यती जिंकल्या होत्या. तास लवकर सुटावा म्हणून घंटी वाजविल्यामुळं पकडलं जाऊन हेडमास्तराच्या हातच्या दोन अविस्मरणीय अशा छड्याहि खाल्ल्या होत्या.

—आणि मौज अशी कीं, मला असा छड्याचा प्रसाद देणारेच हेडमास्तर सन्मानपूर्वक मला बोलावून माझ स्वागत करीत होते. या १८ वर्षांच्या अवधीत शाळेत केवढा तरी विस्मयकारक फरक झालेला होता ! शाळेचा भिवा गडी खोकत खोकत समोर आलेला पाहून मला त्याची १८ वर्षांपूर्वीची मूर्ति आठवली. एकेकाळीं हनुमानाप्रमाणं वीरश्रीनं पावलं टाकीत आपल्या शारीरिक सामर्थ्याची जाणीव असल्यामुळ की काय सदैव हंसतमुख असलेला हा बलवान् गडी आता कालांतरानं जर्जरीत होऊन पाठीला बाक आलेल्या स्थितीत कसाबसा दोन पायांच्या आधारावर आपली नोकरी रेटीत होता. आणि त्याची तान्ही मुलगी भिमा !— मला आठवतं ती जन्माला आली त्यावेळी आम्ही भिवाच्याभोवतीं गोंगाट करून त्याजकडून एक रुपयाच्या रेवड्या उकळल्या होत्या. जिच्या जन्मामुळं आमचं तोंड असं गोड झालं त्या भिमाबद्दल आम्हांला नेहमींच कौतुक वाटे. कधीकधी बाळंत्यावर पडलेली ती मुलगी आम्ही दाराजवळ जाऊन बघत असूं ! पण ती तान्हेली मुलगी आता भर तारुण्यांत येऊन सौंदर्यानं नुसती मुसमुसलेली होती. भिवा आणि त्याची मुलगी यांना अर्थातच माझी ओळख

नसावी; पण मीं मात्र शाळेच्या कंपोंडाच्या आतल्या त्याच्या खोलीकडे व दारांत उभ्या असलेल्या भिमाकडे नजर टाकली त्यावेळीं मला बाळं-पणींची ती सर्व हकीगत आठवली.

हेडमास्तराच्या बरोबर मी वर्गावर्गावरून जात असताना ओळखीचे असे कितीतरी पूर्वीचे शिक्षक मला दिसले. ज्या शिक्षकांच्या हाताखालीं लिहावाचायला शिकलों त्यांनीं नम्रपणें केलेले प्रणाम स्वीकारताना मला कससंच वाटलं. आपण जगात कितीही मोठेपण मिळविलं तरी बालवयांतील शिक्षकासमोर नेहमींच आपणाला अजाण बालकाप्रमाणं वाटत असतं. आईपुढें मुलगा कधीं मोठा असतो का ? बालवयांतील माझ्या परमपूज्य शिक्षकाचा प्रणाम स्वीकारताना माझ्या जागृत झालेल्या बालवृत्तीला गोध-ळल्यासारखं झालं. मी एका वर्गाबहेर उभा राहून हेडमास्तराशीं बोलत होतो इतक्यात मला परिचित असा आवाज त्या वर्गांतून माझ्या कानी पडला.

कुतूहलान मी खिडकींतून पाहिलं. माझे इतिहासाचे शिक्षक भानु हे काहींतरी शिकविण्यात मनस्वी गर्क झालेले माझ्या दृष्टीस पडले. मला खूप मौज वाटली. एक तर भानुमास्तर आपल्या वक्तृत्वामुळं आम्हा विद्यार्थ्यांचे फार आवडते असत. ते इतिहास शिकवूं लागले कीं सर्व वर्गांत चैतन्याचं वारं पसरे. अठरा वर्षांत त्याच्यात मला विशेष असा फरक झालेला दिसला नाही. मात्र डोळ्यावर आता चष्मा आला होता.

अधिकच कौतुकानं मीं त्याच्याकडे पाहिलं. मुरारबाजीवरील धडा ते शिकवित होते. शात गंभीर मुद्रेनं वर्गाकडे बघत त्यांनीं उद्गारलेले शब्द मला स्पष्ट ऐकूं आले:

“ तेव्हा मुद्दा असा की, आता दंतकथावर आपण आघळा विश्वास ठेवतां कामा नये. शुद्ध शास्त्रीय दृष्टींतून आता आपण आपल्या इतिहासाची



चाचणी घेण्यास शिकलं पाहिजे. आपण आता शास्त्रीय युगात राहत आहोंत. बुद्धिवादाचे हे दिवस आहेत. जें बुद्धीला पटणार नाही त्याजवर विश्वास ठेवण्याची वृत्ति आता उपयोगी नाही. मुरारबाजीच्या मृत्यूचं इतिहासकारांनीं केलेलं हे वर्णनच पाहा. म्हणे शीर धडावेगळं झालं असतानाही त्यानं तीनचारशे शत्रूंचा नाश केला. ही गोष्ट तुमच्या बुद्धीला पटते का ? शीर नसलेलं धड लढूं शकेल ही कल्पना हास्यास्पद नाही ? आजकालच्या शास्त्रीय युगात असल्या खुळचट दंतकथा कशा पटाव्या ? तेव्हां मला तुम्हाला असं कटाक्षानं बजवावयाचं आहे कीं, दंतकथावर विश्वास ठेवू नका व शास्त्रीय चध्मातून आपल्या इतिहासाकडे पाहावयास शिका. ” व त्यांनीं शास्त्रीय चध्मा म्हणजे काय हे दाखविण्यासाठी की काय नाकावरला आपला चध्मा हलवून नीट बसविला.

शाळेचा निरोप घेऊन मी बाहेर पडलों तरी भानुमास्तराचे शब्द माझ्या मनात घोळत होते. मला बरंच आश्चर्य वाटलं त्या शब्दाचं ! १८ वर्षांपूर्वीचा मला असाच एक प्रसंग आठवला. भानुमास्तर मराठ्यांची थोरवी आम्हाला पटवून देत होते. मराठ्यांचीं वीरकृत्यं सागत असताना त्यांच्या वाणीला नेहमीच तेज चढे. मराठ्याचं शौर्य वर्णिताना ते विलक्षण भावनावश होऊन बोलत. ते असे अतिशय अभिमानानं व उत्साहानं बोलूं लागले कीं त्यांचा गोरापान चेहरा ताबडालाल होई, मस्तकाची उजवी शीर उडूं लागे व उत्साह अनावर होऊन कधीं कधीं हात जोरानं टेबलावर आपटून ते मोठ्यानं ओरडावं अशा आवाजांत बोलूं लागत. असंच एकदां मराठ्यांची वीरश्री सांगताना त्यांनीं उत्साहानं तळपत असतांना उद्गारलेले शब्द मला आठवले. मुद्रा ताबडीलाल झाली असताना आवेशानं टेबलावर मूठ आपटीत भानुमास्तर उद्गारले होते, “ कोण म्हणतो मराठे

शूर नाहीत म्हणून ? कोण म्हणतो त्यांच्या अंगांत वीराचं रक्त नाही म्हणून ? जगाच्या इतिहासांत अमर ठरावी अशीच मराठ्यांची वैभवशाली वीरकृत्यं आहेत. इतकंच नव्हे तर त्याचे काहीं पराक्रम अभूतपूर्व असे आहेत. एकच गोष्ट सांगतो. वीरश्रेष्ठ मुरारबाजीची गोष्ट घ्या. राष्ट्रासाठी लढत असताना प्रत्यक्ष शीर धडावेगळं झालं. अंगातून रक्ताचीं कारंजीं उडू लागलीं, लढता लढता अंगावरील वस्त्राच्या चिंध्या झाल्या तरी या वीरमणीचा हात लढतच होता. शेवटी, तीनचारशे मुसलमानांना यमसदनाला पाठविल्यानंतर दमलेला हात लुळा पडला व विश्रांतीसाठी देहान जमिनीचा आश्रय घेतला. शीर धडावेगळं झालं असताना इतकी अपूर्व वीरश्री दाखविणारा वीर जगाच्या इतिहासात तरी कोणी छाती-ठोकपणें दाखवू शकेल काय ? ”

अभिमानाच्या भरात मास्तर चटकन उठून उभे राहिले. त्याचे ते जळजळीत शब्द आम्हाला विजेच्या लोळाप्रमाण भासले व सर्व वर्गांतून एक प्रकारचं चैतन्याचं वारं शिरशिरल. दचकून आम्ही एकमेकांकडे पाहिलं व चकित होऊन मास्तराच्या तेजःपुंज चेहऱ्याकडे आम्ही वेढ्यासारखे कितीतरी वेळ बघत राहिलों.

घरीं जाता जाता मला मास्तराचे ते अठरा वर्षांपूर्वीचं उकळत्या अभिमानाने भरलेले शब्द आठवले, व माझ्या मनात विचार आला: काहीं काळापूर्वी भावनेने रसरसलेले भानुमास्तर असे थंड वृत्तीचे कसे झाले ? हा बदल त्याच्यात कसा घडून आला ? व वाटलं, मास्तराच्यांत हा बदल इष्टच नव्हे कां ? बुद्धिवादाचं आजचं जग ! शास्त्रीय ज्ञानाचा ज्या युगांत गौरव होत आहे त्याला अनुसरूनच मास्तरांच्या वृत्तीतला हा फरक

झालेला नाही का ? परंपरेची पूजा करण्याचे हे दिवस नव्हेत. आंधळी भक्ति आता चालणार नाही. रुढीवर भिस्त ठेवून निर्धास्तपणे फिरण्याचे हे दिवस नाहीत. माणसानं बंडखोर बनून जुन्या कल्पनाच्या मूर्ति आता फोडल्या पाहिजेत. भावनेपेक्षा बुद्धीलाच मान मिळणं आता योग्य आहे. बुद्धिवाद हाच खरा मित्र समजून आपला जीवितप्रवास केला पाहिजे. मास्तरांनीं म्हटलं ते काहीं खोटं नाही. आता शास्त्रीय चष्म्यातूनच गतेति-हास, समाज व जीवन याची पाहणी आपण करण्यास शिकलं पाहिजे. १८ वर्षांत मास्तराच्यात काहीं बदल झाला नाही असं आपल्याला वाटलं. पण त्याचा तो चष्मा !— खास काचेचा चष्मा नव्हे तो ! शास्त्रीयतेचा चष्मा असून त्याला बुद्धिवादाची भिंगं आहेत. बुद्धिवादाचा पुरस्कार केल्याशिवाय आमच्या राष्ट्रीय जीवनाची विस्कटलेली घडी नीट होणार नाही.

याप्रमाणं विचार मनात तरंगत असताना मी घरी आलो. तो ताज्या पोस्टानं आलेलं एक भलं भक्कम पुस्तक माझ्या हातात पडलं. केव्हातरी पैसे भरून मी कलकत्त्याकडच्या एका प्रकाशन-सस्थेचा सभासद झालो होतो. कंपनीकडून मधूनमधून निवडक प्रकाशनं सभासदाकडे पाठविली जात. प्रस्तुतचं पुस्तक त्यापैकीच एक होतं. अधीरतेनं मी तें उघडून पाहिलं. 'शास्त्रीय चमत्कार' या नावाचा तो एक मोहक बांधणीचा व पुष्ट देहाचा ग्रंथ होता.

माझ्या पदरीं असलेली सर्वच पुस्तकं संपूर्णतया वाचण्याची मला संवय नाही. कांहीं कांहीं पुस्तकं केवळ चार पानं चाळून मीं ठेवून दिलेलीं आहेत. नेहमींच्या शिरस्त्याप्रमाणं मीं आजचं नवीन पुस्तक चाळून पाहिलं. आणि चमत्कार असा कीं, मी त्यातला मजकूर वाचतांच त्यांत एकाएकीं रंगून गेलों. पुस्तकांत वर्णिलेली विविध शास्त्रीय आश्चर्ये पाहून मी चकित झालों.

---

त्या ग्रंथानं पुरवलेली विलक्षण माहिती वाचता वाचतां मी बेचैन झालों व बुद्धिवादाच्या सुखकल्पनेंत असताना ज्या संतोषी मनोवृत्तींत मी झालें-तून आलों होतों ती जाऊन परस्परविरोधी विचाराच्या कार्त्तींत माझं मन सापडलं.

मला वाटलं, बुद्धिवादाचा गौरव आपण करतो पण त्याचं वास्तव स्वरूप व त्याच्या मर्यादा याचा आपण कितपत नीट विचार करतो? जगात असंभाव्य व विस्मयानं मुग्ध करणाऱ्या गोष्टी आढळताच त्याजकडे निषेधाची नजर फिरवणं हे बुद्धिवादाचं लक्षण समजता येईल कां? जी गोष्ट सामान्य अनुभवाच्या चाकोरीबाहेरची वाटते तिला दंतकथेच्या सदरात ढकलणं यात बुद्धिवादाचा गौरव होतो? आश्चर्याबद्दल आश्चर्य व्यक्त करणं यातच बुद्धिवाद केंद्रित झालेला आहे असं म्हणता येईल?

मला वाटतं बुद्धिवादाचा धादलीनं पुरस्कार करणारीं माणसं शास्त्रीय नजरेची असतात असं म्हणणं जरा धाडसाचंच होईल. या विशाल जगतात इतकीं अनंत आश्चर्ये भरलेलीं आहेत कीं, केवळ त्याचं दर्शन घडताच विस्मयचकित होऊन आपल्या बुद्धीचा पंगूपणा लपविण्यासाठी निरनिराळ्या वादाचा आश्रय घेणारीं माणसंच फार! खरा बुद्धिवाद केवळ निषेधावर संतुष्ट नसतो. जगातील आश्चर्ये पाहून आपल्या मर्यादित ज्ञानाच्या जोरावर या आश्चर्यांचा उपहास करण्यापेक्षा आपल्या अज्ञानाच्या जाणीवेनं वागणारा माणूसच बुद्धिवादाच्या मार्गावर आहे, असं मला वाटतं. क्षणभर निसर्गाकडे माणसानं नजर टाकली तर अखिल सृष्टि सोडून द्या-केवळ फुलाफळांचंच राज्य घेतलं तरी किती तरी विस्मयपूर्ण जीवन त्यात आढळतं! काहीं रूक्ष माणसाप्रमाणं फुलंही संगीतावर नाराज असतात, असं जर म्हटलं तर

एखाद्या बुद्धिवाद्याला हंसूही येण्याचा संभव आहे. पण अशी संगीतशत्रू पुष्पं निसर्गात आहेत असं तें शास्त्रीय चमत्काराचं पुस्तक मला धडधडीत सांगत होतं. दोन तीन महिने उपवास करणाऱ्या देशभक्ताचं आपणाला कोण कौतुक वाटतं ! पण तीन तीन वर्षे उपवास करणारे सर्प जगात आहेत असं जर मीं म्हटलं तर कुणाला ती दंतकथाच वाटेल. दुतोडी माणसं हा कदाचित् अलंकारिक शब्दप्रयोग वाटेल; पण शब्दशः दुतोडी म्हणजे दोन तोडं असलेले साप अमेरिकेत आढळतात याला बिन माहितगार बुद्धिवादी थापही समजावयाचा. जे आपल्या बुद्धीला आकलन होत नाहीं, त्याला दंतकथेत लोटावयाचं अशी धादरट वृत्ति निर्भेळ बुद्धिवादाचं पोषण करू शकत नाही. भानुमास्तराची चूक ती इथंच झाली असावी. बुद्धिवादाच्या वरवरच्या ज्या कल्पना त्यांना आढळल्या त्या त्यांना आकर्षक वाटल्या असाव्या व त्याच्या भाडवलावर त्यांनी मुरारबाजीची कथा दंतकथा म्हणून म्हटली. आपल्या अज्ञानाचं समर्थन करण्यासाठी सत्याच रहस्यमय स्वरूप टाळणारी माणसच या जगात फार. जर मास्तरांनीं संथपणे विचार करून एकदोन गोष्टी लक्षात घेतल्या असत्या तर मुरारबाजीची ती कथा दंतकथा आहे अस म्हणण्याचं धाडस त्यांनी केलं नसतं. कोबडीची मान तोडली असतानाही ती काहीं वेळ तडफडत इकडे तिकडे उड्या मारीत असते, हे त्यांना ठाऊक नसावं. सरड्याचा जर कुणीं पाठलाग केला तर त्याला फसविण्यासाठी तो आपली शेपटी टाकून देतो व पसार होतो. ही टाकलेली शेपटी काहीं कन्नळ रागानं आपटत उभी राहते. हेतु असा की, पाठलाग करणाऱ्या जनावराला सरडाच तेथे शेपटी आपटीत आहे असं वाटावं. प्राणिसृष्टीतील हे सत्यपूर्ण चमत्कार जर आपण लक्षांत घेतले तर इतिहासात नमूद केलेला मुरारबाजीच्या धडाचा

पराक्रम दंतकथेंत जमा करण्याचा धादरटपणा हातून घडणार नाही. पंगु बुद्धिवादापेक्षां सकस भावनाकितताच मला पसंत वाटते. म्हणूनच थंड व रुक्ष पद्धतीनं बुद्धिवादाची तरफदारी करणाऱ्या भानुमास्तरापेक्षा भावनेच्या लटेंत वाहत जाऊन वर्गीत चैतन्य फुलविणारेच मास्तर मला अधिक आवडतात.

भानुमास्तरांच्या चष्म्याबद्दलच माझं मत आता बदललं आहे. त्यांचीं भिंगं बुद्धिवादाचीं नसून केवळ कांचाचींच होती असं मला आतां वाटूं लागलं आहे.

— — —

## लेखणी व लाठी

१२

अलीकडे एखादी म्हण किंवा सुभाषित वाचनात आल की त्याकडे संशयानं बघण्याची मला संवय लागली आहे ! वाटतं, यात सांगितलेलं सत्य आपण भोळेपणानं खरखुरं आहे असं समजतो. पण आपण आपल्या अज्ञानामुळं तर असं आधळ्या विश्वासानं वागत नाही ? 'मुलाचे पाय पाळण्यांत दिसतात' ही म्हण एखाद्या पाळण्यातल्या मुलालासुद्धा मान्य होणार नाही ! पाळणा जर असा आरशासारखा वापरता येता तर कोण बहार उडती ! माणसाची कोण प्रचंड यातायात टळली असती ! पण पाळण्याला आरसा समजून कौतुकानं जवळ जावं तो केवळ लाकडाचाच केलेला आहे असा विषादयुक्त अनुभव येतो. 'निरोगी शरिरात निरोगी मन वास्तव्य करतं' ही म्हणही अशीच रोगट असल्यानं भरलेली आहे. पुष्ट निरोगी देहांत जर खंबीर मन अचूक राहतं तर युरोपच्या उपाहारगृहांत चहा विस्कटं ट्रेमध्ये घेऊन डौलानं फिरणारे इन्टर-नॅशनल बटलर्स हॉटेलांत कप-

बश्या विसळीत न बसतां राजकारणाचीं सूत्रं हलवीत बसले असते. जर ही म्हण खरी असती तर महात्मा गांधी घरीं खोकत बसले असते व सेवाग्रामचीं सूत्रं गामा कल्लूच्या हातीं जातीं ! जर या सुभाषितांत कांहीं सत्याश असता तर सर पी. सी. रे दमेकऱ्याप्रमाणं घरीं कानटोपी घालून पिचत पडले असते व एखाद्या हनुमान व्यायाम मंडळातील पटार्ईत पैलवान् काचेच्या नळ्यातलं द्रव्य निरखिताना दिसला असता. पण सुदैवानं म्हणा किंवा दुर्दैवानं म्हणा, अशी वस्तुस्थिति दिसत नाही; कारण या म्हणीत सत्याश नाही—

कोणत्या म्हणींत तो असतो म्हणा !

उदाहरणार्थ, ‘लेखणी ही तरवारीपेक्षा अधिक सामर्थ्यवान् आहे’ असं एक सुभाषित इंग्रजीत प्रसिद्ध आहे ! ते वाचलं कीं मला हंसूं फुटतं व मनांत विचार येतो,

‘ कोणत्या तरी सोल्जरकडून मार खाल्लेल्या लेखकानं हे तयार केलं असावं !’

म्हणे लेखणी तरवारीपेक्षां अधिक समर्थ !

या लेखकाला तरवारीची धार किती तीक्ष्ण असते तें माहीत नसावं ! एखादी लळितातली ब्रोथट काब्रीची तरवार त्यानं पाहिली असावी नाही तर त्यानं अविचारानं ते वाक्य उद्गारलं नसतं !

—नुसत्या बळाचाच प्रश्न घेतला तर तरवार एका क्षणार्धांत लेखणीची चटणी उडवील हें सांगायला प्रयोग करून दाखवायला नको !

पण क्षणभर लेखणीचं सामर्थ्य मान्य केलं तरी त्यामुळं हें सुभाषित सर्वसामान्यपणें कसं निर्दोष म्हणतां येईल ?



आपल्या लेखणीच्या पराक्रमानं राष्ट्रं, संस्था-सरकार चिरडून टाकणारे कलमब्रह्मादर मधून मधून दृष्टीस पडतात. त्यांच्या लेखणीला तरवारीपेक्षा कांकणभर जास्त मानायला मी तयार होईन—

म्हणजे काय सर्वच लेखण्या तरवारीपेक्षा पराक्रमी समजाव्या ? काहीं काही लेखण्या आपली जात विसरून जेव्हा लाठीप्रमाणं चालूं लागतात त्यावेळींदेखील त्या लाठीपेक्षा बलवान् समजाव्या ?

जेव्हा जेव्हा एखाद्या अचरट संपादकावर, राजकीय पुढाऱ्यावर लोकानीं हल्ला केल्याचं माझ्या कानावर येतं, त्यावेळीं गंमत वाटून मी म्हणतो,

‘ पाहिलंत ! लेखणीला पराक्रमी समजता काय ! बघा तर आतां लाठीचा पराक्रम ! ! ’

त्यावर कुणी मला विचारलं,

‘ म्हणजे तुमचं मत अस की, लाठी लेखणीपेक्षा श्रेष्ठ ? ’ तर मी सागेन,

‘ कोण कुणापेक्षा श्रेष्ठ हा प्रश्नच येत नाही ! तुम्ही लोक सुभाषिताचे शोकी असता म्हणून काहीं तरी निश्चित विधान असलं म्हणजे तुम्हाला बरं वाटतं ! पण खरं सागायचं म्हणजे लाठी काय अन् लेखणी काय !—

‘ एक दुसऱ्यापेक्षा मोठी आहे आणि नाहीही ! वापरणाराच्या कुवतीवर अवलंबून आहे ती गोष्ट ! ! ’

जेव्हा वर्तमानपत्रात शारीरिक हल्ल्याची झळकलेली बातमी माझ्या नजरेस पडते, त्यावेळी मुद्रणकलेनं असल्या हल्ल्यांना केवढी मदत केली आहे त्याची कल्पना येते. कुणी मुद्रणकलेचं तोंड भरून कौतुक करतात ! या कलेच्या शोधामुलंचना ज्ञान, विज्ञान, शास्त्र, कला यांचं नंदनवन जगांत फुललं ! तिनेच नाही कां आधळ्या जगाला डोळे दिले ! तिच्या-

मुळंच नाही का वाड्मयाच्या द्वारं माणूस निर्विकल्प आनंदाचा उपभोग घेऊं शकतो !

—मुद्रणकलेनं जगावर असले उपकार केले आहेत की नाही याचा मीं अजून नीट विचार केला नाही, पण तिनं लेखणीला कसलं तरी कैफ आणणारं मद्य पाजून बेहोष केली व जगात मारामाऱ्या व हल्ले याचं पीक निर्माण केलं याबद्दल मात्र मला शंका नाही.

कारण असं पाहा—

जेव्हा मुद्रणकलेचा शोध लागलेला नव्हता त्या वेळीं माणसाला आपलं मत मांडायला फक्त एकच मार्ग असे व तो म्हणजे एखादी सभा भरवून त्या सभेत भाषण करून आपल्या प्रभावी वक्तृत्वानं लोकमत जिंकण्याचा. प्राचीन रोममध्ये निरनिराळ्या 'फोरम्स' मध्ये उभे राहून पुढारी व तत्त्वज्ञ आपलीं मतं मांडीत व कुतूहल वाटणारे लोक भोंवतीं जमून त्याचं म्हणणं समजावून घेत. वक्ता व श्रोता यांचा असा निकटचा संबंध आल्यामुळं मतप्रदर्शनावर जो गंमतीचा परिणाम होई तो पाहा ! श्रोते समोरच असल्यामुळं आपलं अंतःकरण खुलं करण्याची सुवर्णसंधि प्रचारकाला मिळे. आपल्याला जे काहीं सागावयाचं आहे तें परिणामकारक रीतीनं सांगण्याची जबाबदारी अर्थातच वक्त्यावर पडे. कारण जर मुळमुळीतपणं किंवा आजगळपणं तो बोलूं लागला, तर त्याचं मत कुणाला पटणार ? यामुळं ज्याला आपल्या मतांचा प्रसार करण्याची इच्छा होई त्याला वक्तृत्वाची जादू प्रथम संपादन करावी लागे. प्राचीन रोममध्ये वक्तृत्वकला इतकी उत्कर्षाला पोचली होती याचं कारण मुद्रणकलेचा शोध लागण्यापूर्वी आपलं मत स्वतः तोंडानं मांडण्याव्यतिरिक्त अन्य मार्ग माणसाला नसे व त्यामुळं वक्तृत्वाची थोरवी जाणून ती कला आत्मसात् करण्याशिवाय गत्यंतर

## धूम्रतरंग

नसे. यामुळं मतप्रतिपादन हें प्रवाही, धावत्या व आवेशयुक्त रीतीनं करणं भाग पडे.

याच्याच बरोबर या प्रतिपादनशैलीवर आणखी एका गोष्टीचा परिणाम होई. पुष्कळदा मतप्रतिपादन करताना जर विवाद्य विषय असेल तर मत-विरोध प्रकट करावा लागे. आपल्या विरोधकावर टीका करून त्याच्या विचारसरणींतील व्यंगं दाखविण्याचं कटु कर्तव्य करावं लागे. जर त्याची तत्त्वप्रणाली चुकीची असली तर तिच्यातील दोष व्यक्त करून श्रोतृजनानां ते पटवून देऊन त्याच्या बळावर आपलं मत त्याच्या गळी उतरविण्याची कामगिरी अंगावर पडे. विरोधकावर टीका करताना मात्र त्याला जी मर्यादा संभाळावी लागे ती लक्षात घेण्याजोगी आहे. केवळ विरोधकाचं व आपलं मत जुळत नाही म्हणून संयम सोडून वाटेल तस बडबडण्याला त्याला वाव नसे. कुणी सागावं, त्या विरोधकाचे अनुयायी अथवा मित्र श्रोतृवृंदात असावयाचे ! त्यांना ही फाजील आचरटपणाची टीका आवडली नाही तर ! केवळ विरोधक हजर नाही असं पाहून आपली जीभ मोकळी सोडून व त्याचबरोबर धरबंद सोडून वारा ग्यालेल्या वासराप्रमाणं भडकण्याचं स्वातंत्र्य त्याला नसे. कारण अशी मर्यादा न पाळता, विरोधकाबद्दल योग्य तो आदर न दाखविता मवाली पद्धतीनं कुचेष्टा करूं लागला तर कुणी सागावं, श्रोतृसमुदायातला एखादा साहसी श्रोता बेगुमानपणे वर चढून त्याची बत्तीशीही रंगवावयाचा ! जर विवेक वापरला नाही, सभ्यतेची मर्यादा संभाळली नाही, सारासार विचार न करता तोडाचा पट्टा-सोडला तर विलंब न लागता, तत्काळ त्या जागेतच योग्यते इनाम मिळण्याची भीति असल्या-मुळं वक्त्याला साहजिकच डोकं ताळ्यावर ठेवून व प्रतिपक्षाबद्दल आदर नसला तरी कां होईना पण भीति मनात ठेवून टीका करावी लागे.

यामुळ जी टीका केली जाई तिच्यात शिवीगाळीचा भाग नसे; फाजील कुचेष्टा नसे; वैयक्तिक गचाळ उल्लेख नसत. कारण या आचरटपणाबद्दल तत्काळ बक्षिसी मिळण्याचा सभब असे. तेव्हा टीकेला संयमित, उदार व शात असं आपोआप स्वरूप येई. ही टीका आवेशपूर्ण असे, तिच्यात मार्मिक उपहास असे पण हा आवेश व उपहास विवेकयुक्त असे; कारण वर सांगितल्या-प्रमाण वक्त्यानच मत माडताना विवेक दाखविला नाही तर श्रोतृवृंदातील प्रत्येक व्यक्ति विवेक वापरीलच याची खात्री नसे. साराश, प्राचीन काळीं मताविरोध दर्शविताना अतिशय काळजी बाळगावी लागे.

पण मुद्रणकलेचा शोध लागताच एक विस्मयजनक फरक घडून आला. मतप्रदर्शनासाठी सभा भरविण्याची विशेष जरूर पडली नाही. जें काय आपल्याला म्हणावयाचं आहे ते लेखणीच्या द्वारं मांडण्याची उत्तम सोय झाली. त्यामुळं पूर्वीपेक्षा संख्येनं किती तरी पट अधिक अशा व्यक्तींपर्यंत मताचं लोण पोहोचविण्याचा मार्ग सुलभ झाला. यातायात कमी, पण सोय जास्त असा फायदा या कलेच्या शोधामुळ झाला. त्याचबरोबर आणखीही एक फायदेशीर सोय झाली व एक प्रकारचं संकट टळलं. पूर्वी मतविरोध दाखविताना लोकांच्या समोर उभं राहून तो माडावा लागत असल्यामुळं प्रचारकाला संयम, विवेक व भीति याची कदर कशी बाळगावी लागे तें आपण पाहिलं. पण मुद्रणकलेचा शोध लागताच असली काळजी बाळगण्याची विशेष जरूरी उरली नाही. आपल्या घरांत टेबलाजवळ बसून वाटेल तें लिहावं; छापून तें लोकांपुढं गेलं कीं संपलं काम ! व्याख्यान देतांना कुणी मध्येच अडवील तर तें नाही; कुणी धमकी भरील तर तेंही नाही; कुणी वर प्लॅटफॉर्मवर चढून फाजीलपणाबद्दल ताबडतोब शासन करील तर तीही भीति नाही. याप्रमाणं प्रत्यक्ष शारीरिक

हल्ल्याची भीति नष्ट झाल्यामुळं उथळ व विवेकशून्य टीकाकारावर त्याचा अनिष्ट परिणाम झाला. कुणी आपल्याला प्रत्यक्ष धमकावील अशी भीति न उरल्यामुळं लेखणीला आवरण्याची त्याला गरज वाटेना. 'आता विवेकाचं कारण काय ! संयमनाची जरूर काय ! विरोधकाची इतकी पर्वा करण्याची गरज नाही !' अशा तऱ्हेची भ्रमिष्ट विचारसरणी त्याची झाली. त्यामुळं एक प्रकारचा राक्षसी आनंद व्हावा अशीच मुद्रणकलेनं त्याची दुहेरी सोय करून दिली. त्याला मनसोक्त खरडावयाला सुभा मिळाली व या खरडण्याबद्दल तत्काळ शासन होण्याची भीति उरली नाही. त्यामुळं अर्धवट वृत्तीच्या संपादकानी टीका करताना ताळ सोडला, सभ्यते-कडे नाक मुरडलं, संयमाशी वैर आरंभलं व मन मानेल त्याप्रमाणं दुगाण्या झाडण्यास सुरवात केली.

पण मुद्रणकलेनं जरी ही नूतन परिस्थिति घडवून आणली तरी या कलेचा शोध लागण्यापूर्वी मानवी मनाची जी रचना होती तिच्यात ती थोडीच बदल करूं शकणार ?

ठोशाला ठोसा द्यावा अशी मानवी मनाची नैसर्गिक घडण आहे. अहिंसा हा या मनाचा सर्व परिस्थितींतील गुणधर्म नव्हे. कसलाही अन्याय झाला तरी अहिंसाव्रत सोडूं नये ही कृत्रिम विचारसरणी सुधारणेच्या गुंतागुंतीतून निर्माण झाली. पण तेजस्वी, स्वाभिमानी मनाला ती पटणारी नाही.

मुद्रणकलेनं तर या तेजदार जिवंत मनोवृत्तीची जवळ जवळ कुचंबणा केली ! ठोशास ठोसा कसा द्यावयाचा ! लेखकाची लेखणी छोटी खरी पण तिचा पराक्रम पाहावा तो एखाद्या जाडजूड लाठीसारखा ! पण आतां लाठी उगारण्यासाठीं जावं कुठं ! लेखणीनं केलेला अन्याय एखादा लेखणीनंच निपटून टाकील ! पण ज्याला लेखणी वापरता येत नाही त्यानं काय करावं ?

स्वस्थ बसणं, अन्याय निमूटपणं गिळणं, मनावर लेखणीनं होणारे निष्कारण घाव स्थितप्रज्ञाप्रमाणं सहन करणं हे जिवंत मनाचं लक्षण नव्हे ! पण अशा व्यक्तीन करावं तरी काय ? तिला लेखणी तर वापरता येईना, पण दुसऱ्याच्या कलमानं केलेला आघातही सोसवेना ! साहजिकच ज्याला जी गोष्ट जमते ती गोष्ट माणूस करू लागतो. हातपाय गेलेला माणूसही उरलेले अवयवाचे तुकडे हलविताना दिसतो ! मग ज्याचे हातपाय शाबूत आहेत तो थोडकाच स्वस्थ बसणार ! तेव्हा लेखणीन केलेला अन्याय आता लाठीनं परिमार्जन करून टाकण्याची कल्पना त्याच्या मनात यावी हे नैसर्गिकच नव्हे काय !

लेखणी व लाठी ही दोन निरानराळी शस्त्रं वाटलीं तरी त्याची योजना एकाच कार्यासाठी होत असते हे विसरून चालणार नाही. केवळ या दोन शस्त्रांना किती लाकूड लागत यावर त्याचा निर्णय ठेवून भागायचं नाही. त्याचं केवळ वजन ध्यानात घेणंही हिशोबी नव्हे ! एखाद्या लेखकाच्या लेखणीनं जर मर्मभेदक अन्याय केला तर त्या अन्यायाच मोजमाप, त्याची तीव्रता अजमविण्याचं यंत्र जसं अद्याप निघालं नाही—तसं ते निघेल असंही वाटत नाही. त्यातून एखाद्या लेखणीन किती अन्याय केला हे तिऱ्हाइताला म्हणजे ज्याला त्या लेखणीचा उपसर्ग पोहोचलेला नाही त्याला अचूक सांगता येणार नाही. ज्याच्यावर अन्याय झाला, ज्याला ती लेखणी शेंबली तोच या बाबतीत निर्णय देण्यास समर्थ आहे. तेव्हा आपल्यावरील अन्यायाचं परिमार्जन करण्यासाठी त्याला झेपणारी, त्याला कार्यसाधक वाटणारी लाठी जर त्यानं वापरली तर केवळ लाठीचं वजन पाहात तिऱ्हाइतानं कागावा करण्याचं कारण नाही त्यानं लाठीऐवजी बंदूक वापरली नाही यावरून फार तर त्याला झालेल्या अन्यायाची थोडी फार कल्पना येईल.

साराश, लेखणी व लाठी हीं दोन्हीही प्रभावी शस्त्र आहेत. ती कोणी व कशी वापरावी याबद्दलचा कातीवकोरीव नियम ठरविता येणार नाही. ज्याला जें शस्त्र निष्णातपणे वापरता येईल तें तो न सांगितलं तरी वापरणारच ! लेखणी वापरणारा तेवढा सुशिक्षित ही कल्पना वेडेपणाची आहे. पुष्कळसे लेखक आपली लेखणी आचरट विदूषकाप्रमाणं वापरतात, तर काही विवेकशील माणसं लाठी योग्य त्या ठिकाणीच कामापुरती व ती चालवितानाही थोडासा विचार करून वापरतांना दिसतील. लाठीचा तडाखा बसताच जरी शरिरावर वळ उठलेले दिसतात, तरी लेखणीचेही तडाखे तितकेच तीव्र असतात हे विसरून चालणार नाही. लेखणीनं मन रक्तब्रवाळ होतं पण ते किती ते बघता येत नाही. जर लाठीचा प्रहार बसून एखाद्या देहातून तिऱ्हाईत बिचकावा इतक्या रक्ताच्या चिळकाळ्या उडाल्या तरी त्याचा विशाद मानण्याच कारण दिसत नाही ! पुष्कळदा रक्तस्रावानं तन्दुरुस्तीही होते म्हणतात !

निसर्गाचा कायदा मोठा निष्ठुर आहे ! क्षणैक लेखणीचा चमचमाट दिसला तरी कालांतरानं लाठीचा कडकडाट होणार हें निश्चित ! निसर्गाचा कायदा कृत्रिम मानापानाची पर्वा करण्याइतका हळवा नाही. तत्त्वतः लेखणी व लाठी यात तो भेद मानीत नाही. एक निष्कारण नाचू लागला कीं दुसरा कोपऱ्यांतून पुढं सरकणार यात संशय नको ! निसर्ग मात या दोघाची क्रीडा सारख्याच कौतुकानं हंसत पाहात असतो !

— — —

## साधेपणाचें सोंग

१३

अलीकडे प्रसिद्ध देवळाप्रमाणं प्रसिद्ध सार्वजनिक व्याख्यानाच्या जागा कटाक्षानं टाळण्याचा माझा शिरस्ता आहे. प्रसिद्ध राममंदिर बघावं अगर वक्तृत्वानं फुललेलं भाषण वाचावं!—दोहोतही 'राम' नसल्याचा अनुभव येत असल्यामुळं या दोन्ही जागा टाळण्याची मी खबरदारी घेत असतो. मी व्याख्यानानिमित्त कुठं बडोदा—हैद्राबादेकडे गेलों असताना अशीच खबरदारी घेणाऱ्या लोकावर सूड उगविण्यासाठीं मी अलीकडे व्याख्यानं टाळूं लागलो आहे असा कोणीं गैरसमज करूं नये. किंवा माणसांची गर्दी माझ्या शांतताप्रिय मनाला आंचडत नाहीं असंही नाहीं. क्रिकेटचा मोसम आला कीं अंगात ताप असतानाहि नामांकित सामने पाहतामा उत्साहाच्या उन्मादानं आरडा ओरड दंगल—घडपड करणाऱ्या जनसमूहात मी आनंदानं व अधीरतेनं मिसळतो. किती मौजेची दंगल असते ती ! क्षणभर माणूस प्रौढपणाचं ओझं झुगारून देऊन बालवृत्तीनं आपला हर्ष—खेद मनमोकळे-



पणानं प्रगट करतो; गाभीर्याचा लटका वेप फेकून देतो व स्वतःच्या सामाजिक दर्जाचा विसर पडून क्षणैक खराखुरा जगतो.

सामाजिक शिष्टाचारान पीडिलेल्या या जगात मनमोकळेपणानं भरपूर हंसता-ब्रागडतादेखील येत नाही हे स्वानुभवान माहीत असल्यामुळं क्रिकेटचा मोसम येताच माझा अधिरेपणा अनावर होतो व कित्येक वेळा क्रीडागणावर निशाणं रोवणारा पोरगा, व रोलर ओढणारे दोन बैल याची कामगिरी चालू असताना तबूत येऊन बसल्याचं आठवतं !

—पण सार्वजनिक व्याख्यानाची जागा !

रानात झुळझुळणाऱ्या झऱ्याच गाण आणि डासाच गुणगुणण यात फरक नाही का ? सार्वजनिक व्याख्यानाचे वेळी जी प्रेक्षकाची कुजबूज चाललेली असते ती कानाजवळ गुणगुणणाऱ्या डासाप्रमाणं त्रासदायक वाटते. उलट क्रिकेट-मैदानावरील निःशक हास्याचा स्वच्छंद विलास ! रानातल्या जिवत झऱ्याची प्रसन्नता त्यात असते.

—पण त्यादिवशी मला व्याख्यानाला जावं लागलं. प्रेमळ मित्र व लहान मुलं यांच्यात एकप्रकारे साम्य नाही ? दोघाचं मन मोडण जिवावर येत. अशाच एका जिवलग मित्रानं हट्ट धरला म्हणून मला टिळक स्मारक मंदिरातल्या व्याख्यानाला जाऊन बसावं लागलं.

पण व्याख्यान इतकं मनोरंजक होईल अशी जर मला अगोदर कल्पना असती तर माझा व्याख्यानावद्दलचा विकल्प सोडून अगदीं तिकिट काढून मी त्या व्याख्यानाला सर्वोचे अगोदर जाऊन बसलो असतो. कारण ते व्याख्यान कल्पनेबाहेर रंगलं. अगदी बहार वाटली वक्तृत्वाचा तो अनिरुद्ध प्रवाह अनुभवितांना ! व्याख्यात्याचं एका वाक्यात वर्णन करायचं म्हटलं तर ते 'एक साधेपणाचे मूर्तिमंत अवतार' होते असं म्हणतां येईल. अंगात

शुभ्र खादीचा एक अंगरखा व कमरेभोंवती आखूड धोतराची मिठी. मधून मधून ते प्रश्नार्थक वाक्याचा श्रोतृवृंदावर वर्षाव करीत होते व त्यामुळं कुणीतरी तसाच हेल काढून त्याची लगेच नकल करीत असल्यामुळं भरपूर करमणूकही होत होती. गमत वाटून मी त्याची वक्तृत्वाची चढती कमान पाहत होतो. शेवटी भावनेच्या भरात चेहरा लालबुंद झाला असताना अतिशय कळकळीनं त्यानी समारोप केलाः—

“ तेव्हा सागायचा मुद्दा असा कीं, आपण आपल्या राहणीत आमूलाग्र सुधारणा केली पाहिजे. भपकेबाज पोषाख व आता विलास पुरे झाले. विलायती उंची कपडे अंगावर चढवून दिमाखानं मिरविण्याचा काळ आता गेला. विद्वान् माणसानं अंगावर डौलदार सहिबी सूट काय म्हणून घालावा ? हल्लीचे कॉलेजातले प्राध्यापक !...त्याच्याबद्दल सागायला नकोच ! विलायतची नकल करणारे कपडे टाकून जर ते खादी वापरतील...(जोराच्या टाळ्या) तर काय सरस्वति त्याच्यावर रुसून बाहेर चालती होईल ? तीच गोष्ट आमच्या सणाची ! कशाला पाहिजेत हो ही सणाची सोंग ? दिवाळी—दसऱ्याचा तो थाटमाट पाहिला म्हणजे वाटतं...(याठिकाणी त्याला काय वाटतं ते चटकन् न आठवल्यामुळं त्यानं नुसता आवंढा गिळून श्रोत्याच्या कल्पकतेवर काय वाटत ते सोपविल), त्याचप्रमाणं आपली जेवणाखाण्याची पद्धत घ्या ! काय ते मसाले ! काय त्या फोडण्या ! काय त्या चटण्या—कोशिंबऱ्या ! ते ताटातले सत्रा हजार तळकट करपट पदार्थ ! कशाला पाहिजेत हो हीं सोंग ? काय साधंसुधं जेवण बलवर्धक नसतं ? आरोग्य-दायक नसतं ? तरी माझं आपल्याला एवढंच आग्रहाचं सांगणं आहे कीं, कपड्याचा डामडौल सोडा, सणाचीं सोंगं झुगारून द्या व मसाले वापरून जिभेचं कोडकौतुक पुरवायचं सोडून द्या ! आपली भरतभूमि स्वतंत्र न्हावी

अक्षी.इच्छा आहे ना ? परंतु राहू नये असं वाटतं ना ? ती बंधमुक्त चाय्यास पाहिजे ना ? मग आजपासून साधेपणाची दीक्षा घ्या ! या साधेपणानंच हिंदुस्थानचा-या भारतवर्षाचा, आपल्या मातृभूमीचा उद्धार होणार आहे !!!” व तें शेवटचं वाक्य संपताच टाळ्याचा संमतिदर्शक प्रचंड कडकडाट झाला.

हिंदुस्थानासारख्या विशाल देशात निरनिराळ्या तऱ्हेच्या सोगाची भाऊ-गदीं उडावी यात नवल वाटण्याजोगं काहीं नाहीं. पण आजकाल उसळलेलं हें साधेपणाचं सोग विशेष मनोरंजक आहे. व्यक्तीप्रमाण राष्ट्राची नाडी-परीक्षा करणारेही वैदू राजकारणात असतात व असली ही स्वयंभू डॉक्टर-मंडळी कौतुकास्पद उत्साह दाखवून विछान्यावर तळमळणाऱ्या हिंदुस्थानची छाति तपासून आपापल्या परीन औषधयोजना सुचवीत असतात. पारतंत्र्याचं विष प्यालेल्या हिंदुस्थानला साधेपणाचं इंजेक्शन द्या की तात्काळ रोग्याचं विष उतरून तो खडखडीत बरा होईल अशी भाषा बोलणाऱ्या वैदूंनीं आजकाल बरीच दंगल माजविलेली आहे. सकाळीं नऊ ते संध्याकाळीं चारपर्यंत कारकुनी केल्यानंतर तिच्याविरुद्ध सूड उगविण्यासाठीं की काय राजकीय वैदूगिरी करणारा एक खादीभक्त माझ्या शेजारी राहतो. गृहस्थ पाहावा तर स्वभावानं गोड व मनमोकळा ! मजकडे येऊन संध्याकाळीं फोडणीचे पोहे खातांना स्वारी खूप असते; नव्हे जर या पोह्यावर कातरलेलं खोबरं घालावयाचं राहिलं तर त्याची आठवण करून देण्याइतका मार्मिकपणा त्याच्या अंगीं आहे. घरांत स्वारी आली कीं कोपऱ्यातला ग्रामोफोन तोंड मिटून बसलेला त्यांना आवडत नाहीं; म्हणून लगेंच ते त्याला बोलके करतात. संध्याकाळीं फिरावयास जाण्याचा त्यांचा कार्यक्रम सिनेमाची सूचना करतांच मोडण्याचा लवचिकपणा त्याच्या अंगीं आहे. स्वच्छ पाण्यासारखं

सुंदर पेय नाहीं असं वरचेवर प्रतिपादन करूनही 'स्टॉग कपा'ला नाकारण्या-इतका तो हट्टी नाहीं. चैनीवर पैसे खर्च करणं अर्थातच त्याला आवडत नाहीं; पण मी जर माझी सिगरेटकेस पुढ केली तर 'कशाला प्रोफेसर तुम्ही या विलायती चैनीवर पैसे नासता ?' अस म्हणत त्यांतली एक चटकन् उचलून व सफाईनं शिलगावून माझ मन न मोडण्याची विचारा खबरदारी घेतो. कपड्याबद्दल म्हणाल तर स्वारी परम खादीभक्त ! प्राण गेला तरी खादी वापरणं सोडणार नाहीं असं एकदा ताजं ऑम्फेट खातां खाता आवेशाच्या भरात तो बोलल्याचं मला आठवत. पण तुम्ही राजकारणाचा जरा प्रश्न काढा की स्वारी हटकून म्हणेल:—

“कसलं राजकारण घेऊन बसलात हो ! लौकाना विलायती चैनी पाहिजेत ! मसालेदार मेजवान्या पाहिजेत, थाटाचे लग्नसमारंभ पाहिजेत—अन् स्वराज्यही पाहिजे ! अहो मसाल्याचे तळकट पदार्थ जसे व्यक्तीच्या प्रकृतीला वाईट, तसेच विलास व चैनी या तळकट गोष्टी राष्ट्राला घातक ! आता तुम्हीच सागा चैनीची ओझी अशी छातीवर घेऊन का कुणी स्वराज्याची टेकडी चढलय ?” व लगेच नकळत केसमधील सिगरेट उचलून तोंडांत घालील !

साधेपणाची सूतशेखर मात्रा हिंदुस्थानला चढविल्याशिवाय त्याची तन्दुरुस्ती अशक्य आहे अशी भाषा बोलणाऱ्या राजकीय धन्वन्तरींची आजकाल फार गर्दी उसळली आहे.

साधेपणाची आजकालची ही तरफदारी मोठी गंमतीदार आहे यांत शंका नाही. परवाच मी काऊंट टॉलस्टॉयचं चरित्र वाचीत असतांना मला एक शंका आली ! चरित्र लेखकानं काव्यसुंदर भाषेंत टॉलस्टॉयची ऋषितुल्य मूर्ति रंगविली होती ! ज्यानं वैमवांत व विलासांत लोळावं त्यानं क्त अंगांत एक पादरा झगा घालावा व एक कच्चा टोमॅटो खाऊन राहावं—

साधेपणाची ही परिसीमा नव्हे ? पण जेव्हा टॉलस्टॉयचं तत्त्वज्ञान वाचू लागलो त्यावेळीं त्याचा तो पाढरा झगा व लाल टॉमॅटो याची मला भीति वाटू लागली. “ आपल्या कुटुंबाबद्दल अभिमान असणं हीदेखील आपल्या नैतिक विकासाला पायबंद घालणारी गोष्ट आहे ! ” हे त्याचं मत वाचताच त्याच्या साधेपणाबद्दलच्या माझ्या विश्वासाला धक्का बसला. याच टॉलस्टॉयनं जगाला अहिंसेचं तत्त्वज्ञान सांगितलं—पण मला वाटलं या माणसाला साधा कस म्हणावं ? साधेपणाचं कोणते गुण याच्या अर्गी आहेत ? साधेपणाची अशी मौज आहे की, या साधेपणाबद्दल जर माणसाला तीव्र जाणीव असेल तर कुपी उघडताच उंची अत्तर उडून जावं, त्याप्रमाणे त्यातला साधेपणा चटकन उडून जातो. साधेपणा हा आरोग्यासारखा असतो. निरोगी माणूस प्रकृतीची वा शरिराची चिकित्सा करताना दिसतो ? फासळ्या, स्नायु, हाडे, पचनक्रिया श्वासोच्छ्वास याजबद्दल विचार करण्यांत तो कधी वेळ घालवतो ? खऱ्या आरोग्याला, मोठेपणाप्रमाणं, स्वतःच्या अस्तित्वाची जाणीव नसते. साधेपणाची तीच गोष्ट. आपला साधेपणा दाखविण्यासाठी जो साधेपणाचं तत्त्वज्ञान सांगू लागतो तो वास्तविक साधा माणूस नसतो. साधेपणा प्रगट करण्यासाठी त्याला कोण यातायात करावी लागते ! किती कृत्रिमपणा धारण करावा लागतो ! टॉलस्टॉयची गोष्ट घ्या. त्याच साधेपणाच तत्त्वज्ञान वाचून तो सीधा व सरळ विचारसरणीचा माणूस आहे असं कसं म्हणावं ? ज्या माणसाच्या विचाराची मजल ‘कुटुंबाबद्दल आत्मीयता वाटणं हा-देखील आत्मिक प्रगतीला एक प्रचंड अडथळा आहे’ असं मानण्यापर्यंत गेली तो कृत्रिम गुंतागुंतीच्या विचारसरणीचा माणूस नव्हे काय ? साधेपणासाठी कोण विचित्र घडपड ही ! केवळ पांढरा झगा व लाल टोमॅटो यांच्या जोरावर हा कृत्रिम विचारसरणीचा माणूस साधा कसा म्हणावा ?

आजकालच्या साधेपणाच्या तत्त्वज्ञानाची मला गंमत हीच वाटते कीं, ज्या महत्त्वाच्या बाबतींत साधेपणाची तरफदारी करावयास पाहिजे ती न करता क्षुल्लक व गौण बाबतींत आवेशानं साधेपणाचा प्रचार चालूं आहे. कदाचित् 'साधी राहणी व उच्च विचारसरणी' या उक्तीनं लोकांची दिशा-भूल झाली असावी. सुंदर व सफाईदार पोशाखाची माणसाला जी आवड असते तिच्यात आक्षेपार्ह असं काही आहे असं मला वाटत नाहीं. मनोहर व मनपसंत पोशाखापासून माणसाला एक प्रकारचा सौम्य आनंद होत असतो. उदात्त धर्मवचन वाचून मन जितक संतुष्ट होत नाही तितकं मनपसंत कपडे घालून होतं असं इमर्सननं कुठ तरी लिहिल्याचं मला आठवत. माणसाला सुंदर कपड्याची जी आवड असते ती केवळ त्याच्या लहरी रसिकतेची तृप्ति करण्यासाठी. तिजबद्दल इतका गहजब करून तिच्या-वर विकृतपणाचा आरोप करण्यांत विशेष स्वारस्य आहे असं मला वाटत नाहीं. असल्या नैसर्गिक गोष्टींना विकृत व आक्षेपार्ह ठरविणारं मनच कृत्रिम व विचित्र वळणान जाणारं यंत्र असावं असा मला नेहमी संशय वाटतो. माणसाचा साधेपणा त्याच्या तत्त्वज्ञानाच्या स्वरूपावरून ठरवावयाचा असतो. त्याची तात्त्विक विचारसरणी हीच त्याच्या साधेपणाची कसोटी म्हणता येईल. ब्राह्म वेप्रात फरक करणं ही गोष्ट अगदीं सोपी आहे. उंची डौलदार विलायती सूट टाकून एक साधा खादीचा अंगरखा अंगावर पेहेरणं अवघड थोडंच आहे ? पण तात्त्विक दृष्टिकोनातलीं व्यंगं जाणून त्यातलं गुंता-गुंतीचं शेवाळं काढून टाकून तो अधिक सुस्पष्ट व साधा करणं ही गोष्ट वाटते तितकी सोपी नाहीं. सुट्याबुटांचा मोह सोडतांच छातीवर खादीप्रमाणं साधेपणाचं पदक आपोआप लटकूं लागतं तर कोण बहार होती ! साधे-पणा जर असा बदलत्या कपड्यावर अवलंबून असता तर अंगाला केवळ

राख फांसून ईश्वराचे प्रेषित म्हणून मिरविणारे साधू-संन्यासी साधेपणाचे आदर्श धरता आले असते. पण आपण क्षणभर थांबून एखाद्या असल्या साधुमहाराजाबरोबर बोलू लागावं तो अज्ञानानं व अर्धवट कल्पनांनीं लिड-बिडलेल्या त्याच्या मनाची तात्काळ कल्पना येते ! परमेश्वरविषयक त्याच्या खुळ्या व मूर्ख श्रद्धेच्या कल्पना पाहताच अज्ञानानं निर्माण केलेल्या शेवाळ्यात त्याचं मन अडकून ते गुदमरून गेल्याचं दिसून येतं. स्वतःच्या कर्तृत्वाबद्दलच्या अविश्वासांतून निर्माण झालेली व पंगु व दुर्बल मनाला आवडणारी त्याची ईश्वरविषयक निष्ठा पाहून साधेपणाचा संपर्कही त्याला लागलेला नाही याचा आपल्याला विस्मयकारक अनुभव येतो. जी गोष्ट आपल्या इकडील साधुसंताची तीच युरोपात वावरणाऱ्या धर्मगुरूंची व ख्रिस्ती धर्माची ज्योत हिंदुस्थानात पाजळविण्यासाठी आलेल्या दामिक, अर्धवट व अज्ञानी धर्म-प्रचारकांची अहमदाबादेस माझी एका इंग्रज मिशनऱ्याशीं बरीच जानपछान झाली आहे. हा गृहस्थ सुमारे चाळीस-बेचाळीस वर्षांचा असून या बाजूला बराच प्रसिद्ध आहे. त्यानं लंडनला किंवा कुठतरी 'डिव्हिनिटी' या विषयात बी. ए. ची डिग्री घेतलेली आहे व तीहि पहिल्या वर्गात असं मला त्याचे-कडून व त्याच्या एका मित्राकडून कळलं. अर्थात् ती माहिती कळताच त्याच्या हुशारीचं कौतुक वाटून मी त्याचा व माझा जास्त परिचय व्हावा अशी व्यवस्था केली व त्यांत मी यशस्वीहि झालों. पण लवकरच मला त्याचा कंटाळा आला. सुरवातीला आमच्या ज्या गप्पा सुरू झाल्या, त्यांतच त्याची विचित्र मनोवृत्ति मला दिसून आली. मी त्याला बायबलमधल्या ख्रिस्ताच्या चमत्कारांची माहिती विचारली व त्यांच्या खरेपणाबद्दल संशय प्रगट करतांच तो मजवर चिडू लागला. एकदां 'येसू ख्रिस्त हा एक सद्भावनेचा दयाळु पुरुष होऊन गेला; त्याला मी देव म्हणायला तयार

नाहीं; नव्हे देव ही चीजच मला कळत नाहीं,' असं मी म्हणतांच जणू बर्फावरून घसरल्यासारखं त्याला वाटलं व माझ्या शंकेला नीट उत्तर न देता त्यानं ख्रिस्ताची स्तुति करण्यास सुरवात केली. मीं म्हटलं माणसाला देवाची जरूर आहे असं मला वाटत नाहीं ! त्यावर त्यानं 'ज्या राष्ट्रा-तल्या लोकांचे विचार असे अधार्मिक आहेत त्याला उज्ज्वल भविष्य नाहीं' असे केडगावच्या महाराजाना शोभणारे उद्गार काढले. ख्रिस्तानं केलेल्या प्रत्येक चमत्करावर आपला विश्वास आहे असं तो अभिमानानं म्हणत असतों; पुनरुत्थानाच्या कल्पनेवर तर त्याचा कल्पनेबाहेर विश्वास आहे. एकदां तर मी त्याचे खोलीवर गेलो असताना जेरुसलेममध्ये ख्रिस्त असताना त्यानं वापरलेल्या मडक्याचे काही तुकडे त्यानं मला दाखविले. ज्या पेटीतून हे तुकडे त्यानं काढून दाखविले ती ऑस्ट्रेलियातून आलेली होती. ते तुकडे पाहताच मला हसू आवरेना. पण केवळ तो चिडेल म्हणून मला वरकरणी गाम्भीर्य धारण करावं लागलं.

जेव्हा जेव्हा मी या माणसाचा विचार करतो त्यावेळी मला त्याच्या मनाच्या पंगूपणाचं नवल वाटूं लागतं. असल्या श्रद्धालु मनोवृत्तीच्या माण-सानं जीवनावद्दल किती विकृत व गुंतागुंतीच्या कल्पनाचं वेढोळं मनांत वागविलं आहे ! धार्मिकता, अंधश्रद्धा, इत्यादि दुष्ट विकारांनीं त्याचं मन पोखरून गेलेलं आहे ! पण या माणसाचा पोषाख पाहाल तर एक लांब-लचक पायघोळ पांढरा झगा व कंबरेला जाड पिवळ्या दोरीचा वेढा ! मला वाटतं त्याचं खाणंपिणंदेखील साधं असावं; कारण बोलतां बोलतां त्यानं मांसाहाराविरुद्ध आपलं मत प्रगट केल्याचं मला आठवतं ! अगदीं टॉलस्टॉय पद्धतीवर पोषाख केलेला तो इंग्रज मिशनरी ! त्याचं धार्मिक कल्पनांनीं लिडबिडलेलं तें मन पाहतांच त्याला साधा कोण म्हणेल ! टिळक



स्मारक मदिरातील तो रसाळ व्याख्यान झोडणारा वक्ता मात्र याला बघताच आनंदानं ओरडला असता:

“ बस्स ! याला म्हणतात माणूस ! कोण साधी राहणी ! विचार किती धार्मिक व मनोवृत्ति किती देवभीरु ! ” खरी गोष्ट अशी आहे की, साधेपणा हा बाह्य आवरणावर अवलंबून नसून अन्तःकरणाच्या रंगावर तो अवलंबून असतो ! आपल्या मनांतील तत्त्वप्रणालीच्या घडणीवरून तो ओळखावयाचा असतो ! व्यक्तीच्या मनातील विचाराची ठेवण साधी, निर्मळ व नैसर्गिक आहे की फाजील सात्त्विक व म्हणून कृत्रिम व गुतागुतीची आहे यावर या साधेपणाचा निर्णय अवलंबून असावयास पाहिजे ! एकाद्या व्यक्तीनं माझ्या मत प्रथम गजीफ्राक, नंतर घट्ट टायूचा शर्ट, त्यावर जाकीट, त्यावर स्वेटर व नंतर सूट याचे थर चढविले तरी फिकीर नाही; या वरवरच्या वस्त्राकडे वाजवीपेक्षा जास्त आपण लक्ष द्यावं असं मला वाटत नाही; खरं लक्ष द्यावयाचं ते त्याच्या मनातील तात्त्विक विचारसरणीकडे ! जर ही विचारसरणी साधीसुधी, कृत्रिमतेचा विटाळ नसलेली, सीध्या मार्गानं जाणारी असेल तर मी त्या व्यक्तीला साधी व्यक्ति म्हणेन ! त्या व्यक्तीनं मसालेदार पदार्थांची कितीही स्वतःसाठी रेलचेल केली तरी मला त्याचं विशेष वाटणार नाही ! तळलेला मासा खाताना या मसाल्याची वाफ व चव त्याच्या विचाराना लागलेली आहे किंवा काय याचा मी विचार करीन ! दिवाळी-दसरा, विवाह-समारंभ यांतील गंमती व मौजा यात त्यानं आनंद मानला तर मला तें नैसर्गिक वाटेल; जर त्याला या गोष्टींचा तिटकारा वाटला तरच त्याचे साधे विचार डागळत चालले आहेत असं मी समजावयास लागेन. आपले विचार अतिशय साधे व्हावे या विचारानं जेव्हां मनुष्य साधेपणाचं तत्त्वज्ञान प्रचारुं लागतो त्याचवेळीं त्यानं

साधेपणाला तिलाजली दिली असं खुशाल समजावं ! हिंसा ही मोठी स्पृहणीय गोष्ट नाही हे खरं; पण अहिंसा ही तरी काय स्पृहणीय गोष्ट म्हणता येईल ? सदैव हिंसा करणारा मनुष्य जितका विचित्र तितकाच सदैव अहिंसेची कास धरणारा मनुष्य म्हटला पाहिजे ! जसं आपण उगचच दुसऱ्याचा जीव घेता कामा नये; तसच आपण आपला उगाचच जीव देताहि कामा नये ! जो निष्कारण दुसऱ्याला धक्का मारील तो जसा शहाणा नव्हे तसंच जो धक्का मारणाराला प्रतिकार करणार नाही तो जीविताचं नैसर्गिक तत्त्वज्ञान विसरून व साधेपणाचा अतिरेक करून अतिशय कृत्रिम गुंतागुंतीत शिरत आहे अस का म्हणू नये ? टॉलस्टॉयचं अहिंसेचं खूळ जसं कृत्रिमतेच तसंच त्याचं देशप्रेम व कुटुंबप्रेम याबद्दलचं विधानही विलक्षण कृत्रिम व अनैर्गिक म्हटल पाहिजे ! साधेपणाच्या मागं लागून तो साधेपणा विसरला हेच खरं. अगात झगा घालून व कच्चा टोमॅटो खाऊन तो केवळ स्वतःच्या मनाची फसवणूक करीत होता !

— म्हणून म्हणतो आपण हे साधेपणाचें सोंग टाकून दिलं पाहिजे. कपड्याचा साधेपणा ही गौण गोष्ट आहे. जेवणातले मसाले आणखी वाढले तरी फिकीर नाही; फिकीर करायची ती मनातल्या विचाराची, अन्तःकरणाच्या रंगाची, जीवितविषयक आपल्या तत्त्वप्रणालीची ! या विचाराची घडण जाड सुटासारखी नसली म्हणजे झालं ! जीवितविषयक तत्त्वज्ञानाला मसाल्याचा वास येणार नाही एवढीच तत्परता घ्यावयाची ! आपला दृष्टिकोन तळकट नसला म्हणजे झालं.

ही काळजी घेतली म्हणजे उंची सूट चढवून तळलेल्या माशावर काटा-चमचा चालविला तरी हरकत नाही. कारण हातात टोमॅटो घेऊन

## धूम्रतरंग

---

त्या माणसानं आपली फसवणूक तरी करून घेतलेली नसते ! अंगांत साधा झगा घालण्याच्या आनंदात आपल्या विचाराकडे त्यानं दुर्लक्ष केलेलं नसतं.

—म्हणूनच मला नेहमी वाटतं की, लालबुद चेहरा करून कपडे, जेवण व सण यांचेविरुद्ध रागाचं हत्यार उचलणाऱ्या टिळक स्मारक-मंदिरांतील त्या वक्त्यानं टोमॅटोच्या लाल रंगानं हुरळून जाऊन या महत्त्वाच्या गोष्टीकडे दुर्लक्ष केलेलं असावं; नाही तर त्यानं हिंदुस्थानच्या उद्धाराची ती विनोदी मीमासा केली नसती !

अहमदाबाद, }  
ऑगस्ट १९४० }

— — —

## हरवलेला मित्र

१४

माझ्या लेखनाच्या खोलीतल्या फिरत्या बुककेसमधली पुस्तक जेव्हा मी चाळू लागतो त्यावेळी किती तरी अनिर्वचनीय स्मृतींनीं मन भारावून जातं, किती विविधरंगी भावनाचा कल्लोळ मनात उसळून अंतःकरणात हुरहुर सुरू होते. या केसमधली बहुतेक पुस्तकं जुनी आहेत. नव्हे, काहीं काहीं तर चार हाडानी कसंबस एकत्र तगून राहिलेलं वृद्ध माणूस जसं दिसतं तशी सुटी सुटी पानं आहेत; पण वृद्ध व्यक्तीबद्दल प्रेमादर वाटावा इतका जिव्हाळा वाटतो मला या जुनाट फाटक्या पुस्तकाबद्दल ! कारण या प्रत्येक ग्रंथाचं पानन् पान पूर्वायुष्यातील स्मृतींनीं रंगलेलं आहे. इतकंच नव्हे, तर काहीं काहीं ग्रंथाभोंवतीं इतक्या नाजुक भावनाचा पाश पडलेला आहे की, तीं पुस्तकं हाताळताना जर हळुवारपणानं मला तीं श्रतां आलीं नाहीत तर या कोमल भावनांना कुस्करल्याइतकं दुःख मनाला होतं.

उदाहरणार्थ, चिपळूणकराची 'निबंधमाला'च पाहा ! ज्या परिस्थितीत मी ती विकत घेतली ती मला अजूनहि ठळकपणानं आठवत आहे.

पुण्याला रविवारी जुना-बाजार भरत असतो. या बाजारात जुन्यापुराण्या परंतु उपयुक्त वस्तु थोड्या किंमतीत मिळू शकतात. 'नूतन मराठी'त शिकत असताना-मला वाटतं, मी इंग्रजी पोचवीत होतो तेव्हा-शास्त्रीबुवाची थोरवी आमचे शिक्षक आम्हाला वर्णून सागत ! त्यामुळ शास्त्रीबुवाच नाव निघाल म्हणजे मन एकदम जादूनं भारल्यासारखं होई ! त्याची उज्ज्वल देशभक्ति, करडी तत्त्वनिष्ठा, अलौकिक भाषाप्रेम, निरलस मनोवृत्ति व सात्विकता याचा आमच्या मनावर इतका ठळक ठसा बसलेला होता की, त्याच्या-बद्दल कुणी उल्लेख काढला की, मन अद्भुतरम्य कल्पनाची जाळी विणीत राही. एके दिवशी शनिवारातून चाललो असताना पाय सहज या जुन्या बाजाराकडे वळले आणि वाचनाची आवड लहानपणापासून असल्यामुळ एका कोपऱ्यावर जुनाट पुस्तकाचा ढिगारा अस्ताव्यस्त पडला होता तिथ थांबलो. बराच वेळ निरनिराळी पुस्तक चाळून पाहिल्यानंतर निबन्ध-मालेची काही फाटकी पान दृष्टीस पडली. अधीरतेन ती ओढून काढली तो ती मधलीच सत्तर-बहात्तर पानं निघाली; आणखी थोडा वेळ पुस्तकाची हालवाहालव केली तो आणखी मधलीं चाळीस-बेचाळीस पानं सापडली. त्यात डॉ. जॉन्सनवरील अर्धवट फाटका निबन्ध होता. हीच माझ्या संग्रहाची चिपळूणकराची विख्यात **निबन्धमाला** !

मला आठवतं, मीं ती पानं एकत्र केलीं व त्याची किंमत किती पडेल याचा विचार करूं लागलों. खिशात अवघे पाच पैसे होते. त्या पुस्तकाची मालकीण एक म्हातारी मुसलमान कुबडी बाई होती. मी तिच्यापुढं तीं पानं धरून म्हणालो,

“ अम्मा, याचे किती पैसे ? ”

तीं फाटकीं पानं पाहून तिला विस्मय वाटला असावा. कारण ती म्हणाली-नव्हे, काहीं न म्हणता हंसली ! वार्धक्यामुळं तिची विद्रूप झालेली

मुद्रा ! पण त्या मुद्रेवरचं तें हास्य किती प्रेमळपणाचं, थोर व हृदयंगम होतं ! त्या हंसण्यानं तिनं जणूं दर्शविलं, “ वेड्या, हीं फाटंकीं पानं रे तुला कशाला पाहिजेत इतकीं धड अन् जाड जाड दुसरीं पुस्तकं पडलीं असतांना ? ”

एक क्षणभरानं ती म्हणाली, “ कसलीं पानं रे हीं मुला ? ”

“ आहेत आमच्या अभ्यासाचीं ! ”

त्यावर एकदम कुतूहलानं तिनं विचारलं, “ तूं अभ्यास करतो ? शाळेंत जातो ? ” व तिनं माझ्याकडे निरखून बघितलं.

“ हो ! माझा वर्गांत दुसरा नंबर आहे ! ” मी म्हणालों. त्यावर तिनं क्षणभर विचार केला; पुस्तकाकडे पाहिलं व माझ्याकडे बघत ती म्हणाली “ मग जा घेऊन तुला फुकट हीं पानं ! माझं पोरगं वाईट निघालं ! शिकलं नाही ! वाईट पोरान्या नादीं लागून बिघडला अन् आतां बसलाय तुरंगांत ! जा बाबा; घे तुला तीं पानं ! अन् हें बघ, नीट अभ्यास कर बरं ! आईला त्रास देऊं नको बाबा ! नाहीं तर माझ्या-म्हातारी-सारंखी तिची स्थिति होईल ! ” त्या वृद्ध बाईच्या डोळ्यांत चमकलेले अश्रू मी पाहिले.

बुककेसमधली ती फाटकी अपुरी ‘निबंधमाला’ पाहिली म्हणजे मला चटकन् तो प्रसंग आठवतो व त्या प्रेमळ वृद्धेची आठवण होऊन मनांत विचित्र कालवाकालव सुरू होते.

चिपळूणकरांबद्दल विलक्षण आदर असल्यामुळं घरीं येतांक्षणींच तीं फाटकीं तुटकीं पानं वाचावयास सुरवात केली. तीं शंभर-सवाशें पानं केव्हांच वाचून पुंरीं झालीं. वाचतां वाचतां एका पानावर कुणीं तरी पेन्सिलीनं लिहिलेलं होतं—

“ दादा इतका शिकलेला; पण तो घरांत असा कां' वागतो बरं ? घरांतल्या माणसाबरोबर आम्हांला नीट वागतां हि येऊं नये ? काय उपयोग वा शिक्षणाचा ? ”—भाऊ.

कोण बरं हा भाऊ ! कोणत्या परिस्थितीत त्यानं खऱ्या उद्वेगानं तें महत्त्वाचं लिहिलेलं वाक्य असावं ? आज इतकीं वर्षे झालीं; पण तें वाक्य माझ्या स्मृतींत सदैव ताजं आहे व एखाद्या उपकारक दीपगृहाप्रमाणं त्यानं मला आजपर्यंत संभाळून नेलं आहे. कुठं असेल या वाक्याचा लेखक ? तो जिवंत असेल का ? त्यानं माझ्यावर केलेल्या उपकाराबद्दल कृतज्ञता व्यक्त करावी असं किती तरी वेळा वाटतं ! पण तो कुठं भेटणार मला ?

माझ्या बुक-केसमधल्या इतर ग्रंथाभोवती असाच कोमल स्मृतीचा पाश आहे. घरची अतिशय गरिबी; त्यामुळं केवळ शिष्यवृत्तीवर व बक्षिसांच्या पैशावर सहावीपर्यंतच शिक्षण उरकलेलं. मॅट्रिकच्या वर्गांत गेलों तों घरची स्थिति फारच बिघडलेली होती. पण त्यातूनही अडचणींना न जुमानता पैसा हातात पडताच मीं माझी पुस्तकांची हौस फेडून घेतलेली आहे. अर्थात् तीं बहुतेक जुनीं, फाटकीं व डागळलेली आहेत. या जुन्या पुस्तकांपैकीं मीं सर्वच वाचलेलीं आहेत असं नव्हे. काहींचीं आठ दहा पानं फार तर वाचलेलीं असतील व काहींचं फक्त शेवटलंच वाक्य वाचून वाचन संपविलेलं आहे. एक दोन पुस्तकाना तर विकत घेतल्यानंतर जागेवरून हालविलंही नाहीं; किंवा फार तर हालविलं असेल, एवढंच ! पण त्याच्या वाचनानं जितका जन्मभर परिणाम होणार नाहीं, इतका केवळ त्याच्या दर्शनानं होतो. कारण ज्या परिस्थितींत तीं विकत घेतलीं तीच इतकी विचित्र व म्हणून वैशिष्ट्यपूर्ण होती कीं, पुस्तकाचं दर्शन होतांच पूर्वीचे ते गंमतीदार दिवस नजरेसमोर उभे राहतात व मनांत विचित्र व अनिर्वचनीय अशी कालवाकालव सुरू होते.

उदाहरणार्थ—‘पण लक्षांत कोण घेतो ?’ ही हरिभाऊंची कादंबरी-किंवा तिचीं पहिलीं चार प्रकरणं गेल्यानंतर उरलेली प्रत म्हणा,—मीं किती

चमत्कारिक परिस्थितींत विकत घेतली ! १९२०-२१ साल असावं तें. त्यावेळीं पुण्यांत प्लेगचा कहर उसळला होता. कसबा पेठेंत तर प्लेगनं आपलं भयंकर हत्याकांड सुरू केलं होतं.

एक दिवस असाच शाळेंत शिकत असताना माझ्या वाचनप्रियतेची माहिती असलेला सद्गु गोखले माझ्याकडे धावत धावत आला व म्हणाला,

“ अरे भाऊ, तुला एक आनंदाची बातमी सांगूं ? ”

मी उत्सुकतेन म्हटलं, “ कसली रे ? साग ना ! ”

“ फारच आनंदाची आहे ! तूं तर नाचायला लागशील ! ”

“ सागशील तर खरं ? ”

“ कसब्यांतलं— ”

तो शब्द ऐकताच मी एकदम दचकलों. तेथें प्लेगोबानीं नुकत्याच चालविलेल्या धुमाकुळाची भयंकर माहिती मला कळली होती अन् हा बाळ्या म्हणे तिकडची आनंदाची बातमी सागणार !

असा क्षणार्धांत माझ्या मनात संशय चमकून गेला; पण मी माझं आश्चर्य आवरून त्याची बातमी ऐकूं लागलों.

“ कसब्यांतलं ते जुन्या पुस्तकाचं दुकान आहे ना ? ”

एकदम कुतूहल जागृत होऊन मी उद्गारलों, “ बरं, बरं ! म्हणजे तें तोरण्याचं ? ”

“ यस् ! राइट !! तिथं दोन दोन आपण्याना मोठमोठीं पुस्तकं विकायला ठेवलीं आहेत ! तुला आपट्यांची कसली तरी कादंबरी पाहिजे होती ना ? आपट्यांच्या कादंबऱ्या तर त्याच्या दुकानांत फार आहेत ! ”

“ खरं ? हो ! तें मला माहित आहे ! मी एकदां गेलों होतो तिथं ! ”  
पण लगेच कसला संशय येऊन मी विचारलं,



“ काय रे, असा दोन आप्यात कां लिलांव चाललाय् तिथं ? आपट्यांची एकेक कादंबरी म्हणजे दोन रुपयांखालीं मिळणं शक्य नाही. अन् तूं म्हणतोस की—”

“ त्याचं कारण आहे ना ! ”

“ कसलं कारण ? ”

“ त्याचा मालक बाबा तोरणे परवांच प्लेगनं मेला ! तेव्हां त्याच्या मागं बायकोला खायला अन्न नाहीं म्हणून ती कोणतंहि पुस्तक दोन आप्याना देते ! ”

ती बातमी आनंददायक होती खरी ! कारण आपट्याची ‘पण लक्षात कोण घेतो ?’ ही कादंबरी—तसली अवघड कादंबरी त्यावेळीं का पाहिजे होती तें अजूनही कळत नाही—मिळविण्यासाठी मी बरेच दिवस धडपडत होतो. नवी प्रत विकत घेण शक्य नव्हतं; कारण तिला अडीच रुपये पडत होते. तेव्हा एखाद्या जुन्या प्रतीच्या शोधात मी होतो. पण जी एक जुनी प्रत तोरण्याच्या दुकानात दिसली होती तिला पंधरा आणे पडत होते ! साहजिकच निराश होऊन मला गप्प बसाव लागलं होतं !

पण आता ऐकतो तों ती कादंबरी दोन आप्याना मिळणार होती ! पण तिकडे जावयाचं कसं ? प्लेगनं तिकडे राक्षसी स्वरूप धारण केलं होतं.

वर्गीत तास चालूं असताना माझ्या डोक्यात फक्त ती कादंबरी घोळत होती.

शेवटीं मनाचा निश्चय केला व शेवटल्या तासाला चाट देऊन मी त्या दुकानाकडे निघालों. आतां तीनचार मिनिटांत आपल्याला पुस्तक मिळणार या आनंदांत मी होतो; इतक्यांत ‘राम बोलो भैराम्’ असे घोगरट व भेसूर आवाजांतले शब्द कानांवर आले. दचकून मी बघतो तों डाव्या आळीतून एक प्रेत घेऊन चार माणसं येतांना दिसलीं.

तो भयंकर देखावा अगदीं कालपरवा घडल्यासारखा मला ठळकपणें आठवत आहे ! कसा काय कुणास ठाऊक, एकदाचा धीर केला आणि धावतच दुकानात शिरलो; तिथं पडलेल्या अडगळींतून माझी कादंबरी शोधून काढली, तिथं बसलेल्या एका तिरक्या डोळ्याच्या पोराच्या अंगावर दोन आणे टाकले व धावत सुटलों !

घामानं उपळलेल्या स्थितीत घरीं आलों व उत्सुकतेनं पुस्तक उघडतों तों त्याची पहिली चोवीस पानं नसल्याचं दिसून आलं ! पंचविसाव्या पानावर 'आजोबा आणि आजीबाई' असं काहींतरी वाचल्याचं आठवतं ! तदनंतर मीं ते पुस्तक कधीं उघडलेलं नाहीं; पण केसमध्ये उभी राहिलेली ती कादंबरी दृष्टीस पडताच बालवयांतील त्या विचित्र साहसाची आठवण होते व एकंदर देखावा नजरेसमोर स्पष्टपणें उभा राहतो.

काहीं काहीं पुस्तकं तर मीं पोटात ओरडणाऱ्या कावळ्याकडे दुर्लक्ष करून विकत घेतलेलीं आहेत. एकदा भुकेनं काहूर केलं असतांना व हॉटेलात शिरत असताना शेजारच्या दुकानांतला रघुवंश मीं विकत घेतलेला आहे. त्यातले अर्धे सर्गही मीं घड वाचलेले नाहींत; पण त्या ग्रंथाकडे पाहिलं म्हणजे बालपणी सहन केलेल्या अडचणींची आठवण होऊन स्वतःचं स्वतःलाच कौतुक वाटतं. सिनेमाचे पैसे एकत्र करून शाकुंतल विकत घेतलेलं आहे व कोटासाठीं कापड आणण्यासाठीं जाऊन कापडाऐवजीं रासेलसचं मराठी भाषांतर, 'बाळमित्रा'ची वरणाचा डाग पडलेली प्रत व 'अरबी भाषेंतील सुरस व चमत्कारिक गोष्टी' आणल्याचं आठवतं. अर्थात् त्याबद्दल एक आठवडाभर धाबरलेल्या स्थितींत कोपण्यांत बसून मुळमुळ रडावं लागलं ती गोष्ट वेगळी !

महाराष्ट्रांत रवींद्रनाथ टागोर शांतिनिकेतनच्या प्रचारकार्यासाठी आले असतांना त्यांनी आमच्या शाळेला भेट दिली. आम्हां मुलांना रांगेनं उभं केलं होतं व टागोर येताच त्यांना वंदन करायचं असं आम्हाला सांगितलं होतं. सर्वोकडे प्रेमळपणें हंसत जाणारी कविवर्यांची ती वृद्ध ऋषितुल्य मूर्ति, त्याची पाढरी शुभ्र दाढी व वाऱ्यात झुळझुळणारा रेशमी पादुरका झगा अजूनही मला स्पष्ट आठवत आहे. शाळेंतून कविवर्य निरोप घेऊन मोटारींत बसूं लागले तेव्हा शाळेतर्फे त्यांना केशवसुतांच्या कवितांचं पुस्तक भेटीची स्मृति म्हणून बहाल करण्यात आलं.

कोण बरं हा केशवसुत ? इतक्या चांगल्या कविता तो करतो ?—त्या थोर लेखकाला बक्षीस द्याव्या इतक्या ?

याप्रमाणं माझ्या मनात विचार घोळूं लागले.

तें पुस्तक काहीं झालं तरी विकत घ्यायचं मी ठरावलं. रात्री स्वप्नात तर तें पुस्तक विकत घेतल्याचा आनंदहि भोगला. सकाळीं तोंड धुण्यासाठीं मोरींत गेलों व तोड धुऊन टॉवेलनं पुशीत उभा होतो तों खिडकींत काहीं तरी चमकल्यासारखं वाटलं ! कुतूहलानं मीं हातांतल्या ब्रशानं तिथं हलवलं तों चांदीची चकचकीत अधेली त्या जागेवरून निसटून खाली पडली व तिचा श्रुतिमधुर आवाज झाला. मीं चटकन् ती अधेली उचलली. पण मनांत विचार आला, कुणाची असेल बरं ही ? आईची तर चुकून राहिली नसेल ? चहा घेत असताना व नंतर जेवत असताना अधेली गमावल्याबद्दल कुणाला गडबड होते कीं काय तें बघत होतो. कुणाला तिची दखलहि नव्हती. मीं मुकाट्यानं ती अधेली ठेवून दिली; आठवले यांचं अल्लिबऱ्याचं पुस्तक घरांत नकळत जाऊन विकलं. त्याचे सव्वातेरा आणे आले व बाजारांत जाऊन 'केशवसुतांची कविता' विकत आणली. अधीरतेनं घरीं घेऊन आलों

व उघडून पाहतों तों एक शब्दहि कुठें कळेना! पैसे उगाच घालवले असं वाटलं ! पण जेव्हां त्यानंतर इतर पुस्तकांच्या बरोबर मी तें शाळेंत घेऊन जाई व वाचण्याचं सोंग करी, तेव्हां त्या पुस्तकाचा मालक म्हणून मला कोण मान मिळे वर्गोत ! अल्जिब्र्याचं पुस्तक विकल्यामुळं मला मित्रांकडे जाऊन दररोज उदाहरणं लिहून आणावीं लागत आणि त्यामुळं खूप त्रास होई ! पण तीं उदाहरणं टिपून आणायला जातानाहि मी तें पुस्तक बरोबर नेत असे.

पूर्वीचे गरिबीचे माझे दिवस आतां उरले नाहीत. मी वाटेल तें नव किंमतवान् पुस्तक विकत घेऊं शकतों. माझ्या फिरत्या बुक-केसमध्ये वरचे खणच पाहा ना ! उत्कृष्ट छपाईचीं, मोहक बाधणीचीं, नयनमनोहर चित्रांचीं व सुवर्णरंगी कडा असलेल्या पानांचीं कितीतरी उंचीं पुस्तकं झळकत आहेत. त्यांच्याकडे क्षणभर दृष्टि फेकली तरी नजरेत गर्व भरतो व मान ताठ होते. कलकत्त्याच्या स्टॅण्डर्ड कंपनीनं काढलेले ते लघुकथाचे नयनरम्य ग्रंथ, होम लायब्ररीची 'मॉडर्न सायंटिफिक थॉट' 'एन्हरीबडीज् बुक ऑफ फॅक्टस्', जगांतील सर्वोत्कृष्ट फोटोंचे सुंदर पुस्तक, 'वंडरफुल इंडिया', कोट्यवधि सुभाषितं अंतःकरणात बाळगणारा प्रचंड राक्षसी स्टीव्हन्सोनिया, टिळकांचं (न वाचलेलं ) गीतारहस्य, ज्ञानकोशाचे अजूनहि न मोजलेले पण रागेंत उभे असलेले भाग, गिल्बर्ट व सलिवन्च्या ऑपेराचं सुवर्णरंगी पुस्तक इत्यादि कितीतरी किंमतीचीं व बडींबडीं पुस्तकं आज माझ्या बुक-केसमध्ये व कपाटांत आहेत. पण त्यांच्याकडे दृष्टि जाताच केवळ झगझगीत पोशाखांतील त्रयस्थाकडे दुरून बघावं तसं वाटतं. त्यांच्याबद्दल मनांत कौतुक उत्पन्न होत नाही, भावनांना मृदु स्पर्श होत नाही अजर पूर्वस्मृतींनीं मन भारावून जात नाही. याच्याउलट त्या फाटक्या, मळक्या, चुरगळलेल्या व वरणाचे

## धूम्रतरंग

व चहाचे डाग पडलेल्या जुन्या पुस्तकांकडे पाहिलं म्हणजे बालपणींचे मित्र भेटल्याचा आनंद होतो; क्षणभर मनाला वर्तमानकाळाचा विसर पडून भूतकाळातील निरनिराळ्या प्रसंगाभोंवतीं तें गुंजारव करूं लागत व अंतः-करणात कसलीतरी विचित्र दूरदूर सुरू होते. त्यात कोणत्या तरी अज्ञात हातानं लिहिलेलीं पुसट वाक्यं एखाद्या प्रेमळ संवगड्याप्रमाणे उपकारक व मार्गदर्शी वाटतात व त्याचा कधीहि विसर पडत नाहीं.

पुण्याहून इकडे अहमदाबादेस येताना पुस्तकाची जी हालवाहालव करावी लागली त्यात माझी ती फाटकी पण धड अंतःकरणाची 'निबंधमाला' गहाळ झाली. फक्त एकदोन चुरगळलेली पानं सापडलीं. एखादा जिवलग मित्र गमावल्याचं दुःख मला झालं. एखाद्या सौम्य, शांत पण कोमलहृदयी मित्राप्रमाणं वाटे ती मला. नकळत तिनं मला समंजसपणाचे धडे दिले होते. ज्या ज्या वेळीं शाळेचा अगर अभ्यासाचा कंटाळा येई व आईबरोबर मी भाडे, त्या वेळीं त्या वृद्ध मुसलमान बाईच्या नेत्रातील अश्रु आठवत, एक-दम दचकल्यासारखं होई, मनाला लाज वाटे अन् मी आपोआप नीट वागे.

आज माझ्या कपाटात उंची ग्रंथाची फौज उभी आहे. आणखीहि मन-सोक्त भरती त्या फौजेत मी करू शकेन; पण—

तो हरविलेला बालमित्र मला परत मिळेल तर केवढा आनंद वाटेल मला ! तोंपर्यंत काळजीपूर्वक आलसमध्ये चिकटवून ठेविलेल्या त्या दोन चुरगळलेल्या पानांकडे बघत मला मनाचं समाधान करून घ्यावं लागणार ! चुरगळलेल्या दोन मळक्या पानांचं आलस जवळ अभिमानानं बाळगण्याचं भाग्य माझ्यासारखं इतर कुणाला लाभलं आहे ?

—( मनोहर )

## सैनिक आणि साहित्य

१५

परवा 'अमृतब्रह्म-पत्रिकें'त एक गंमतीदार बातमी माझ्या वाचनात आली. चालू महायुद्धात आघाडीवर लढणाऱ्या सैनिकाना वाचण्यासाठी मनोरंजक वाङ्मय सरकारतर्फे पाठविण्यात आलं. त्यात घाडसी व शूर शिपायाना आवडाव असं साहसानी, संकटानी, पराक्रमानीं भरलेलं रहस्यमय कथावाङ्मय पाठविण्याची व्यवस्था केली होती. पाचट प्रणय-कथा अगर तात्त्विक विचारानी भरलेलं गंभीर वाङ्मय हेतुःपुरस्सर वगळण्यात आलं होतं. विशेषतः देशासाठी प्राणार्पण करणाऱ्या शूर सैनिकावर लिहिलेल्या रोमाचकारी कादंबऱ्या व कथा याचा भरपूर साठा पाठविण्यात आला होता. आफ्रिकेच्या जंगलात केलेलीं साहसं, सहारा वाळवंटांत गुदरलेले प्राणघातक प्रसंग, हिमालयाचं अत्युच्च शिखर गाठण्यासाठीं केलेले अचाट परिश्रम, दर्यावरच्या चकमकी, हिंस्र पशूंबरोबर केलेली झुंज इत्यादि विषयांवर लिहिलेलं वाङ्मय त्या धैर्यमेरू शूर सैनिकाना अतिशय आवडेल अशी सरकारची कल्पना !

इतकंच नव्हे, तर जेव्हां सैनिकांसाठी वाङ्मयाची सरकारतर्फे जनते-कडे मागणी करण्यांत आली त्यावेळीं गंभीर, रुक्ष, चर्चात्मक, तात्त्विकता-पूर्ण असलं वाङ्मय कुणीं पाठवूं नये अशी मुद्दाम सूचना दिली होती. पण सैनिकांच्या अभिरुचीबद्दलचा सरकारचा हा अंदाज फसला ! जें जें म्हणून कथावाङ्मय सैनिकाना देण्यात आलं त्या सर्वांबद्दल त्यांनीं नाकं मुरडलीं. कुणीं रागानं पुस्तकं फाडून टाकलीं, तर कुणीं जवळच पडलेल्या बोंबच्या अग्नीत त्यांची आहुति दिली; कुणीं त्याचा दाढीसाठीं उपयोग केला, तर कुणीं तीं समोर धरून त्यांतून बंदुकीच्या गोळ्या मारून त्याबद्दल आपली नापसंती दर्शविली. सैनिकांच्या या वर्तनावद्दल सर्वत्र आश्चर्य प्रगट करण्यांत आलं !

पण मला मात्र ती हकीगत वाचून कसलंच आश्चर्य वाटलं नाही. त्याना पुरवलेल्या वाङ्मयावर सैनिक चिडले यात विस्मय वाटण्याजोगं काहीं नाही—नव्हे, मी जर कधीं आघाडीवर गेलो ( म्हणजे कुणीं जर मला चुकून पाठविलं ) व खंदकात शत्रूकडून सूसूं करीत येणाऱ्या बंदुकीच्या गोळ्या दिवसभर टाळल्यानंतर दमूनभागून तंबूंत करमणुकीसाठी एखादं पुस्तक मी उघडूं लागलों व त्यात शत्रूंच्या बंदुकी चुकवीत धैर्यानं लढणाऱ्या वीरांचं वर्णन असलं, तर त्या कादंबरीचा अगर कथेचा मी दाढीसाठी सुद्धा उपयोग करणार नाहीं किंवा केलाच तर तेवढ्यासाठीच करीन. स्वतः संकटांना तोंड देत जीवन कंठणाऱ्या माणसाला धाडसानी भरलेलं वाङ्मय वाचण्याचा प्रसंग यावा याच्याइतकं भयंकर संकट दुसरं कोणतंच नाहीं. कारण—

प्रत्येक पुस्तकाच्या वाचनाला काळवेळ पाहिली पाहिजे. सर्वच चागली पुस्तकं केव्हांहि वाचावीं हें म्हणणं कोणतंहि पुस्तक केव्हांहि वाचावं हें म्हणण्याइतकंच विचित्रपणाचं आहे. तुम्हांला जर चित्रकलेबद्दल थोडीशी मर्मज्ञता असेल, तर तुम्हांला दिसून येईल कीं, जर कलावंताला आपल्या

काळसर वर्णी चित्राला उठाव द्यावयाचा असेल, तर त्यासाठी तो पाढऱ्या पार्श्वभूमीची योजना करीत असतो. हेतु असा की, काळा व पांढरा यांच्या निकट साहचर्याने चित्राचं सौन्दर्य खुलून दिसावं ! वाचनाच्या बाबतीतहि हाच न्याय लागू आहे. जर तुम्हाला वाचनाचा खरा रसास्वाद चाखायचा असेल, तर पुस्तकात जे चित्र व वातावरण रंगविलेलं आहे त्याच्या बरोबर विरुद्ध अशा परिस्थितीत तुम्ही ते हातीं घेतलं पाहिजे. तरच तुम्हाला ग्रंथाची खरी बहार लुटता येईल.

भर वादळांतून नौका हाकारताना जर तुम्ही 'रॉबिन्सन क्रूसो' वाचू लागलांत तर तुम्ही कंटाळून त्या पुस्तकाला सोयिस्कर अशी जलसमाधि द्याल. पण तेच सकाळच्या गुलाबी थंडीत, अंगावर रुबाबदार पाघरून घेऊन बिछान्यावर लोळत असतांना तुम्ही तें पुस्तक हातात घ्या; एखाद्या जादूने मंत्रमुग्ध करावं अशी वेड्यासारखी स्थिति तें पुस्तक केल्याशिवाय राहणार नाही. आरामशीरपणं पडल्या पडल्या क्रूसोच्या विलक्षण धाडसांची, संकटाची व अडचणीची हकीगत वाचताना जणू तिचं कधी कळलं नव्हतं असं महत्त्व जाणल्याचा मनाला भास होतो. शेक्सपियरचं 'मॅक्बेथ' नाटक रात्री ऐकातात वाचण्याची माझी ताकद होत नाही. या नाटकातलं काळं बेरं वातावरण, त्यातल्या चेटकिणींच्या भयंकर मुद्रा व उद्गार, बंडखोर मनाचे हिंस्र पराक्रम रात्रीच्या वेळी आकलन करणं शक्य होत नाही. पण सकाळचा गरमागरम चहा घेतल्यानंतर ओटीवर सूर्याचं कोवळं ऊन अंगावर घेत जेव्हा मी तें नाटक उघडतो तेव्हा जणू कुणी पडदा दूर करून आंतलं रहस्य दाखवावं असं सर्व नाटक माझ्या रसिक वृत्ति उचंबळून सोडतं.

जेन ऑस्टिनच्या 'प्राइड अँड प्रेज्युडिस' चं मर्म जाणायचं असेल, तर शिकारीनिमित्त तुम्ही रानात गेलां असतांना झाडाखाली पडल्यापडल्या



तें वाचूं लागा. जेनच्या लेखणींतली जादू जणूं तुमच्या अंतर्धामांत भिन्न आहे असं तुम्हाला वाटूं लागेल. या कादंबरींत चितारलेल्या शांत व सुमधुर जीवनाचा गोडवा रानावनात हिंडून शिणल्यानंतर खरा चाखता येईल. मद्याचा प्याला चाखल्यानंतर मन गोड गुंगीत असताना तळीरामची रसवंती अकली तर ती कशी आनंददायक व्हावी ? पण तेंच वासुंधर जेवण जेवल्यानंतर त्याचं वाक्पाटव पाहावं—जणूं नवीनच अर्थानं स्फुरल्या-प्रमाणं ते वाटतं !

आपण ज्या परिस्थितींत असतो तिच्या विरुद्ध असलेली परिस्थितीच तेव्हा अधिक प्रिय आपणाला वाटावी अशीच मानवी मनाची रचना आहे. डेस्डेमोनासारख्या कुसुमकोमल सौंदर्यलतिकेच ऑथेल्लोसारख्या रानवट शिपाईगड्यावर प्रेम बसलं यातल अंगीत ओळखणं कठीण नाहीं. जो न्याय प्रणयासारख्या भावनाना लागूं तोच ग्रंथवाचनालाहि समर्पक ठरावा यात कसलीच नवलाची गोष्ट नाहीं. ग्रंथात वर्णिलेली परिस्थिति जर वाचनाच्या वेळच्या परिस्थितीसारखीच असली, तर त्या ग्रंथाचं स्वारस्य कळणं शक्य नाहीं. त्याला विरोधी परिस्थितीच आवश्यक आहे.

मी आजारी असलों म्हणजे हटकून प्रवासाचीं वर्णनं वाचीत बसतो. अंगात ताप असला कीं 'माझा काश्मीरचा प्रवास,' 'माझं जगपर्यटन,' 'माझी आफ्रिकेंतली साहस,' 'फिफ्टी अँडव्हेचर्स दॅट थ्रिल्ड द वर्ल्ड' असलीं पुस्तकं लायब्ररींतून मागवितों. प्रवासांत असतांना 'मेडिटेशन्स ऑफ मार्कस् ऑरेलियस' सारखं सुबोध वचनाचं पुस्तक बरोबर घेतों. आनंदांत असतांना लिअरच्या यातनामय जीवनावरलं नाटक वाचीत बसतो, तर विषण्ण मनःस्थिति असताना बुडहाउसचा 'जीव्हज' संगती घेतों. केवळ मनाला

विरंगुळा म्हणून ही पुस्तक मी वाचीत नाही, तर अशा मनःस्थितीत वाचनासाठी घेतलेल्या पुस्तकाचं रहस्य पूर्णोपपन्न कळतं म्हणून.

जो खरा रसिक आहे तो ग्रंथवाचनाची वेळ व वातावरण चोखंदळपणाने ठरविल्याशिवाय राहणार नाही. जेवणांतील पदार्थप्रमाणं कांहीं पुस्तकं विशिष्ट वेळा साधूनच वाचायची असतात ! सकाळी उठतांच बासुंदी पिणाऱ्या पहिलवानाच्या हकीगती मी ऐकल्या आहेत; पण बासुंदीची चव अथवा लज्जत त्यांना त्या वेळी कितपत चाखता येत असेल याबद्दल मला शंका आहे ! बासुंदीची माधुरी चाखायची असेल तर रविवारी बारानंतर प्रयोग करून पाहा आणि मग पहाटे बासुंदीचा रतीब लावणाऱ्या पहिलवानाच्या शरिराच कौतुक तुम्हाला वाटलं तरी त्याच्या मेंदूचं तुम्हाला वाटणार नाही. पुस्तकाच्या बाबतीतहि हाच विवेक बाळगला पाहिजे. कांहीं माणसं केव्हांहि कोणतंहि पुस्तक वाचू शकतात. पण असली खादाड माणसं निर्बुद्ध आहेत अस बलाशक समजावं. जर तुम्हाला ग्रंथाची किंमत वाटत असेल, तर त्याच्या स्वरूपाचा विचार न करता त्यांना वाटेल तेव्हा कामाला जुंपून उपमर्द करून चालणार नाही. ग्रामीण जीवनावरील कथाकादंबऱ्या खाचराच्या बाधावर बसून वाचण्यात काय फायदा ? मुंबईच्या फोर्टमध्ये राहणाऱ्या नाथिकेवर लिहिलेली गोष्ट खेडेगावी केंबळाच्या खोपटात वाचायला नको का ? महाबलेश्वरचं वर्णन माथेरानच्या बंगल्यांत बसून वाचणारी व्यक्ति ठाण्यास राहण्यास योग्य आहे असंच कुणीहि प्रांजलपणं म्हणेल. बालकवीच्या 'फुलराणी'ची व त्याच्या 'निर्झरा'ची जादू पाहायची असेल तर गिरगांवांतल्या कुबट खोलीतच त्या वाचल्या पाहिजेत.

ग्रंथांना कुणीतरी दिव्यौषधि म्हटलं आहे; पण ती केव्हां व कशी वापरायची याबद्दल विवेक सोडून भागणार नाही. अमृत उत्तम खरं, पण तेंच

सदैव पीत व्रसणारा माणूस अजीर्णानं किंवा पोटादुखीनं आटोपणार नाही याबद्दल काय हमी द्यावी ? ज्याला साहित्याबद्दल परमादर आहे त्यान काळ, वेळ व वातावरण यांची योग्य ती निश्चिति केल्याशिवाय वाटेल तें पुस्तक उघडून वाचायला सुरू करणं भूषणास्पद नाही खास !

आता तुम्हाला आघाडीवरचे सैनिक हातीं पडलेलं वाङ्मय पाहून का चिडले त्याचा उमज पडेल. सकाळीं उठल्यापासून ते रात्रीपर्यंत सदैव मृत्यूच्या जवळ्यात उभे, समोरची बंदुकीची गोळी चुकविण्यासाठी खंदकात मान लपवावी तों वरून बॉम्बवृष्टीसाठी विमान हजर, त्याला टाळण्यासाठी पळावं तों तिकडून दौडत येणारा रणगाडा प्राण घेण्याला जणू उत्सुक—अशा चक्रव्यूहातून जीव बचावून तंबूत जाऊन कुठ पुस्तक उघडावं तों तिथंही तोच पळापळीचा व चुकवाचुकवीचा प्रकार ! बिचोरे चिडतील नाहीं तर काय !

आफ्रिकेच्या आघाडीवरल्या महाराष्ट्रीय वीराना जर पार्सल पाठविण्याचा मजवर प्रसंग आला तर मी त्यात नाथमाधव व हरिभाऊ आपटे यांच्या ऐतिहासिक कादंबऱ्या घालण्याचं जसं टाळीन तसच फडक्याच्या जवळजवळ सगळ्या कादंबऱ्या अगदीं आठवणीनं घालीन. पार्सल पोचल्यानंतर खूप झालेल्या सैनिकाचं मला काय पत्र येईल याबद्दल मला शंका नाही. आनंद न मावलेल्या स्थितीत ते लिहितील:

“ काय मजेदार लिहितो हो हा फडके ! आम्ही महाराष्ट्रात असतांना वर्ष सहा महिन्यापूर्वी त्याचं नाव कधी ऐकलं होतं. पण त्याचं लिहिणं असं खुमासदार असेल अस वाटलं नव्हत ! तोफा-बंदुकीच्या तडाख्यातून निसडून आम्ही तंबूत आलों कीं सर्वजण त्याच्या कादंबऱ्यावर तुटून पडतो. ‘आशा’ कादंबरी तर आम्हांला बेफाम आवडली ! नायक विलासला म्हणे टेनिस व गोंडस पोरी यांच्याशिवाय दुसरं कांहीं माहीत नव्हतं ! बस्स !

बस्स ! नायक असावा तर असा ! नाहीतर त्या लढाईच्या, धरपकडीच्या गोष्टी ! जर या तोफा-बंदुकीच्या मान्यांतून नशिबानं वाचून घरीं परत आलो तर आपण तुमच्या फडक्याची गाठ घेणार ! त्याना आमचा रामराम कळवा !”

ज्या माणसाला लेखक म्हणून ख्याति मिळवायची असेल त्यानं कोणत्या स्थळीं व काळीं, कोणत्या परिस्थितींत आपली कादंबरी वाचावी याचा प्रारंभीं खुलासा करावा. कारण ग्रंथवाचन योग्य त्या तंत्रानुसार व्हावं यातच सर्व साहित्यसेवेची कीर्ति साठविलेली नाही का ? नाहीतर ‘अमृतब्रह्म-पत्तिकें’त वर्णिलेल्या सैनिकानी जशी त्याना पुराविलेल्या साहित्याची दशा केली तशी तुमच्या लिखाणाची व्हायची !

—( मनोहर )

— — —

## शाप

ज्ञानवृक्षाचं फळ तोडल्याबद्दल अँडम आणि त्याची पत्नी याना शिक्षा झाली ही कथा पुन्हा वर्णून सागायला पाहिजे असं नाही. सर्व सुशिक्षित जगाला ती परिचित आहे. पण अँडमच्या त्या कृत्याचा जो पौराणिक पद्धतीनं निषेध केलेला आढळतो तो मला पटत नाही. 'एखाद्या वस्तूला हात लावूं नको, नाहीतर तुझं नुकसान होईल !' असं सांगितल्यानंतर न कळण्याइतका अँडम कांहीं भावबंधनांतला मोरू नव्हता. त्या स्वर्गीय बागेंत हिंडून फिरून मनस्वी कंटाळा आल्यामुळंच त्यानं हें कृत्य जाणूनबुजून केलं असावं असं मला कधीं कधीं वाटूं लागतं. ते नेहमींचे लताकुंज व रसदार फळानीं डवरलेले वृक्ष ! तो नेहमींचाच पुष्पसुगंध अन् तोच पांखरांचा किलबिलाट ! ना कुणी बोलायला, ना चालायला ! बायको-बरोबर गप्पा तरी कसल्या माराव्या ? त्या बागेंत कुणी चोर शिरून जरा गंमतगोंधळ करील तर तेवढाच चर्चेचा विषय ! पण त्या स्वर्गीय वाता-

वरणांत सगळेच पुण्यात्मे ! तिथलीं फळं चोरायला कोण येणार ! आंब्यांना पाड लागलेला पाहून कुणी धोंडा फेकील अन् मग त्याला पकडूं तर त्याचीहि आशा करायला नको ! विचारा त्या बागेंत हिंडूनहिंडून कल्पने-बाहेर कंटाळून गेला असला पाहिजे आणि त्या वैतागाच्या भरांत तेथल्या सुखमय वातावरणाचा वीट येऊनच कीं काय मजाव केलेल्या त्या झाडाचं फळ तोडण्याचं त्यानं सोंग केलं व स्वर्गाच्या त्या तुरंगातून आपली चतुराईनं सुटका करून घेतली !

अडमप्रमाणं आपणालाहि जर असंच सुखपूर्ण स्वर्गीय वातावरणांत कुणीं कोंडलं, तर त्याच्याप्रमाणंच आपणहि काहींतरी लटपट करून तेथून आपली सुटका करून घेण्याचा प्रयत्न केल्याशिवाय राहणार नाही. स्वर्ग काय अन् पृथ्वी काय ! ज्या वातावरणात गडबड नाही, गोंधळ नाही, आश्चर्ये नाहीत किंवा अनिश्चितता नाही, त्या वातावरणाचा कंटाळा याय-चाच ! आपल्या पुराणांत संतापी वृत्तीच्या ऋषींनीं निरनिराळ्या शाप दिल्याचं आपण ऐकतो; पण त्या शापांत सर्वांत भयंकर शाप कोणता, असं जर कोणीं मला विचारलं, तर “अमरत्वाचा” असं मी चट्कन् सांगेन ! हातांत ब्रॅट घेऊन मैदानात उतरणाऱ्या खेळाडूला जर कुणीं म्हटलं कीं, “उगाच त्या खडूनं लेग-स्टंप वगैरे घेण्याच्या यातायातींत पडूं नकोस ! आज तुला औट घ्यायचं नाही असं ठरलं आहे !” तर कोणता खेळाडू उन्हात घामा-घूम होण्याचे श्रम घेईल ? चट्कन् आपल्या हातांतले ग्लव्ह्ज् टाकून देऊन तो परत तंबूंत बसेल ! तंबूतून बाहेर पडताना ज्या अनिश्चित मनःस्थितींत तो असतो त्यातच त्याच्या सर्व उत्साहाचं व महत्त्वाकांक्षेचं तेज सांठलेलं असतं. आलेल्या पहिल्या चेंडूला तो सीमेबाहेर घाठवील किंवा त्या पहिल्याच चेंडूनं त्रिफळा उडून आपणाला परतावं लागेल असली मनोवृत्ति असतांना तो

## धूम्रतरंग

खेळायला सुरवात करतो, म्हणून तर तो उन्हातान्हाची पर्वा करीत नाही. आपल्या मार्गात ज्या अदृश्य अडचणी लपून बसलेल्या आहेत त्यांना टाळून विजय मिळवावयाचा असली वीरश्रीची धमक त्याच्या मनात असते म्हणून . तर तो इतका जागरूकपणे प्रत्येक चेंडू निरखून खेळण्याची यातायात करतो !

मानवी जीवित तरी असंच नाही का ? या जगांत फिरताना मृत्यु सहस्र मार्गोनीं आपणांवर छाप टाकण्यासाठी तयार आहे या कल्पनेतच जीविता-बद्दलची उत्कट प्रीति केंद्रित झालेली आहे. मातेला मुलानं विलगावं त्याप्रमाणं प्रत्येकजण जीविताला विलगूं पाहतो याचं कारण मृत्यूनं जीवनांत निर्माण केलेली विलक्षण गोडी हेंच नव्हे का ? जर क्षणभर माणसाला संशय आला कीं, जीवनाच्या या क्रिकेटमध्ये मृत्यूनं अगदीं सोडस्कर असं बोलिंग करण्याचं ठरविलं तर जीवितांतलं सगळं काव्य नष्ट होऊन पृथ्वीला स्मशानाची कळा येईल ! शेजारीं कोचावर बसलेली प्रियतमा ही निरंतर राहणार आहे हें कळतांच काव्य आणि चुंबन यांचा पायाच कोसलेल, नाही कां ? जें सौंदर्य सदैव ताजं राहणार त्यावर शिळं काव्य कुणीं करावं ? जीं पुष्पं कोमेजणार नाहीत त्यांच्या यौवनाची कदर कुणाला वाटणार ? नेत्रांत भरणारं सौंदर्य भंगुर आहे म्हणूनच त्यांना अमरत्व देण्यासाठी कविप्रतिभेची धडपड चाललेली असते ! लाभलेला सहवास क्षणमात्राचा आहे या सत्यातच त्यांतली सर्व उत्कटता सामावलेली आहे ! हृदयाची ही धडधड अशीच टिकणार नाही या भावनेमुळंच हृदयाचं इतकं कौतुक चालतं ! वाऱ्यावर वाहत आलेली संगीत लकेरी तशीच टिकून राहिली तर क्षणमात्र थबकून तिचं चिंतन करीत कोण बसणार ? विचारा अँडम ! त्या वैचित्र्यशून्य वातावरणाला कंटाळला आणि कसलं

तरी निमित्त पुढं करून त्यानं त्या कारागृहांतून आपली मोकळीक करून घेतली !

अमरत्वासारखं कंटाळवाणं मरण दुसरं नाही हें खरं असलं तरी मृत्यूची भीति बाळगणारे लोक या जगांत थोडेथोडेके नाहीत. बहुतेकजण मृत्यूची कल्पना काढतांच भेदरून जातात ! जणू कांहीं तो आपला एक दुष्ट शत्रुच आहे ! वास्तविक मृत्यूची भीति वाहणारे लोक असा विचार करीत नाहीत कीं, जर पांच हजार वर्षांपूर्वी जगांत व्यवहार चालले असतांना आपलं जगावांचून व जगाचं आपल्यावांचून कांहीं अडलं नव्हतं, व आणखी दोन हजार वर्षांनीहि असंच आपल्यावांचून जगाचं चक्र फिरत राहणार याबद्दल तिळमात्र शंका नाही, तर त्या वेळीं आपण असणार नाही याबद्दल आपण एवढी फिकीर कां करावी ? कालिदासानं 'शाकुंतल' लिहिलं त्या वेळीं आपण शाकुंतलेच्या लावण्याची कीर्ति ऐकून कण्वाच्या आश्रमाबाहेर तिच्या दर्शनासाठीं घोटाळत उभे नव्हतो ! अशोक राजानं आपल्या जयस्तंभांची उंची ठरवितांना आपला सल्ला विचारला नव्हता ! सिंहगडावर हल्ला करतांना 'तरवार हातांत घेऊन पुढं व्हा' असं कुणी आपणाला सांगायला आलं नव्हतं ! शिवाजी महाराजांच्या राज्याभिषेकाचा समारंभ आपल्यावांचून थोडाच आडून राहिला होता ! सदाशिवरावभाऊंनीं आपल्याला न विचारतां दिल्लीचं छत फोडलंच ना ! पण एवढं लाब जायची जरूर नाही ! अगदीं परवा परवा चिपळूणकरांनीं 'निबंधमाला' काढली त्या वेळीं माझ्याकडे वर्गणीदार म्हणून कधीं एखादा अंक पाठविला होता ! राष्ट्रीय सभेचं पहिलं अधिवेशन भरलं त्या वेळीं आपण हजर का नाही म्हणून ह्यूमसाहेबांनीं थोडीच चौकशी केली ! चाफेकरवंधूंनीं रँडसाहेबावर जी गोळी घातली तिच्या आवाजानं आपण थोडेच झोपेतून जागे झालों ?



भूतकाळात याप्रमाणं असंख्य लहानमोठ्या घडामोडी चालूं असतांना कुणी आपल्याला झोपेंतून जागं केलं नाही, ' काम करायला उठा ' म्हणून तसदी दिली नाही. जर आपल्या जन्मापूर्वीचं जग आपल्यावाचून अडून राहिलं नव्हतं, तर आपल्या मृत्यूनंतरहि त्याचा व्यवहार पूर्ववत् सरळ चालणार; आपल्या मरणामुळं त्याच्या गतींत रतिमात्र बदल होणार नाही, अशी कल्पना करून मृत्यूबद्दलची भीति मनातून काढून टाकणं शहाणपणाचं नव्हे कां ?

मृत्यु म्हणजे तरी काय ? आपण जन्माला येण्यापूर्वी ज्या स्थितींत होतो त्याच स्थितींत परत नेणारी एक शक्ति म्हणजे मृत्यु. जर दोन हजार वर्षांपूर्वी आपण जन्माला आलों नाही म्हणून आपल्याला खंत वाटत नाही, तर आज ना उद्या आपण या जगाचा निरोप घेणार या कल्पनेंत भेदरून जाण्याजोगं असं काय आहे ?

यावर कुणी असं म्हणतील कीं, भविष्यकालाबद्दल माणसाला नेहमींच कुतूहल राहणार ! भूतकाळात काय गोष्टी घडल्या त्या वाचून किंवा ऐकून तरी त्याला माहीत असतात; पण भविष्यांत काय काय आहे याची अंधुक जाणीवहि त्याला नसते; तिच्याबद्दल कुतूहल सदैव वाटणारच ! पण हें स्पष्टीकरण मला पटत नाही. अज्ञात गोष्टीबद्दल माणूस जर नेहमींच उत्सुक असतं, तर आळशीपणांत काळ न घालवितां त्यानं अज्ञाताचा पडदा फाडून आंत डोकावण्यासाठीं जिवापाड मेहनत केली असती ! खरी मौज अशी आहे कीं, ज्या वर्तमानकाळीं माणूस जिवंत असतो तो वर्तमानकाळ सोडून जाणं त्याच्या जिवावर येतं व म्हणून तर आपली जगण्याची इच्छा लपविण्यासाठीं तो असं अज्ञाताबद्दलच्या कुतूहलाचं सोंग पुढं करीत असतो. ज्या जमिनीवर आपण उभे आहोंत तिच्यावरून आपला पाय सरकूं नये

---

अशीच आपली इच्छा असते. भूत अथवा भविष्य यापेक्षां वर्तमानकाळांतच आपल्या जीवनप्रीतीचीं मुळं रोवलेलीं असतात; म्हणूनच माणसाला पायाखालची जमीन दुभंगूं नये अशी इच्छा असते.

कर्वींनीं तारुण्याची अनेक तऱ्हेनं महति गाईलेली आहे, पण तारुण्याची महति मला एवढ्याचसाठीं वाटते कीं, त्या उन्मादात माणसाला मृत्यूची चुकूनहि आठवणदेखील होत नाही ! अंगात गरम रक्त सळसळत असतांना रोजचा उगवता सूर्य वीरवृत्तीला अंकुश मारून जीवनावरील प्रीति क्षणोक्षणीं वाढवीत असताना मृत्यूची पिशाच्चाकृति आठवूं नये यांत नवल नाही. जर त्याची आठवण झालीच तर ती दूर डोंगरावरलं एखादं दृश्य अंधुकपणें दिसावं अशा तऱ्हेची ! कुठं तरी दूरदूर क्षितिजावर किंवा अंधार्या दरींत तो उभा असावा असं त्यावेळीं वाटत असतं. तो खूप लांबवर उभा आहे, ती वाट तोडून आपल्यापर्यंत येईतों विचारा अगदीं गळून जाईल, या भावनेनं आपण विश्वकुंजांत आनंदानं खेळत राहतों. तो आज ना उद्यां या कुंजावर छापा घालणार ही जाणीव सामान्यतः उतार वयात होऊं लागते. ज्या वेळीं गरम रक्त कोमट होऊं लागतं, हातपाय हालावयाला नाराज असतात, ज्यावेळीं अवयवात एक प्रकारचा जडपणा शिरतो, त्यावेळीं मृत्यूची स्वारी हळूहळू पण निश्चितपणें येत आहे याची भीतिदायक खात्री माणसाला वाटूं लागते. पण तो येत आहे हें पाहून तो पोंचायच्या आधीं सुरू केलेला खेळ अधिकच उत्साहानं खेळणं यांतच खरा खिलाडूपणा आहे. चार तासांनीं नाटक संपणार हे माहिती असतं म्हणून तर माणूस स्टेजवरच तो देखावा कौतुकानं पाहत असतो—नव्हे शेवटचा अंक नेहमीं इतका रंगतो याचं कारण त्यानंतर अंक नसतो हेंच नव्हे कां ? मग मृत्यूच्या

आगमनाची चाहूल लगताच आपला महोत्सव आटोपता घेण्याचं काही कारण दिसत नाही.

परवाच माझ्या घरी काही साहित्यिक मंडळी चहासाठी जमली होती. बोलतां बोलता आधुनिक सुधारणेबद्दल चर्चा सुरू झाली. आणि 'आधुनिक सुधारणेचा सर्वोत्तम विलक्षण दुष्परिणाम कोणता झाला?' असा प्रश्न कुणीतरी काढला. त्या वेळीं मला निश्चित उत्तर देतां आलं नाही. पण आतां दुष्परिणाम कोणता असं मला कुणीं विचारलं तर त्याचं उत्तर माझ्या जिभेवर आहे. माझ्या मते आधुनिक सुधारणेचा सर्वोत्तम त्रासदायक दुष्परिणाम म्हणजे वाचनालेखनाच्या या निष्क्रिय युगात क्षयरोग्यानं क्षीणपणें श्वासोच्छ्वास करावा त्याप्रमाणं जीवनावद्दल माणसाला वाटणारी दुबळी आसक्ति ! एक काळ असा होता कीं, अलौकिक घाडसाचीं कृत्यं करण्यात माणसाला धन्यता वाटे. एक कसलं तरी वेड डोक्यात घेऊन त्यासाठीं प्राणाची पर्वाहि न करणारीं तीं खरी जिवंत माणसं कुणीकडे अन् केवळ नाटक-सिनेमा पाहणं हेंच जिथं ध्येय झालेलं तें आजकालचं जिणं कुणीकडे ! असलं निष्क्रिय जिणं माणूस घालवूं लागला कीं रोग्यानं बिछान्याला चिकटून बसावं त्याप्रमाणं मानव जीवनाला रोगट आसक्तीनं कवटाळूं लागतो. एखाद्या कल्पनेसाठीं आपल्या जीविताची आहुति देणारीं माणसंच जिवंत असतांना आयुष्याचा खरा उन्मादक आनंद भोगूं शकतात; पण ना काम, ना धंदा, ना संकट, ना शत्रु अशी स्थिति असली कीं माणूस बुरसून जाण्याची भीति असते. नंदनवनातल्या त्या अँडमची रोजचं तेंच तें ठराविक वातावरण पाहून पिसाटल्यासारखी स्थिति झाली असली पाहिजे. नको तें स्वर्ग-संगीत, त्या वासंतिक वायुलहरी, तीं अमृतमय रस-

दार फळं अन् ते सदैव फुललेले फुलांचे ताटवे ! एक दिवस संतापून जाऊन स्वारीनं विचार केला असला पाहिजे अन् जाणूनबुजून शानवृक्षाचं तें फळ त्यानं तोडलं असलं पाहिजे ! तें फळ तोडलं तर कोणता शाप भोगावा लागेल याची त्याला स्पष्ट समज दिलेली होती. पण अमरत्वाच्या शापातून मुक्त होण्यासाठी तो उत्सुक झाला होता. अमरत्वाचं रडकं जिणं त्याला नको होतं !

नाहीतर त्या बागेत हजारों फळझाडं पडलीं असताना ते एकच फळ तोडण्याचा आधारीपणा त्यानं केला नसता !

—( किल्लेस्कर )

समाप्त











